

वीर सेवा मन्दिर
दिल्ली



क्रम संख्या

काल नं०

खण्ड

THE
CHOWKHAMBĀ SANSKRIT SERIES,
A
COLLECTION OF RAPE & EXTRAORDINARY SANSKRIT WORKS.

NO. 374

वैशेषिकदर्शने

महर्षिकल्पप्रशस्तदेवविरचितम्

प्रशस्तपादभाष्यम् ।

पण्डितप्रवर जगदीशतर्कालङ्कारविरचितया सूक्तिटीकया

महामहोपाध्यायपद्मनाभमिश्रकृतया सेतुव्याख्यया

विद्वच्चंडामणि व्योमशिवाचार्यनिर्मितया व्योमवत्या च समन्वितम् ।

वाराणसीस्थराजकीयसंस्कृतपुस्तकालयाध्यक्षेण पं० गोपी-

नाथकविराजेन न्यायोपाध्याय पं० दुर्गाजशस्त्रिणा च सम्कृतम् ।

THE

PRASHASTAPADABHĀSHYAM

by Prashastadevaacharya

WITH COMMENTARIES

Sūkti by JAGADĪSA TARKALĀNKĀRA,

Setu, by PADMANABHA MISHRA, &

Vyomavati by VYOMASHIVĀCHĀRYA

Edited by

GOPINATH KAVIRAJ, M. A.

PRINCIPAL, GOVERNMENT SANSKRIT COLLEGE

SARASVATI BHAVAN, BENĀRES.

and

DHUNDHIRAJ SHASTRI Nyāyopādhyaya

FASCICULUS IV - 2.

PRINTED-PUBLISHED & SOLD BY THE SECRETARY,

CHOWKHAMBĀ SANSKRIT SERIES OFFICE,

Vidya Vilas Press, North of Gopal Mandir, Benares

❖ श्रीः ❖



आनन्दवनविद्योतिसुमनोभि सुसंस्कृता ।

सुवर्णाऽङ्कितभव्याभशतपत्रपरिष्कृता ॥ १ ॥

चौखम्बा-संस्कृतग्रन्थमाला मञ्जुलदर्शना ।

रसिकालिकुलं कुर्यादमन्दाऽऽमोदमोहितम् ॥ २ ॥

स्तवकः—३७४

*Printed by Jai Krishna Das Gupta
at the Vidya Vilas Press, Benares*

Agents

1. Lucas & Co Booksellers,
LONDON
2. Otto Harrassowitz, Leipzig
GERMANY.
3. The Oriental Book-supplying Agency,
POONA

विरोधपरीहारार्थं तस्मिन्नेव महोदधाविति वाक्यं पृथि-
व्यां सम्बन्धयन्ति । तदनन्तरं तस्मिन् पृथिव्युत्पादे सति तैज-
सेभ्यः परमाणुभ्यः क्षणुकादिप्रक्रमेण महास्तेजोराशिरिति । पूर्वमने-
नैवमुक्तप्रकारेण समुत्पन्नेषु चतुर्षु महाभूतेषु सत्सु महेश्वरस्याभि-
ध्यानमात्रादिच्छामात्राञ्च शरीरादिव्यापारादिति । तथा तत एव
निमित्तात्तैजसेभ्यः परमाणुभ्यः पृथिवीपरमाणुसहितेभ्यो महदण्ड-
मारभ्यते । किंविशिष्टं महदिति । अत्र हि तैजसाः परमाणवः सम-
वायिकारणम् पार्थिवावयवाश्च निमित्तकारणं महेश्वरमभिध्या-
नञ्चेति । क्षणुकाद्युत्पन्नानि क्षणुकादिप्रक्रमेण महदण्डमारभन्त इति ।
तस्मिन्पण्डान्तर्देशे ब्रह्माणमुत्पादयति । किंविशिष्टमित्याह—चतु-
र्वदनकमलमिति । चत्वारि कमलानीव वदनानि यस्यासौ तथोक्त-
स्तमिति । सर्वेषाञ्च लोकानां भूरादिसत्यान्तानां पितामह स्वामिनम् ।
तथा सकलभुवनैः सहितञ्चेति । तमुत्पाद्य महेश्वरः प्रजासर्गं विनि-
गृह्ण—ब्रह्मन् प्रजासर्गं कुर्वति । स च महेश्वरेण विनियुक्तो ब्रह्माति-
शयेन ज्ञानं च वैराग्यं चैश्वर्यं चेति तथोक्तानि तैः सम्पन्नो युक्तः,
अत एव प्राणिनां कर्मविपाकं विदित्वा सुतान् सृजति । किं विशि-
ष्टान्? प्रजापतीन् प्रजायाः स्वामिनः, कर्मानुरूपं ज्ञानं च भोगाद्यायु-
श्च येषां ते तथोक्तान् कर्मानुरूपज्ञानभोगाद्युष इति । तथा मनसि भ-
वान्मानसान्मनोव्यापारेण सङ्कल्पमात्रेण सम्पादिताञ्च कारिकाव्या-
पारेणेत्यतस्तानिति । तथा मनवश्च देवाश्च ऋषयश्च पितरश्चेति त-
थोक्तास्तेषां गणाः समूहास्तांश्च सृजति । तथाहि—चतुरो वर्णान्
ब्राह्मणक्षत्रियविदूशूद्रान् कर्मानुरूपभोगज्ञानाद्युषः सृजति । केभ्य
इत्याह—मुखबाहुरूपादतो यथासंख्यमिति । तथाभ्यानि चोदकाव-
चान्युत्समाधमभाधेनावस्थितानि भूतानि सृजति । एतांश्च पूर्वोक्ताव्
सङ्गशयानुरूपैर्धर्मज्ञानवैराग्यैश्वर्यैः संयोजयति । यस्य हि या-
दृशं कर्म तस्य तादृशानि धर्मज्ञानवैराग्यैश्वर्याणि सम्पादयतीति ।

ननु सर्वमेतदसम्बन्धम् ईश्वरसङ्गावे प्रमाणासम्भवात् । तत्र ।
अनुमानागमाभ्यां तत्सङ्गावसिद्धेः । तथा आनुमानस—क्षित्वादिषु
सृष्टिसंहारौ कर्तृपूर्वकाविति । अथ सृष्टिसंहारयोर्भूतेश्वरप्रसिद्धेरनु-
मानाभाव इति चेत् । रचनावत्त्वेन तत्सिद्धेः । तथाहि—क्षित्वादी-
नि कार्याणि रचनावत्त्वात् । यद् यद् रचनावत्तत् कार्यं यथा यदा-

दीति । तथा रचनावत् क्षित्यादि तस्मात् कार्यमिति । न च रचना-
वत्त्वमन्तरेणापि कार्यत्वमुपलभ्यत इत्यप्रयोजकत्वं वाच्यम् । सर्व-
स्यापि सपक्षैकदेशवर्तमानस्यागमकत्वप्रसङ्गात् । तथाहि-धूमस्या-
प्यप्रयोजकत्वं तदन्तरेणाप्यग्निमत्त्वोपलब्धेः । अथ यत्र धूमस्तत्राग्नि-
रिति व्याप्तिः ? एवं तर्हि यत्र रचनावत्त्वं तत्र कार्यत्वमिति समानम् ।
तथाच घटादावप्यभूत्वा भावित्वं प्रत्यक्षेणानुपलब्धं रचनावत्त्वेनैव
साध्यते । तथेदं संहारे समानमिति । सिद्धे च कार्यत्व कर्तृपूर्व-
कत्वं साध्यते । तथाच विवादास्पदं बोधाधारकारणं कार्यत्वा-
द् यद् यद् कार्यं तत्तद् बोधाधारकारणम् यथा घटादि, तथा चेदं
कार्यं तस्मात् बोधाधारकारणमिति । अस्य च पक्षधर्मत्वे सति स-
पक्षे वर्तमानस्य विपक्षादत्यन्तव्यावृत्तेरबाधितविषयत्वादसत्प्रति-
पक्षत्वेन गमकत्वम् । नन्वेवमशेषज्ञेयज्ञानाधारविधातृपूर्वकत्वे साध्ये
साध्यविकला दृष्टान्तः कुम्भादावसर्वज्ञपूर्वकत्वेन व्याप्तस्य कार्यत्वस्यो-
पलब्धेः । तथा विरुद्धश्च हेतुः न विवादास्पदं सर्वज्ञपूर्वकं कार्य-
त्वात् घटवत् । असर्वज्ञपूर्वकत्वे च साध्येऽभिप्रेतस्यासिद्धिरिति । नै-
तदेवम् । बोधाधारेऽधिष्ठातारि साध्ये न साध्यविकलत्वम् । नापि
विरुद्धत्वम् । न च कार्यत्वं बुद्धिमन्तमधिष्ठातारं व्यभिचरतीत्यव-
भिचारोपलम्भसामर्थ्यादुपलभ्यमान पक्षे क्षित्यादिसम्पादनसमर्थ-
मेवाधिष्ठातारं साधयतीति । न च क्षित्याद्युपादानोपकरणानभिज्ञः
क्षित्यादिसम्पादनसमर्थ इति परमाण्वादिविषयज्ञानं तत्कर्तुर्लभ्यते ।
पक्षधर्मताप्रसादात्सर्वं चानुमानं सामान्येन व्याप्तिग्रहणबलात्
प्रवर्तमानं पक्षधर्मताबलात्साध्यविशेषं साधयतीति दृष्टम् । न च
विस्फूर्जतापि परेणाऽत्र बोधाधारकारणत्वकार्यत्वयोः सामा-
न्यव्याप्तेर्व्याघातः शक्यसाधनः । विशेषेण तु व्याप्तिविरहादसा-
धनत्वे धूमस्याप्यसाधनत्वप्रसङ्गः । तत्राप्यपास्ताशेषविशेषेणा-
ग्निमात्रेण धूममात्रव्याप्तेरुपलम्भादिति । तथा चात्राऽपि विशेषविरो-
धः संभवत्वेव-अयं पर्वतः पर्वतावलम्ब्याग्निमान् न भवति धूमव-
त्त्वात् । योयो धूमवान् स स विशिष्टाग्निमात्र भवति यथा रसवती-
प्रदेशः, तथा चायं तस्माद्यथोक्तसाध्य इति । अथ धूमस्याग्निमात्रेण
व्याप्तेरुपलम्भाद्यत्रोपलम्भस्तत्रैवाग्निस्तत्रैवाग्निप्रसाधकत्वाद्धिरुद्धता-
नवकाश इति चेत्, इहापि समानम्—कार्यत्वस्य बुद्धिमता व्याप्ते-

रूपलम्भात्पक्षे तत्साधकत्वमिति । अथ धूमप्रदेशोऽग्निना व्याप्तो दृष्ट इति प्रदेशान्तरेऽप्यग्निमस्त्व प्रसाधयतीति युक्तम् । नन्वेवं तर्हि कार्यत्वमपि यत्रोपलब्ध तत्रोत्पादनसमर्थेनैव कर्त्ता व्याप्तमिति पक्षेऽपि क्षित्यादिसम्पादनसमर्थं कर्तारं गमयेत् । यच्चैदमनुमानं न विधादास्पदं सर्वज्ञपूर्वकमिति । तत्र विशेषप्रतिषेधस्य शेषाभ्युपगमे सामर्थ्यापलब्धेरसर्वज्ञपूर्वकत्वं स्यात् । कार्यत्वस्य कर्त्रव्यभिचारादिति । यश्चासावसर्वज्ञः स यदि क्षित्युत्पादनसमर्थः संज्ञामात्रं भिद्येतेति । अथासमर्थः कथं क्षित्यादेः कर्ता । अथ परस्य सर्वज्ञत्वविशेषः कार्यत्वेन हेतुनाऽभिप्रेतस्तत्प्रतिषेधार्थं विधेरसङ्गपूर्वकमिति, तत्र विशेषप्रतिषेधस्य शेषाभ्युपगमे सामर्थ्यापलब्धेर्विद्वद्भ्यानुमानं न कर्तुमात्रस्येति चेत् । न । कथमत्र क्षित्यादिसम्पादनसामर्थ्यं संज्ञाभेदमात्रमसामर्थ्यं तु कार्यानुत्पत्तिरिति । दृष्ट च कार्यं तथा समस्तविशेषप्रतिषेधं निराधारस्य सामान्यस्याप्रसिद्धेः निर्विषयत्वेनाप्रमाणताप्रसङ्गः । न चेदमप्रमाणं सामान्यव्याप्तेः प्रतिषेद्धुमशक्यत्वात् । अथ विशिष्टविशेषप्रतिषेधः, तथा विशेषाभ्यनुज्ञायां विशेषान्तरोपगमप्राप्तिः । वामेनाक्ष्णा न पश्यतीति यथा । अथाग्निधूमयोः प्रत्यक्षेण सम्बन्धसिद्धेरनुमानप्रवृत्तियुक्ता नैवमत्रति चेत् । न, इहापि कार्यत्वस्याधिष्ठानपूर्वकत्वेन सम्बन्धसिद्धेरप्यनुमानं वर्तत एव । अथाग्निरनुमानादूर्ध्वमपि प्रत्यक्षो नैवमीश्वर इत्यनुमानं कथमिति चेत् । न । अत्यन्तपरोक्षस्यापि चक्षुरादेरुपलब्ध्यनुमेयत्वात्तथात्र सामान्येन क्रियायाः कारणकार्यत्वोपलब्धेः अनुमानमिति । अभ्युपपन्नञ्च कार्यत्वस्य शरीरादिमता कर्त्ता व्याप्तत्वात् । घटादां तथा भूतस्यैवात्र सिद्धिरिति वाच्यम् । दृष्टान्तदार्ष्टान्तिकयोस्तत्कर्षापकर्षेण प्रत्यवस्थानस्य सर्वानुमानोच्छेदकत्वात् तथा ह्यविद्यमानस्य शरीरादेरापादनमुत्कर्षं विद्यमानस्य च सर्वज्ञत्वादेरपकर्षणमपकर्षः न च सर्वे दृष्टान्तधर्मा दार्ष्टान्तिकेऽपि भवन्ति । अभेदे दृष्टान्तदार्ष्टान्तिकव्यवहारोच्छेदप्रसङ्गात् । न हि छिदिक्रियायाः करणं कुठारादि दृष्टमिति रूपोपलब्धिक्रियायामपि तथा भवति । यथा चात्रापास्तविशेषेण कारणेन क्रियायाः व्याप्तत्वादनुमानम्, एवमीश्वरानुमानेऽपीत्यनुत्थानं जातिप्रयोगस्य ।

एतेन यदाह-कस्यचिद्धेतुमात्रत्वस्य यद्यधिष्ठातृतोच्यते कर्मभिः

सर्वजीवानां तत्सिद्धेः सिद्धसाधनमिति । तदपास्तं भवति ।
 तथाहि बुद्धिमत्यधिष्ठातरि साध्ये कथमचेतनेन कर्मणा सिद्धसा-
 धनम् । तस्याप्यचेतनतया अधिष्ठात्रपेक्षत्वात्, तथाहि-सर्वमचेतनं
 चेतनाधिष्ठितं प्रवर्तमानं दृष्टम् । यथा तन्त्रवादि । तथाच कर्मादि ।
 न चास्मदाद्यात्मैवाधिष्ठायकः तस्य, तद्विषयज्ञानाभावात् । तथा
 चास्मदाद्यात्मनो न कर्मविषयं ज्ञानमिन्द्रियजम् । नापि परमाणवा-
 दिविषयम् । न च तदभावे तस्य प्रेरकं दृष्टम् । न चाचेतनस्याकस्मा-
 त्प्रवृत्तिरुपलब्धा । प्रवृत्तौ वा परिनिष्पन्नंऽपि कार्यं प्रवर्तते-विवे-
 कशून्यत्वात् । अथाचेतनात्मनाऽधिष्ठितं च क्षीरं प्रवर्तते । तत्र ।
 गोवत्सप्रयत्नाभावे मृतावस्थायामप्रवृत्तेः । सर्वं चास्मदाद्यनधि-
 ष्ठितं पक्षेऽन्तर्भूतमिति न साध्येनैव साधतस्य व्यभिचारः स
 र्वानुमानोच्छेदप्रसङ्गात् । तथा चाचेतनान्यस्मदन्यनानाधिष्ठिता-
 नि कार्योत्पत्तौ बुद्धिमदधिष्ठितानि अचेतनत्वाद्यद्यदचेतनं तत्तद्
 बुद्धिमताधिष्ठितम् प्रवर्तमानं दृष्टं, यथा तन्त्रवादि तथा चैतानि ।
 तस्माद्यथाकस्मादध्यानि । अथ कर्तुः शरीरादिमत्त्वापलब्धेरीश्वरेऽपि
 तथाभावः किमत्र साध्यते, यदि शरीरादिमत्त्वेऽपि क्षित्यादिकर्तृत्व-
 मभ्युपगम्यते । अथ शरीरादिमत्त्वादसर्वज्ञस्य न क्षित्यादिकर्तृत्वं
 तर्हि कार्यस्य कर्तृव्यभिचारादशरीरस्यैव कर्तृत्वमभ्युपेयम् । न च
 शरीरादिमत्त्वे प्रमाणमस्ति । अथ कर्तृत्वमेव प्रमाणम् । तद्व्याहत-
 मेव । कर्तृत्वेन शरीरादिमत्त्वं शरीरादिमत्त्वाच्च क्षित्याद्यकर्तृत्वमिति ।
 नचैवं स्वतन्त्रसाधनम् आश्रयासिद्धत्वात् । तथाहि-सिद्ध कर्तृसद्भा-
 वे कर्तृत्वस्य शरीरादिमत्त्वस्य च पक्षधर्मत्वस्यात्र चैतदभ्युपगतम् ।
 अथ परेण क्षित्यादिकर्ताभ्युपगत इत्यनिष्ठापादनमेतत् । तत्र यदि
 प्रमाणायातस्तदुपगमस्तेनैव बाध्यमानत्वादनुत्थान विपरीतानुमा-
 नस्य । न चैतस्यानेनैव बाधः । अस्य तन्मूलत्वात् । अथ प्रमाणं विनै
 वाभ्युपगतः परेण, तर्हि प्रमाणं विना प्रमेयस्यासिद्धेः किं विपरी-
 तानुमानेन । तस्याश्रयासिद्धताप्रसङ्गात् । समानं चैतदन्येष्वपीश्वर-
 प्रतिपद्यहेतुष्विति । तथा शरीरसम्बन्धे सति नियतदेशतया
 युगपदनियतदेश कार्यं न स्यात् । तत्तु दृष्टम् । अथैकमनियतदेशस्य
 कार्यस्योत्पत्त्या व्यापि शरीरमस्पृश्यमतीन्द्रियं चेष्ट्यते । तत्र, दृष्टवि-
 परीतत्वात् । परं चाशरीरस्यैव कर्तृत्वमभ्युपेयमिति । तथाहि-नि-

स्यशरीरासंभवात् तच्छरीरं तत्संपाद्यमेवेति किं शरीरान्तरेण विना चारभ्यते शरीरान्तराभ्युपगमे तदन्यशरीरयुक्तं संपाद्यत इति । शरीरपरम्परायामुपक्षीणत्वात् । भगवता नान्यत्कार्यं प्रादुर्भवादात् । अथाशरीरस्यैव शरीरकर्तृत्व-तत्कार्यावसरेपि न बाध्यत इति । तथा संहारावस्थायां शरीरस्य विनाशे पुनः सर्गादावशरीरस्याकर्तृत्वं कार्योत्पत्तिर्न स्यात् इत्यशरीरस्यैव कर्तृत्वमभ्युपगतम् । अथ प्रयो जनापेक्षतया कर्तृणां प्रवृत्तेरुपलभात्तदभावाच्चेश्वरप्रवृत्त्यभाव इति चेत् । तदसत् । कार्यसद्भावेन कर्तृसद्भावसिद्धेस्तस्य च स्वयं परिपूर्णत्वात्परायां प्रवृत्तिर्गम्यते । यदि वा प्रवृत्तशीलत्वाद्भगवतो नायं पर्यनुयोग इति । यथाहि-भास्वान् प्रकाशनशीलत्वात् पदार्थान् प्रकाशयति एवमितरापि कार्यकारणरूपत्वात् कार्यं करोतीति । अथाशरीरस्येच्छामात्रेण कथं प्रेरकत्वम् ? यथाऽस्मदाद्यात्मनः शरीरादिप्रेरकत्वमिति । अथ सन्येव शरीरे प्रेर्यप्रेरकत्वम्, इहापि सत्य-य परमाणौ प्रेर्यप्रेरकत्वमिति समानम् ।

अथ सिसृक्षा सर्वाङ्गहीर्षा वा महेश्वरस्य यदि नित्या सततं कार्योत्पत्तिः, अथानित्या सापि ईश्वरेच्छां विना न भवतीत्यपरमिच्छान्तरं तदप्यनित्यत्वादीश्वरेच्छार्थानामित्यनवस्थायां तत्सम्पादन एवोपक्षीणत्वात् भगवतो न कार्यान्तरं व्यापारः स्यात् । अथेश्वरेच्छा विनापि ईश्वरेच्छा सम्पाद्यते । तर्हि कार्यान्तरेऽप्येवमस्तु । अथ नित्यापि सहकारिप्राप्तां कार्यं करोति । सहकारिणामपि नित्यत्वे सततं कार्योत्पत्तिरनित्यत्वे वा नानापि सहकारिणः संपादयन्ती सहकार्य-तन्मपेक्षते । तेषामप्यनित्यत्वे पुनः सहकार्यन्तरमित्यनवस्थायां पूर्वदोषानुपपन्नः ।

नैष दोषः । चेतनोत्पन्नादृष्टसद्भावे सतीच्छायाः कार्यकरणात् । तथाहि सहकारिसंपादनेऽप्यन्य सहकारिणमपेक्षते तत्राप्यन्यमित्यनादित्वं परिहारः । उक्तं चेच्छायाः सृष्टा सहारे च सहकारीति । तथा—

विश्वतश्चक्षुरुत विश्वतोमुखा विश्वतोबाहुस्त विश्वतस्पात् ।

सम्बाहुभ्यान्धमति सम्पतत्रैर्द्यावाभूमी जनयन् दव एक ॥

इत्यागमेन प्रसिद्धः । न च स्वरूपप्रतिपादकानामप्रामाण्यम् । प्रमाजनकत्वस्य सद्भावात् । तथाहि-प्रमाजनकत्वेन प्रमाणस्य प्रामाण्यं न प्रवृत्तिजनकत्वेन तच्छेहाप्यस्त्येव । प्रवृत्तिनिवृत्ती तु पुरु-

वस्य सुखदुःखसाधनत्वाद्यवसाये समर्थस्यार्थित्वात् भवत इति ।
अथ विध्यङ्गत्वादमीषां प्राधान्यं न स्वरूपत्वादिति चेत् । तदस्मत् ।
स्वार्थप्रतिपादकत्वेन विध्यङ्गत्वात् । तथाहि—स्तुतेः स्वार्थप्रतिपादक-
त्वेन प्रवर्तकत्वम्, निन्दायाश्च निवर्तकम् । अन्यथा हि तदर्थो
परिज्ञाने विहितप्राताःपङ्कष्यावशेषणं प्रवृत्तिनिवृत्ती स्याताम् । तथा-
विध्यवाक्यस्यापि स्वार्थप्रतिपादनद्वारेणैव पुरुषप्रेरकत्वं दृष्टम् ।
एवं स्वरूपपरेष्वपि वाक्येषु स्यात्, वाक्यरूपताया अविशेषाद्विशे-
षहेतोश्चाभावादिति । तथा स्वरूपार्थानामप्रामाण्ये “मध्या आपो
दर्भाः पवित्रममध्यन्मशुचौ”त्येवरूपापरिज्ञाने विध्यङ्गतायामविशेषणं
प्रवृत्तिनिवृत्तिप्रसङ्गः । न चैतदस्ति, मध्यप्वेव प्रवर्तन्ते अमध्ये-
षु च निवर्तन्ते इत्युपलम्भात् । तदथ स्वरूपार्थेभ्यो वाक्येभ्योऽर्थस्व-
रूपावबोधे सतीष्ट प्रवृत्तिनदर्शनादर्निष्टं च निवृत्तिर्गतिं ज्ञायते-
स्वरूपार्थानां प्रमाजनकत्वेन प्रवृत्ता निवृत्ता वा विध्यसहकारित्व-
मिति । अपारिज्ञानेन तु प्रवृत्तावतिप्रसङ्गः ।

अथ स्वरूपार्थानां प्रामाण्यं प्रावाणः प्लवन्त इत्यन्तिनामपि यथा-
र्थता स्यात् । न । मुख्यं बाधकोपपत्तः यत्र हि मुख्यं बाधकं प्रमाण-
मास्ति तत्रोपचारः कल्प्यत, तदभावे तु प्रामाण्यमेव । न चेत्स्वर-
सङ्गावप्रतिपादकत्वास्ति किञ्चिद्बाधकम्भात् । तदेवं सृष्टिसंहारप्र-
तिपादकानामपि वाक्यानां स्वरूपेऽर्थप्रामाण्याद्विपरिगतार्थकल्पना
ऽन्यायेति ।

एतेन शाक्यपक्षोऽपि प्रतिषिद्धः पक्षः । तथाहि—शाक्या अपि दृष्टा-
न्तदार्ष्टान्तकयोर्लुक्कर्षापकर्षेण प्रत्याज्जादृष्टन्तः । तत्र चोक्तमेव प्रातः
साधनामिति । न च जात्युत्तरम् । यत्कार्यं यादृशं कर्त्ता व्याप्तमुप-
लब्धं यदुपलब्धेरेतत्क्रियादर्शिनः केनाप्येतत्सम्पादितमिति
बुद्धिर्भवति तदेवोपलभ्यमानं तादृशमेव कर्त्तारं गमयेत्, तदुक्त-

सिद्धं यादृगधिष्ठातृभावाभावावृत्तमिति ।

सन्निवशादि तद्व्युक्तम् तस्मात्तदनुमीयते ॥

न च क्षित्यादिकार्यं कर्त्तावनाभूतं दृष्टमिति कथं कर्त्तारं गम-
येत् । अथ सत्यपि भेदे कार्यशब्दसाम्यादनुमानम्, एवन्तर्हि धूमे
पाण्डुत्वमग्निना व्याप्तमुपलब्धमिति प्रासाददशादायप्युपलभ्यमा-
नमग्निरूपमेव । तदुक्तम्—

वस्तुभेदे प्रसिद्धस्य वस्तुसाम्यादभेदिनः ।

न युक्तानुमिते पाण्डुद्रव्यादिति हुताग्ने ॥

यदि किञ्चित् कार्य कर्तृविनाभूत दृष्टमिति अपरिदृष्ट्या विना भावस्यापि तत्पूर्वकत्वं स्यात् । तथासति घटादेर्मृत्तिकारस्य कुलाल-पूर्वकत्वापलम्भात् बलमीकादीनामपि तत्पूर्वकाव स्यात्, तदुक्तम्-

अन्यथा कुम्भकारेण मृत्तिकारस्य कथ्यचित् ।

घटादेः कारणमिद्धा बलमीकस्यापि तत्कृतः ॥

कथन्तर्हि इदं क्षित्याद् कार्यं कर्मजमिति कथं हि कर्मजं जगतां वैचित्र्यामत्युक्तम् । तच्च चेतना मानस कर्मेति न विज्ञानार्थान्तरमिति । सर्वगतत्वसम्बन्धम् । सामान्येन कार्यत्वस्य व्याप्तबुद्धिमता व्याप्तेरुपलम्भात् क्षितावपि तत्सिद्धेः । सर्वं चानुमानमन्यन् सामान्येन व्याप्तिग्रहणापेक्षं प्रवर्तत इत्युक्तम् । न किञ्चिदणुमानं पक्षे व्याप्तिग्रहणापेक्षं संभवतीत्यदुपपत्तेरिति । क्षित्यादि कार्यं न कर्तृव्याप्तमुपलब्धमिति । न चेत्यभूतं कार्यं कर्तृविनाभूतं नोपलब्धमित्यनुमानाभाव इति वाच्यम् । सर्वानुमानोच्छेदप्रसङ्गात् । तथाहि-कृतकत्वादित्यस्य शब्देऽभ्युपगमम् अत्रापि शक्यतः वक्तुं यच्छब्दं कृतकत्वं तन्मान्यत्रानित्यत्वाविनाभावितत्वेरुपलब्धमित्यनुमानाभावः । अथ सामान्येन कृतकत्वानित्यत्वयोरेकस्य व्याप्तिग्रहणे सत्यनुमानं न पक्ष इति चेत् । समानमीश्वरानुमानेऽस्ति । न चात्र शब्दसामान्यमेव कार्यत्वम्योभयत्राव्याप्तिव्याप्यं सद्भावात् । न चैव पाण्डुत्वमग्रेण-कम् तस्याभिमतरेण नान्यत्र व्याप्तिव्याप्तिरिति । एवं च बलमीकादावपि मृत्तिकारस्य कुलालपूर्वकत्वं लिङ्गं व्याभिचारात् । तस्य हि प्राकारेष्टकादिष्वकुलालपूर्वकत्वं सद्भावात् । यच्चेदं कर्मजं जगतां वैचित्र्यमिति तदिष्यत एव । यदि नामाचेतनत्वात् कर्मचेतनाधिष्ठितं कार्यकरणे प्रवर्तत इति शिवस्यापि सद्भावः परस्यापि सद्भावः । यद्यपि चेतनेनैव कर्म तथापि नापि तस्य चिदाधारत्वं चेतनत्वमेव । न च तस्य बोधेन तादात्म्यम् । आत्मगुणत्वस्य वक्ष्यमाणत्वात् । नापीदमेकशाखाप्रभवत्वानुमानेन तुल्यम् । तत्र ह्येकशाखाप्रभवत्वेन हेतुना फलान्तराणां पाके साध्ये प्रत्यक्षेण बाधादप्राप्त्यर्थं युक्तम् । न चैवमीश्वरानुमान इति । न च शरीरादिमत्त्वेन क-

तृत्वं व्याप्तमिति तदभावात्तस्याप्यभाव इति वाच्यम् । कार्यानुमानस्य चाव्यभिचारित्वे कर्तृसद्भावसिद्धेः । न चात्र व्यापकानुपलब्धेर्बाधकत्वम् । अनुमानस्यानुमानान्तरेण बाधायोगात् । पूर्वानुमानेन च धर्मसद्भावसिद्धावुपकृतविषयत्वमसिद्धौ वा न पक्षधर्मत्वमिति । अथ नित्यस्याव्यतिरेकित्वात्सामर्थ्यञ्च दुरन्वयमित्यकर्तृकत्वमेवेद्वरस्य । तत्र क्षणिकत्वप्रतिषेधस्य वक्ष्यमाणत्वात् । अयं चेश्वरवादोऽस्मत्तु गुरुभिर्विस्तरेणोक्त इति नेह प्रतन्यते ॥

(भा०) आकाशकालदिशामेकैकत्वादपरजात्यभावे सति पारिभाषिक्यस्तिस्रः संज्ञा भवन्ति—आकाशं कालो दिगिति । तत्राकाशगुणाः शब्दसंख्यापरिमाणपृथक्त्वसंयोगविभागाः । तत्र शब्दः प्रत्यक्षत्वे सत्यकारणगुणपूर्वकत्वादयावद्द्रव्यभावित्वादन्यत्रोपलब्धेश्च न स्पर्शवद्विशेषगुणः । बाह्येन्द्रियप्रत्यक्षत्वादात्मान्तरग्राह्यत्वादात्मन्यसमवायादहङ्कारेण विभक्तग्रहणाच्च नात्मगुणः । श्रान्तग्राह्यत्वाद्विशेषगुणभावाच्च न दिक्कालमनमाम् । पारिशेष्याद्गुणो भूत्वा आकाशस्याधिगमे लिङ्गम् । शब्दलिङ्गाविशेषादेकत्वं सिद्धम् । तदनुविधानात्पृथक्त्वम् । विभववचनात्परममहत्परिमाणम् । शब्दकारणत्ववचनात् संयोगविभागाविति । अतो गुणवत्त्वादनान्तरित्वाच्च द्रव्यम् । समानासमाननातीयकारणाभावाच्च नित्यम् । सर्वप्राणिनां च शब्दोपलब्धौ निमित्तम् । श्रोत्रं पुनः श्रवणविवरसंज्ञको न भोदशः । शब्दनिमित्तोपभोगप्रापकधर्मो धर्मोऽपनिबद्धस्तस्य च नित्यत्वे सत्युपनिबन्धकवैकल्याद्वाधिर्यमिति ॥

(सू०) गर्गरीगर्तादिभेदेनाकाशस्य दण्डलबसुहूर्तादिभे-

देन कालस्य पूर्वपश्चिमादिभेदेन दिशश्च नानात्वात् आकाश-
त्वादिजातिसत्त्वेन पृथिव्यादिसंज्ञेयाऽऽकाशादिसंज्ञाणि द्रव्य-
त्वावान्तरजातिनिमित्तकैवेति मतं निरस्यन्नाहाऽऽकाशेत्यादि ।
एकैकत्वं प्रत्येकनिष्ठभेदाप्रतियोगित्वं ततोऽपरजातद्रव्यत्वावा-
न्तरजातेरभावेऽभावत्वे मतीत्यर्थः, तथा चाकाशं न द्रव्यत्व-
व्याप्यजातिमत् आकाशनिष्ठभेदाप्रतियोगित्वात्, यन्नैव तन्नैवं
यथा घट इत्याद्यनुमानात् द्रव्यत्वावान्तरजातिनिरासात् न
तन्निमित्तकाकाशादिसंज्ञाः । न च हेतोः स्वरूपामिद्धिः, अग्रे
प्रतिकर्तव्यत्वादिति भावः । पारिभाषिक्य इति । यद्य-
प्याधुनिकसङ्केतशालिन्येव संज्ञा पारिभाषिकी प्रकृते
च शब्दवत्त्वाद्युपाधिप्रवृत्तिनिमित्तकत्वादौपाधिक्येव संज्ञा
वक्तुमुचिता, तथाप्युभयावृत्तिधर्मावच्छिन्नसङ्केतवत्त्वमेव पारि-
भाषिकसंज्ञात्वमित्यभिप्रायेणोदम् । अनुगतोपाध्यवच्छिन्नसंज्ञा-
या एवौपाधिकन्वोपगमात् । यत्—निरवच्छिन्नसङ्केतशालित्वमे-
व पारिभाषिकत्वम्, आकाशपदाद्धर्मान्तरानवच्छिन्नस्यैव केव-
लस्य गगनस्योपस्थितेः, अन्यथाऽऽकाशं शब्दवत् इत्यादेः पौ-
नरुक्त्यापत्तेः । न चैवमाकाशत्वमित्यादिप्रयोगो न स्यात् प्रकृ-
त्यर्थतावच्छेदकधर्मस्यैव त्वतलाद्यर्थत्वादिति वाच्यम् । व्याव-
र्तकधर्मस्यैव त्वतलादिना भावप्रत्ययेनाभिधानात्—इत्याचार्यम-
तम् । तन्न साधीयः—आकाशादिपदात् स्वरूपतो गगनादेर्भा-
नेऽनुभवविरोधात् कारणबाधाच्च । न च शब्दवत्त्वाद्युपलक्षि-
त एव धर्मिण्याऽऽकाशादिपदस्य शक्तिग्रहात्ताद्रूप्येणान्वयबोधो
न तु तदपि शक्यतावच्छेदकमिति वाच्यम् । घटत्वादेरप्युक्त-
रीत्या शक्यतावच्छेदकत्वहान्यापत्तेः । महप्रयोगस्याकाशपद-
वाच्यः शब्दवानित्यर्थकत्वेनाप्युपपत्तेरिति संक्षेपः ।

तत्र-आकाशादित्रिकमध्ये । अत्र शब्दः स्वत एव, संख्या-
दिस्तु विशेषणान्तरावच्छिन्न एवाऽऽकाशस्य वैधर्म्यमित्यग्रे प्रति-
पादयिष्यते ।

अथाऽऽकाशे धर्मिणि प्रत्यक्षं न मानम् तदसत्त्वात् । आर-
क्तमाकाशं धवलमाकाशमित्यादिचाक्षुषेण प्रभामण्डलस्याव-
गाहनात्, अन्यथा रूपस्यापि तत्रोपेयत्वे षड्गुणत्वव्याघाताप-
त्तेः । किन्तु शब्दो द्रव्याश्रितो गुणत्वादित्यनुमानमेव तत्र मा-
नमुपेयम्, तच्च पृथिव्यादद्रव्यवृत्तित्वेनाप्युपपन्नम् नातिरि-
क्तस्य साधकमतः पृथिव्यादिगुणत्वे क्रमेण बाधकमाह शब्द इ-
त्यादिना । शब्दो न स्पर्शवद्विशेषाणां पृथिव्यादिवचतुर्णां गुण
इति साधार्यः । अत्र हेतुः प्रत्यक्षत्वे सत्यकारणगुणपूर्वक-
त्वादिति । परत्वापरत्वयोर्व्यभिचारस्य वारणाय सत्यन्तम्,
प्रतिनियतेन्द्रियग्राह्यत्वे सतीत्यर्थकम् । तन्मात्रत्वञ्च रूपादौ
व्यभिचार्यतो विशेष्यदलम् । आश्रयसमवायिकारणवृत्तिमजाती-
यगुणपूर्वकजातीयान्यत्वादिति तदर्थः । हेत्वन्तरमाह अयाव-
दिति । आश्रयनिष्ठध्वंसाऽप्रतियोगिवृत्तिगुणत्वावान्तरजा-
तिशून्यत्वादित्यर्थः । हेत्वन्तरमाह आश्रयादिति । आश्रयावि-
षयकमाक्षात्कारविषयत्वात् आश्रयविषयकसाक्षात्कारविषया-
न्यगुणत्वादिति वार्थः । अथ शब्दो यदि न पृथिव्यादिगुणः
कथं तर्हि वीणायां ध्वनिरित्यादिको व्यवहारः ? सत्यम्, शरीरे
सुखमित्यादाविव वीणादेरवच्छेदकतामात्रेण तथा प्रत्ययात् ।

उत्तानास्तु कथितहेतूनामपयोजकत्वाद्धीणादिगुण एव श-
ब्दः, शब्दविशेषं प्रति वीणात्वादिना हेतुत्वस्यावश्यकत्वे सम
वायिकारणतायामेव तत्पर्यवसानस्य लाघवेनौचित्यात् । न
च वीणागुणस्य कर्णासंनिकृष्टत्वेन श्रावणप्रत्यक्षानुपपत्तिः, वी-

णवच्छेद्यशब्दव्यक्तेरपि तथात्वेन तन्मतेऽप्येतद्दोषस्य तुल्यत्वा-
त् । वीचीतरङ्गन्यायेन वीणानवच्छेद्यशब्दस्यैव कर्णावच्छेद्यता-
याः सिद्धान्तसिद्धत्वात् । वीणाद्यवच्छेद्यशब्दस्यैव तत्तत्कर्णप-
र्यन्तव्यापित्वोपगमे तु वीणासमवेतशब्दस्यैव तत्कर्णाव-
च्छेद्यत्वस्वीकारस्याप्यदृष्टस्य संभवात् , तत्तत्कर्णावच्छिन्नश-
ब्दस्य ग्रहं प्रति तत्तत्कणत्वेन हेतुत्वकल्पनयैवातिप्रसङ्गभङ्गे
शब्दप्रत्यक्षं प्रति श्रवणसमवायस्य हेतुतायां मानाभावादि-
ति आहुः ।

अथ माऽस्तु पृथिव्यादितुर्णां गुणः शब्दः किन्त्वान्मगुण एव
भविष्यति तथाऽप्यतिरिक्तमाकाशं नागनमंत्रेत्यत आह बाह्येति ।
मानसान्यसाक्षात्कारविषयत्वादित्यर्थः । नान्मगुण इत्यग्रेऽन्वयः ।
शब्दो न बुद्धिमद्गुण इति तदर्थः, तेनान्मत्वजातिशून्येश्वरीय-
गुणत्वनादिनां न सिद्धमात्रनस्यावकाशः । हेत्वन्तरमाह आ-
त्मान्तरेति । आत्मानमन्तराकृत्य ग्राहत्वात् आन्माविषयकप्रत्य-
क्षविषयत्वादिति यावत् । आन्मद्रव्यग्राहत्वादित्यर्थस्तु न युक्तः
शब्दमात्रस्य पुरुषद्वयावच्छेद्यत्वेन स्वरूपामिद्धत्वादिति ध्ये-
यम् । अत्पन्यममवायात्-आत्मममवेतान्यत्वात्, आत्मगुणा-
न्यत्वस्यैव साध्यत्वान्नात्र माध्याविशेषः । अहङ्कारेण-
ति । आत्मधर्मिकाश्रयान्यत्वप्रमाविषयत्वादित्यर्थः । अहं
न शब्दवान् इति प्रतीतेः प्रमात्वस्य सर्वमिद्धत्वादिति भावः ।

माऽऽस्तामात्मगुणः शब्दस्तथापि दिगादिगुण एव स्यादत
आह श्रोत्रेति । शब्दो न दिक्कालमनसां प्रत्येकस्य गुणः श्रो-
त्रग्राहत्वादिति गुणपदस्यानुषङ्गेण प्रयोगार्थः श्रोत्रपदग्रह-
णस्य लौकिकत्वलाभार्थम् । विशेषगुणत्वाच्चेति । चक्षुर्ग्राह्यगुण-
त्वव्याप्यजातिशून्यगुणत्वादित्यर्थः । पारिशेष्यात्-पृथिव्याद्य-

पृष्ठद्रव्यगुणत्वबाधात् । गुणो भूत्वेति । शब्दो द्रव्यस्य गुणो
 गुणत्वादित्यनुमानमेव पृथिव्याद्यपृष्ठद्रव्यगुणत्वबाधात्तदन्य-
 द्रव्यगुणत्वं साधयदतिरिक्तस्याकाशस्य साधकमित्यर्थः । ननु
 संख्या पृथिव्यादावपि सत्त्वात्कथमाकाशस्य वैधर्म्यमत आह
 शब्दाल्लिङ्गादिति । शब्दस्य यल्लिङ्गत्वं व्याप्यत्वं तदविशेषा-
 देकत्वं मिद्धं वैधर्म्यत्वेन, तथा च शब्दव्याप्यसंख्यावत्त्वमेव
 वैधर्म्यं तच्च न पृथिव्यादाविति भावः । यद्यपि शब्दाल्लिङ्गत्वा-
 दित्येव वक्तुमुचितम्, तथापि पृथक्त्ववत् संख्यायामपि कुत्र-
 चित् शब्दव्याप्यत्वमित्यर्थलाभार्थं शब्दाल्लिङ्गत्वाविशेषादित्यु-
 क्तम् । अत एव शब्दानुविधार्येव पृथक्त्वं वैधर्म्यमाह तदनुवि-
 धानादिति । तस्य शब्दस्यानुविधानात् व्याप्यत्वात् पृथक्त्वं
 वैधर्म्यत्वेन सिद्धमित्यर्थः । ननु परिमाणद्रव्यमात्रेऽतिप्रसक्तमतः
 शब्दममवायिनिष्ठपरिमाणमेवाकाशस्य वैधर्म्यं वाच्यं तच्चाप्रसिद्धम्
 गगनस्य परिमाणवत्त्वे मानाभावादत आह विभववचनादिति ।
 महानाकाशस्तथा चात्मेति (७अ० १आ०-२२) सूत्रेण गगनस्य
 विभुत्ववचनादित्यर्थः । परममहत्त्वं परिमाणं सिद्धमिति पूर्वोणा-
 न्वयः । संयोगविभागयोरपि द्रव्यमात्रेऽतिप्रसक्तत्वादाह शब्देति ।
 संयोगविभागपदाभ्यां शब्दासमवायिकारणयोः संयोगविभाग-
 योरभिधानात् संयोगविभागौ वैधर्म्यम् शब्दासमवायिकार-
 णस्य मूर्तेन सह संयोगस्य विभागस्य वा गगनादन्यत्रासत्त्वादिति
 भावः । यद्यपि प्रागुक्तधर्मिग्राहकमानादेवास्य द्रव्यत्वं सिद्धम्
 तथापि संयोगादिसत्त्वादपि तत् साधयितुं शक्यत इति तद-
 प्याह अत इति । संयोगादिसत्त्वादित्यर्थः । अत्र हेत्वन्तरमाह
 गुणवत्त्वादिति । अग्रिमचकारयोजनया गुणवत्त्वाच्चेत्यर्थः ।
 द्रव्यं-द्रव्यत्ववत् । नित्यत्वे प्रमाणमाह अनाश्रितत्वादिति ।

अनमवेतभावत्वादित्यर्थः । नित्यमित्यग्रेऽन्वयः । अनाश्रितत्वादित्यस्य विभुत्वादित्यर्थस्तथा च द्रव्यत्वस्यैव साधकोऽयं हेतुरिति यथाश्रुतमेव श्रेय इत्यपि वदन्ति । नित्यत्वे हेत्वन्तरमाह समानेति । कारणमत्र समवायिकारणं तच्चाकाशस्य सजातीयं विजातीयं च नास्ति, न ह्याकाशमजातीयमाकाशान्तरमस्ति नापि तद्विजातीयं पृथिव्यादिकं समवायिकारणम् । तस्येन्द्रियप्रकृतित्वं दर्शयति सर्वप्राणिनामिति । विभुनस्तस्य सर्वप्राणिशब्दोपलब्धिनिमित्तत्वे सर्वेषामेव सर्वशब्दोपलब्धिप्रसङ्ग इत्यत आह श्रोत्रभावेनेति । ननु तथापि स दोषस्तस्य विभुन एव श्रोत्रभावादित्यत आह श्रोत्रं पुनरिति । ननु श्रवणविवरसत्त्वेपि कथं कश्चिद्भिर इत्यत आह शब्दनिमित्तेति । उपभोग्यवीणादिशब्दा विषयतया निमित्तानि यस्य तादृशोऽयमुपभोगस्तन्प्रापकाभ्यां धर्माधर्माभ्यामुपनिबद्ध इत्यर्थः । तथा च तादृशधर्मरहितस्य तादृशविवरसत्त्वेपि बाधिर्यमित्याह तस्य चेति ॥

इत्याकाशम् ॥

—॥॥॥—

(से०) क्रमप्राप्तमाकाशमाहाकाशेति । अत्र प्रतिप्रकरणं त्रिषु पारिभाषिकसज्ञाकथने ग्रन्थगौरवं भवतीत्याकाशप्रकरण एव तदुक्तम् । पारिभाषिकत्वं च जातिरूपप्रवृत्तिनिमित्तरहितसंज्ञात्वम् । अत एव भगवता भाष्यकृतापि तत्र हेतुत्वेन जातितोऽपरजात्यभावः इति एकव्यक्तिकसामान्यानङ्गीकारेण तत्र द्रव्यत्वव्याप्यजांतरभावेन न जातिप्रवृत्तिनिमित्तमित्यर्थस्य भाष्ये स्फुटत्वात् । न चैवं सामान्यादावपि पारिभाषिकी सज्ञा स्यात् । यत्तु प्रवृत्तिनिमित्तं विना सज्ञा पारिभाषिकी सम्प्रत्याचार्यैरुक्तम् तदकदेशिमतम्, तथाहि आकाशपदस्य धर्मिमात्रशक्तत्वे ततस्तन्मात्रस्मृतिः निर्विकल्पकरूपा स्यात् । न च निर्विकल्पकरूपा स्मृतिर्भगवत्प्राप्तिकल्पकाज्जाकाशपदाद् धर्मिमात्रोपस्थितौ तदनन्तरमाकाशपदप्र-

योगानुपपत्तेः निर्विकल्पस्य व्यवहाराजनकत्वात् । न चाप्रवृत्तिनिमित्तस्यापि शब्दाश्रयत्वस्योपास्थितिः, तेन रूपेणोपस्थिते शक्तिग्रहादिति वाच्यम् । सम्बन्धितया स्मारकस्य पदम्यासम्बन्धिनः शब्दाश्रयत्वस्यास्मारकत्वात्, अन्यथा घटत्वादेरपि तथैव स्मृतिसंभवे संज्ञामात्रस्य पारिभाषिकत्वापत्तेः, तस्मात् यथाभाष्यमेव पारिभाषिकत्वपरिभाषाचिनेति । नन्वेवं शब्दवत्त्वादावपि प्रवृत्तिनिमित्तापेक्षा स्यादिति चेत्, तद्गतासाधारणधर्मस्य तत्रापि प्रवृत्तिनिमित्तत्वेनेष्टापत्तेः, अन्यथाऽऽकाशादौ त्वन्तादेः प्रयोगो न स्यात् तस्य प्रवृत्तिनिमित्तार्थकत्वात्, निर्बीजलक्षणाया अनुचितत्वात्, शब्दगुणकमाकाशमिति सहप्रयोगस्तु पिककोकिलन्यायेन समाधेयः । एव च यदि शब्दगुणत्व एव प्रचुरप्रयोगः, तदा तदेव प्रवृत्तिनिमित्तम् । यदि चाण्ड्रव्यातिरिक्तद्रव्यत्वादावपि समः प्रयोगः, तदा नानार्थन्याय एव । प्रवृत्तिनिमित्तलक्षण तु शक्यत्वे शक्यवृत्तित्वे च सति स्वभिन्नशक्यानधिकरणत्वम् । अत्र द्रव्ये द्रव्यपद-प्रवृत्तिनिमित्ततां वारयितुं स्वभिन्नशक्यानधिकरणत्वमिति । घटद्रव्यस्य द्रव्यपदशक्यत्वेऽपि द्रव्यपदशक्यकपालवृत्तित्वेऽपि च स्वभिन्नद्रव्यत्वलक्षणशक्याधिकरणत्वात् । प्रमेयत्वादौ केवलान्वयिन्यव्याप्तिवारणाय स्वभिन्नेति, तस्य स्वस्वरूपशक्याधिकरणत्वेऽपि स्वभिन्नशक्यानधिकरणत्वात् । आकृतावतिव्याप्तिवारणाय शक्यवृत्तित्वे सतीति, तस्याः शक्यत्वेऽपि शक्यवृत्तित्वाभावादवयवसयोगरूपत्वेनावयव एव वृत्तः । घटत्वे द्रव्यपदप्रवृत्तिनिमित्ततां वारयितुं शक्यत्व इति, तस्य द्रव्यपदशक्यघटवृत्तित्वेऽपि द्रव्यपदशक्यद्रव्यत्वानधिकरणत्वेऽपि द्रव्यपदशक्यत्वाभावात् । नचाभिधेयत्वादावव्याप्तिः स्वभिन्नप्रमेयत्वादिरूपशक्याधिकरणत्वात्, न हि अभिधेयपदप्रवृत्तिनिमित्तमभिधेयत्वं स्वभिन्नस्याभिधेयपदार्थस्य प्रमेयत्वादेरनाश्रय इति । किञ्च आकृतित्वस्यापि शक्यतया तत्राप्यव्याप्तिः, घटपदशक्यत्वावच्छेदकधर्मस्यैव प्रवृत्तिनिमित्तत्वात् । शक्यतावच्छेदकत्वं च शक्यतया सह प्रवृत्तिनिमित्तमात्रगतः स्वरूपसम्बन्धाविशेष इति सक्षेपः ।

द्रव्यत्वसाधकतया गुणानाह तत्रेति । नन्वाकाश एव नास्ति कस्य द्रव्यत्वासिद्धिरत आह शब्द इति । अनुमानात्सिद्धिरित्याशयः ।

नन्वाकाशः प्रत्यक्ष एव कुतो न भवति? न च स्वरूपाभावात् न चाक्षुष इति वाच्यम् । नील नभ इति प्रत्ययेन रूपवत्त्वादिति चेत् । सुर-
शिखरिगतेन्द्रनीलमणिप्रभाया एव तत्र भानात् । न चैव नभसि त-
द्भानानुपपत्तिः, तत्रैवारोपात् । न चास्य भ्रमस्य चाक्षुषत्वे नभोवि-
शेष्यप्रकृतत्वानुपपत्तिः बहिरिन्द्रियजबोधे विशेष्ययोग्यतायाः तन्त्र-
त्वादिति वाच्यम् । बहिरिन्द्रियजबोधे उपनीतस्य विशेषणतया
भाननियमेऽपि नभसि नीलिमेति प्रत्ययोत्तरं नीलमत्र इति मानसप्र-
त्ययस्य सत्त्वात् चक्षुरनुविद्यमानस्य नैल्यग्रह उपक्षयात् । यथा प्रेम-
मित्यादिप्रत्यक्षे सामान्यप्रत्यासत्तिसत्त्वेनायोग्यस्यापि विशेष्यतया
भान तथा ज्ञानप्रत्यासत्तावपि विशेष्यतया भाने को विरोधः ? ज्ञानप्र-
त्यासत्त्या बहिरिन्द्रियं विशेषणतयैव भासत इत्यत्र बीजाभावात् ।
न च विशेषणज्ञानस्य वृत्तत्वात् सविशेषणक एव बोध इति वा-
च्यम् । मानसेऽपि तथापत्ते । ज्ञातत्वेऽपि विशेष्यविशेषणभावनि-
यामकस्यादृष्टस्यैवाचितत्वात् मानसे तथैव वक्तव्यत्वात् । नभसस्तु
नीलत्वे सन्निकृष्टेऽपि नैल्यप्रत्ययापत्तेः । आलोकस्याभिभावकत्वे
दूरंऽपि तदनापत्तिः । तस्मात् नीरूपमेव नभस्तथाच न चाक्षुषद्रव्य-
मिति सिद्धम् ।

परं तु इह पक्षी नेह पक्षीति चाक्षुषवैतस्याधारतया काशन
इति निखिलपरीक्षकसाक्षिकमाधारान्तरस्य बाधितत्वात्, तथाच
नभोभिन्नद्रव्यचाक्षुषे रूपत्व प्रयोजकमिति अनन्यगत्याऽऽयतीत्याहुः ।

अत्राचार्याः आलोकमण्डलस्यान्यत्रगमने तत्र पक्षिगमनोमत्रैव(?)
पक्षीति व्यवहारापत्तिः पक्षिणस्तत्रैव स्थितो पूर्वालोकमण्डलस्यान्यत्र
गमने तत्रैव पक्षीतिव्यवहारानापत्तिश्च । न चाधिकरणसाजात्यमा-
दाय तथा, आलोकाभावेऽपि इह पक्षीत्यादिप्रतीतेः प्रमातृमात्रप्रामित-
त्वात् । तस्मान्नालोकमादाय पक्षीत्यादिप्रथा, अपि तु मूर्ताभावमा-
दाय । न चालोकादेर्विद्यमानत्वात् कथं मूर्ताभावस्तत्रेति वाच्य-
म् । निबिडमूर्ताभावस्याधारत्वात् । न च मूर्ताभावस्यैकतयाऽन्य-
त्र गतेऽपि पतत्रिणि तत्रैव पक्षीति प्रत्यक्षापत्तिरिति वाच्यम् । भूभा-
गविशेषोऽद्धृदेशावच्छिन्नमूर्ताभावस्याधारत्वेन प्रतीत्या तस्य चा-
न्यत्राभावात्, आकाशस्तु नाधारतया प्रतीयते तस्य व्यापकतया
देशाभेदेऽपि तत्रैव पक्षीति प्रत्ययापत्तिः । न चाकाशभागस्तथा, त-

स्य व्यापकत्वे तद्दोषतादवस्थात्, अव्यापकत्वे मूर्ततया सह पत-
त्रिणाऽन्यत्रगमनेन तु तत्रैवेति प्रत्ययापत्तेः । न च वे(?)तिप्रत्ययानुरोधेन
तस्य भागस्य कल्पने धर्मिग्राहकमानेन तस्य मूर्तस्याप्यवगतः सि-
द्धिर्दूषणानां सिद्धिपराहतत्वादिति वाच्यम् । एतादृशभागकल्पने
प्रमाणाभावात् नभसो निरवयवत्वेन निर्भागत्वात् प्रतीतेरन्यथैवो-
पपत्तेरित्याहुः ।

अत्र वयम् । मूर्ताभावस्य पक्ष्याधारत्वे मानाभावः, तद्-
द्योभागस्थिते पटे घटे पट इत्येव प्रतीयते न तु घटत्वे पट इति ।
तथा न जातिराधार इतिवत् भूतले घटाभाववन्नि पटसत्त्वे भूत-
ले पट इत्येव प्रतीयते न तु घटाभावे पट इतीति न्यायसाम्यात् ।
तस्मादिहेति सामान्याकारया प्रनीत्या न मूर्ताभावस्याधारत्वमि-
ति । नाप्याकाशस्य, तस्यापि पक्ष्याद्याधारत्वे मानाभावात्, अन्यथा
तस्यापि सर्वाधारत्वेन परिगणनानापत्तेः । आकाशे पक्षीति प्रत्ययात्-
थेति चेत् । तर्हि स एवोपनति इह पक्षीति प्रत्यक्षे भासतां किमि-
त्यरूपस्य प्रत्यक्षत्वाऽङ्गीकार इति न मूर्ताभावस्य सर्वाधारता-
स्वीकारः ।

वस्तुतस्तु सर्वाधारत्वेनावधारितयोर्दिक्कालयोर्मध्ये इदानीमि-
त्यादिप्रत्ययावलक्षणतया कालमुपेक्ष्य दिशमेवेहेति प्रत्ययः प्रकाश-
यति । तस्य व्यापकत्वेऽपि मूर्ताभावस्यैवावच्छेदकविशेषेण व्यव-
च्छेद इति, अन्यथाऽऽकाशचाक्षुषतापक्षेऽपि तस्य व्यापकतामाश्रित्य
समाधेयतापत्तेः ।

परमार्थतस्तु नभसः सर्वाधारत्वे सर्वकारणतापि स्यात् । न
चोत्पत्त्यनाश्रयत्वात् न तथा, नभसि पक्षिणोः संयोग उत्पन्न इति
प्रत्ययात् । न चासौ भ्रमः, आकाशे पक्षीत्यादिप्रत्ययस्यापि तथा-
त्वापत्तेरित्याद्यालोचयामः ।

शब्दस्तावन्न सामान्याद्यात्मकः, कार्यत्वस्योत्पन्नः कोला-
हल इत्यादिबुद्धिसिद्धत्वादिति हेतुः । प्रत्यक्षश्च शब्दस्य
स इति नासिद्धिः । बाह्यपदञ्चेन्द्रियस्य विशेषणं नातो मनसपि
प्रहादसिद्धिः । न चैकमात्रेन्द्रियग्राह्ये प्रमाकर्मणि व्यभिचारः,
प्रभाया अपि उक्तनयेनाप्रत्यक्षतया तत्कर्मणोप्यप्रत्यक्षत्वात् । एवं
प्रत्यक्षस्य शब्दस्य कर्मभिन्नत्वे सिद्धे तद्वद्वृत्तान्तेन शब्दत्वहेतुम् ।

तीन्द्रियस्यापि कर्मभिन्नत्वमनुमेयम् । नाप्यभावो निःप्रतियोगिक-
त्वात् । निःप्रतियोगिकत्वं च सप्रतियोगिकत्वेन कदाप्यनुल्लेखात् ।
न द्रव्यं रूपाग्राहकेन्द्रियवैशेष्यात् रसवत् सामान्यगुणस्याश्रयाग्राह-
केन्द्रियेणाग्रहणादिति परिशेषेण विशेषगुणत्वे सिद्धे स्पर्शवद्द्र-
व्यस्य तत्प्रतिषिध्यते—शब्दो न स्पर्शवत्विशेषगुण इति । अत्र ह-
तुः प्रत्यक्षत्वे इति । साध्ये यदि प्रतियोगिनि विशेषपदं नोपादी-
येत तदा घटपटद्वित्वे व्यभिचारः, यदि स्पर्शवत्पदज्ञापादीयते तदा
सुखादौ । हेतौ प्रत्यक्षत्वे सतीत्यनुपादाने परमाणुगुणैर्व्यभिचारः ।
प्रत्यक्षत्वादित्युक्तौ घटरूपादौ । कारणगुणपूर्वकत्वे हि संख्यादि
शब्दानां संख्याद्युत्पत्त्यनन्तरमेव तत्र शब्दः प्रतीयेत रूपादिवत्
कारणप्रक्रमेण तत्रोत्पादविलम्बाभावात् । न चोत्पद्यते एव भ-
वदभिमतोत्पादकस्य तु व्यञ्जकत्वस्याभावान् न प्रतीयते इति
वाच्यम् । दण्डादिसंयोगस्य व्यञ्जकत्वे तदपगमे शब्दोपलम्भानाप-
त्तेः, उपलभ्यते हि दण्डादिसंयोगविगमेऽपि शब्दः । उत्पादकत्वे नु तद-
पगमेऽपि उपलम्भ उपपद्यते एव । किञ्च वर्णानां स्पर्शवद्गुणत्वपक्षे
मुख्यमाधारो वाच्यो व्यंग्यत्वे च तेषामेकव्यञ्जकसत्त्वे सर्वेषामु-
पलम्भप्रसङ्गः । न च प्रतिनियतव्यञ्जकव्यंग्यत्वात् नैकाभिव्यक्तिस-
मये पराभिव्यक्तिरिति वाच्यम् । तथाहि वर्णान् प्रतिनियतव्यञ्जकव्यं-
ग्या अन्यूनातिरिक्तदेशत्वे सति समानेन्द्रियग्राह्यत्वात् घटैकत्वपरि-
माणवदित्यनुमानात् । अत्र सत्यन्तमात्रे घटरूपरसयोर्व्यभिचारश्चक्षुर-
सनलक्षणप्रतिनियतव्यञ्जकव्यंग्यत्वात्, समानेन्द्रियग्राह्यत्वाभावाच्च
विशिष्ट हेतौ न व्यभिचारः । सत्त्वयौर्व्यभिचारवारणाय सत्यन्तम् ।
तयोर्गुणवत्त्वव्यक्तिमात्रलक्षणप्रतिनियतव्यञ्जकव्यंग्यत्वेऽपि द्रव्यमात्र-
वृत्तित्वेन द्रव्यादिवृत्तित्वेन च न्यूनातिरिक्तदेशवृत्तित्वादात्तम् । इदानीं
मेकधर्मिकयोर्भिन्नकालोत्पन्नयोर्द्वित्वयोर्व्यभिचारः । भिन्नचक्षुःसंयोगघ-
टितसमवायव्यञ्जकत्वात्, एकवस्तुप्रतियोगिकयोर्मूलशाखावच्छिन्न-
संयोगयोश्च व्यभिचारः—तत्र तदवच्छिन्नभिन्नचक्षुःसंयोगव्यंग्यत्वात्
तत्समानाधिकरणान्योन्याभावप्रतियोगितावच्छेदकत्वस्य न्यूनवृ-
त्तित्वस्य तदवच्छिन्नप्रतियोगिताकान्योन्याभावसमानाधिकरण-
त्वस्याधिकवृत्तित्वस्य चाभावेनान्यूनातिरिक्तदेशवृत्तित्वात् समा-
नेन्द्रियग्राह्यत्वाच्च हेतुसत्त्वादिति चेत् । न । एकावच्छेदेनेति विशेष-

णप्रक्षेपाद्वित्ययोः काललक्षणावच्छेदकमेदात् संयोगयोः शाखादि-
लक्षणावच्छेदकसत्त्वात् । नन्वेवमेकावच्छेदन विद्यमानत्व सति
समानेन्द्रियग्राह्यत्वादित्येव हेतुरस्तु व्यर्थमन्यूनानातिरिक्तदे-
शत्वमिति चेन्न । शाखावच्छिन्नयोः इयेनतश्चरणसंयोगयो-
र्व्यभिचारात् तच्चरणसंयोगयोः चक्षुःप्रतियोगकयोर्भिन्नयोः
संयुक्तसमवायघटकत्वेन व्यञ्जकत्वात् उक्तविशेषणापादानं च
न व्यभिचारो निरुक्तन्यूनानातिरिक्तदेशवृत्तित्वात् । न चार्द्ध-
निखातवशपरिमाणैकत्वयोर्व्यभिचारः एकत्वग्रहणे एकत्वव्यञ्जकस्य
परिमाणाव्यञ्जकत्वात् इति वाच्यम् । परस्परव्यभिचारिरव्यञ्जक-
स्य व्यंग्यत्वाभावेन घटादिना दण्डस्य संयोगजन्यत्वे सिद्धे सिद्ध-
मकारणगुणपूर्वकत्वमिति । न च यस्याग्निसंयोगेन परमाणौ रूपा-
द्युत्पत्तिस्तत्कारणगुणप्रक्रमेणान्त्यावयविनि तथा वाय्वादिसंयोगन
शङ्कादां शब्दोत्पत्तिरपि स्यादिति वाच्यम् । पार्थिवविशेषगुणस्य स-
र्वस्य पाकप्रयोज्यत्वानियमात् । तथा च शब्दो न पृथिवी-
विशेषगुणः पाकाप्रयोज्यत्वात् । न च दवदहनदह्यमानविपिनाद-
र्भागासिद्धिः, शब्दान्तरं पक्षीकृत्य प्रकृतानुमाने न तत्पक्षीकृत्य तद्दृष्टा-
न्तेन पृथिवीगुणत्वाभावसाधनात्, तत्र च शब्दत्वम्यैव हेतुत्वात् ।
एवं चैतस्य दृष्टान्तत्वेन जलादिवृत्तित्वेन शङ्कितशब्दानामथ न शब्दा
न स्पर्शवद्विशेषगुणाः शब्दत्वात् प्रकृतशब्दवदित्यनुमानविषयते-
ति हृदयम् ।

द्वितीयो हेतुः प्रत्यक्षत्वे सत्ययावद्द्रव्यभावित्वादिति ! अत्र
परमाणुगुणानां पाकनाशयतया व्यभिचारवारणाय प्रत्यक्षत्वे स-
तीति । घटादिवृत्तिभावे द्वावेव तद्वारणाय सुखादौ (?) साध्यप्रात-
योगिविशेषणेषु पूर्वोक्तो न्यायः । तृतीयो हेतुराश्रयादन्यत्रोपलब्धे-
श्च इति । शब्दो न शङ्कादिविशेषगुणः शङ्काद्यसम्बद्धेन्द्रियग्राह्यत्वात्
सुखवत् । अत्र साध्ये विशेषपदस्य न कृत्यम् । अक्षरार्थस्त्वाश्रयादाश्र-
यत्वेनाभिमतच्छङ्कादेरन्यत्र दूरस्थितेनेन्द्रियेणोपलम्भादिति शङ्का-
नां हीन्द्रेण संयुक्तसमवायेन ग्रहणम्, न च दूरस्थयोः संयोगः
सम्भवतीति भावः । एवं शङ्कादीनां गुणो न भवति शङ्काद्यवयव-
गुणापूर्वकत्वात् शङ्कादिषु सत्सु निवृत्तेश्चेति सिद्धम् । ननु आ-
काशगुणत्वेऽपि भेदाद्यवच्छेदेनाल्पशब्दः कथं गृह्यते श्रवणास-

म्बन्धादिति चेत् । वीचीतरङ्गन्यायेन कदम्बगोलकन्यायेन वा यः शब्दः कर्णशङ्कुल्यवाच्छब्दे नभस्युत्पन्नस्तस्यैव परिच्छेदात् । यस्तु तत्रैव प्रथममुत्पन्नस्तत्र नानयोन्याययोः प्रचारः । अनयोश्च न्याययोर्व्यवस्थितो विकल्पः । प्रागभावपवनयोरैक्ये वीचीतरङ्गन्यायः तद्भेदे तु कदम्बगोलकन्यायः । ननु वायुगुण एव भवतु शब्दः, तथाच तत्र कारणगुणपूर्वकत्वे यावद्द्रव्यभावित्वम् भवसः सम्बन्धश्च सम्भाव्यते इति चेत् । श्रोत्रस्य रूपादिषु यद् बहिरिन्द्रियं यद्गुणप्राहकं तद्गुणवदिति व्याप्त्या शब्दवत्त्वे शब्दस्य वायवीयत्वे वायवीयत्वापत्तां त्वगिन्द्रियाभेदप्राप्तौ स्पर्शशब्दप्राहकत्वे नानार्थत्वापत्तौ बाह्यनाकोप एकप्रकृतिकत्वेऽपि अदृष्टवैचित्र्यात् त्वक्भ्रवसंभेदे सर्वान्द्रयाणामेकप्रकृतिरिति दिक् ।

आत्मगुणत्वाभावं साधयति बाह्येति । गन्धादिविलक्षणानामात्मगुणानामान्तरत्वादित्यर्थः । अपि च नात्मगुणः आत्मान्यसमवायात् गन्धादिवत् । तत्रासिद्धिशङ्कायामाह आत्मान्तरप्राप्तत्वादिति । आत्मान्तरात्मनेऽन्तर्मध्ये आत्मन्यप्राप्तत्वादात्मगुणानामात्मनि ग्रहणात् । अत्राप्यसिद्धिसम्भावनायामाह अहङ्कारेणेति । अहत्वसामानाधिकरण्येन अप्रतीयमानत्वात् इत्यर्थः । र्वाणा वाद्यते इत्याद्यनुभवादहं वाद्य इत्याद्यननुभवाच्च अहन्त्वसामानाधिकरण्यनाप्रतीयमानत्वात् तत्तदात्मन्यसमवायः तत आत्मगुणत्वाभाव इति भावः । ननु अहं वदामीति व्यवहारादहन्त्वसामानाधिकरण्यं तत्र प्रतीयत एवेति चेन्न । कृतावेव तत्प्रत्यायकत्वस्य तत्र प्रतीतिः कृतेरेव प्रत्ययान् । दिगादिगुणत्व वारयति श्रोत्रपदसमाभ्याहारेण ग्राह्यत्वादित्यनेन प्रत्यक्षत्वं प्राप्यते । तथा च न दिगादिगुणः शब्दः प्रत्यक्षत्वादित्यनुमानम् । विशेषगुणाभावात् इति भाष्यपाठानुरोधेन न दिक्कालमनसामाते वाक्यशेषो शेषाद्येराचार्यैरुक्तः तत्र च वैयधिकरण्यावशेषगुणाशङ्कया शब्दो न दिक्कालमनोगुणो विशेषगुणत्वात् इत्युक्तम् । पारिशेष्यादिति । ननु पारिशेषणं तदाश्रयादृष्टव्यातिरिक्तत्वं सिद्ध्यतु द्रव्यत्वासिद्धिस्तस्य कुत इत्यत आह गुणा भूत्वेति । शब्दो द्रव्याश्रितो गुणत्वादित्यनुमानोत्तरं द्रव्याश्रितशब्दोऽदृष्टव्यातिरिक्ताश्रितोऽदृष्टव्यानाश्रितत्वात् इत्यनुमाननादृष्टव्याश्रितत्वं सिद्ध्यतीत्यर्थः । यद्वा प्रथमानुमानानन्तरं

शब्दाश्रयो द्रव्यमष्टद्रव्यातिरिक्त तदवृत्तिधर्मवत्त्वादित्यनुमानो-
त्तरमष्टद्रव्यातिरिक्तद्रव्यसिद्धौ शब्दो अष्टद्रव्यातिरिक्तद्रव्याश्रितो-
ऽष्टद्रव्यानाश्रितत्वे सति गुणत्वात्, यन्नैवं तन्नैव यथा गन्धादिरि-
ति व्यतिरेकीति भावः । स चाकाशः पृथिव्यादिवन्न नानेत्याह शब्देति ।
शब्देन हि आकाशः सिद्ध्यति, स चैकेनापि विभुना सर्वत्रोपपद्य-
त इत्यनेकसिद्धिर्गौरवापहनेत्यर्थः । नन्वेकेनाकाशेनोत्पत्तिः तस्य
परममहत्त्वे स्यात् तदेव कुतः इत्यत आह विभवेति । विभववान्
महानाकाशस्तथाचारमेति सूत्रादित्यर्थः । सर्वमूर्तसंयोगित्वरूपविभुत्वेन
तस्य परममहत्त्वं सिद्ध्यतीति सूत्रार्थः । विभुत्वसिद्धिस्तु स्पर्शशून्य-
द्रव्यत्वादित्याशयः । मनोभिन्नत्वे सतीत्यपि विशेषणात्, तेन न
मनसि व्यभिचारः । परममहत्परिमाणामित्यस्य परममहत्त्व परिमा-
णमित्यर्थः । तेन विभिन्नपदत्वाभावः । परममहतः परिमाणमिति वा
सामानाधिकरण्य एवाऽऽत्वविधानादित्याचार्याः । वर्धमानोपाध्या-
यास्तु कर्मधारयेऽपि नात्वं महच्छब्दस्यैवाऽऽत्वाविधानात् । अत्र तु
तदन्तस्य परममहच्छब्दस्य विद्यमानत्वात् । तत्रैव विधौ तदन्तवि-
धिः यत्रोत्तरपदापेक्षया अभावात् आनास्ति यथा जराशब्दस्य ज-
रसादेशे तत्र जराशब्द इव तदन्त जराशब्देऽपि तदादेशसत्त्वात् अत्र
विधौ उत्तरपदापेक्षया अभावादात्वविधा तु सार्प(?)नहि केवलस्य
महच्छब्दस्याऽऽत्वं विधत्ते । किन्तु सत्तरपदस्य, नहि यथा महाघट
इति भवति तथा महेति । उत्तरपदानपेक्षायामपि तद्विधौ 'इष्टक्रेपी-
कामालानां चित्ततूलभारिषु (पा० अ० ६-आ० ३ सू० ६५) इत्यत्र विश-
स्य तदन्तविधिविधानवेयर्थप्रसङ्गः । तस्मादुत्तरपदसापेक्षतयाऽत्र
तदन्तविधौ व्युदस्ते प्रतिप्रसवतया विशेषविधानं घटते । तदन्त-
विधेः सार्धत्रिकत्वे तु विघटितं भवति । ग्रहणवता प्रातिपदिकेन
तदन्तविधिर्नास्तीति परिभाषया प्रकटमेवोत्तरपदापेक्षया तदन्तवि-
धिव्यासंघादित्यभिप्रायकमाहुः ।

अयमत्र प्रघटकतात्पर्यार्थो द्रव्यत्वेन तावत्संख्यापृथक्परिमा-
णानि प्राप्नोति तत्र च नानात्वे गौरवापत्त्या एकतायामागताया-
मणुवता दश दिक्षु युगपच्छब्दोत्पादकत्वानुपपत्त्या महत्त्वसि-
द्धौ पृथिव्यादिवदपकृष्टमहत्त्वसत्त्वे नित्यत्वापत्तौ कार्यकारणभे-
दे नानात्वक्षत्याऽनन्यगत्या परममहत्त्वमहतमिति । एवं चात्मदृष्टान्तेन

कथं परममहत्त्वं सिद्धेत् । न च प्रत्यक्षगुणवत्त्वानुरोधेन परममहता तस्य महत्त्वमात्र एव विश्रामादिति रिक्तम्, तथा च लाघवादेकत्व-सिद्धिः । तदनुपपत्त्या चैकपृथक्परममहत्त्वयोः सिद्धिरिति संक्षेपः ।

यद्यपि विभववचनादेव सयोगः सिद्धः तस्मिंश्च सिद्धे विभागोऽपि तयोः समनियमात्, तथाप्युपायम्येति न्यायेनोपायान्तरमाह शब्देति । सयोगाद्विभागाच्छब्दाश्च शब्दस्य निष्पत्तिरिति सूत्रादित्यर्थः । द्वितीयादिर्हि शब्दः शब्दजः प्रथमं प्रत्यक्षमवधारणकारणमपेक्षितं तच्च सयोगाद्येवेति भावः । एवं च सख्यादिषु विभागान्तेषु सिद्धेषु न व्यापकनिवृत्त्या धर्मिग्राहकप्रमाणसिद्धस्य द्रव्यत्वस्य निवृत्तिरित्याह अत इति । गुणवत्त्वात्-सख्यादिगुणवत्त्वात् । ननु द्रव्यस्य विभुद्रव्यत्वं वक्तव्यम् तच्चानाश्रितत्वव्याप्यं, न च तदस्तीति व्यापकनिवृत्त्या तन्निवृत्तिरत आह अनाश्रितत्वादिति । सख्यादिरूप-गुणसत्त्वाद् द्रव्यमनाश्रितत्वसत्त्वाच्च विभुद्रव्य व्यापकनिवृत्तेरभावादिति भावः । ननु द्रव्यत्वे नित्यत्व स्यात्, न च तत्र प्रमाणमस्तीत्यत आह समानेति । आकाशं प्रति आकाशान्तरं न कारणम्, एकत्वेन तदभावात् । नापि विजातीयं, द्रव्यस्य विजातीयसमवायिकारणत्वाभावादित्यर्थः । निष्कारणकभावस्य च नित्यत्वं सिद्धमेवेति हृदयम् । शब्दाश्रयतया परार्थत्वं प्राप्तमेव शब्दा ग्राहकतयात्या * * * अत्र पत्रत्रय त्रुटिः (१)

(व्या०) इदानीमाकाशस्योद्देशवतो लक्षणपरीक्षार्थं प्रकरणम् ।

आकाशकालादिशामेकैकत्वाद्परजात्यभावे पारिभाषिक्यस्तिस्रः संज्ञा भवन्तीति । एताश्च समुच्चयं विना आकाशादीनां लक्षणमित्याह आकाश कालो दिगिति यथासंख्यम् । तथाहि-इतिशब्दस्य प्रत्येकमभिसम्बन्धादाकाशमिति संज्ञा आकाशे काल इति काले दिक्संज्ञा दिशि न तिस्रोऽप्येकस्मिन्निति । अथ कस्मादिमाः पारिभाषिक्यः ?

(१) इत परं कालग्रन्थस्य कियदंशपर्यन्तं सेतुर्नोपलभ्यते मुख्यादंशभूते एकमात्रे अलवरपुस्तकालयस्थसेतुपुस्तकप्रतिलिपौ-पत्रत्रयत्रुटिमध्य एव यथालिखिताऽस्ति तथैवात्र मुद्रितमन्यस्मिंश्च काशिकराजकीयसरस्वतीमवनस्थेपिपुस्तके एवमेवोपलभ्यत इति सं० ।

द्रव्यगुणकर्ममात्मकस्य निमित्तस्याभावात् । अथाऽऽकाशत्वादि सामान्यलक्षण निमित्तं भविष्यतीत्याह अपरजात्यभाव इति । अपरा हि जातिः द्रव्यत्वापेक्षयाऽऽकाशत्वकालत्वदिक्त्वरूपा । सा तु न सम्भवत्येव, आकाशादेरेकत्वात्सामान्यस्य च नानाधिष्ठानत्वादिति । नचाऽऽकाशादीनां परिभाषिक्यः तिस्रः सञ्ज्ञा भवन्तीति साधर्म्याभिधानं न सम्बद्धम्, वैधर्म्यावसरेण सञ्ज्ञानां परस्परव्यावृत्ततया वैधर्म्यरूपत्वादकत्राभिधानं च शास्त्रस्य सङ्ग्रहरूपत्वादिति । तथा ऽऽकाशमिति सञ्ज्ञा अनादिकालप्रवाहायत्ता नान्यत्र सम्भवतीत्यसाधारणत्वलक्षणम् । एतच्च विशेषणमर्थाल्लभ्यते । तथा ह्याकाशमितरस्माद्भिद्यते अनादिकालप्रवाहायाताकाशशब्दवाच्यत्वात्, यस्त्वितरस्मादनाकाशादेर्न भिद्यते, न चासावेवम्, यथा क्षित्यादि, न च तथाऽऽकाशस्तस्माद्भिद्यते इति । ननु पारिभाषिक्यः सञ्ज्ञा न सम्भवत्येव निमित्तचतुष्टयाभावस्येव निमित्तत्वादिति चेत् । तथाहि-यत्र द्रव्यगुणकर्मसामान्यात्मक निमित्तं न सम्भवति तत्रैव प्रवर्तते नान्यत्रेति तदभावां निमित्तम् । नैतदेवम् । स्वानुरक्तप्रत्ययहेतौ निमित्तस्यात्र विवक्षितत्वात् । यथा हि द्रव्यगुणसामान्यानुरक्तो दण्डीत्यादिव्यवहारः तथा च नायमाकाशादिव्यवहारस्तदभावानुरक्त इति पारिभाषिक्य एव । पूर्वं हि द्रव्याणां समवायित्वं चोक्तम् । तत्र कैर्गुणैः गुणवत् केषामुत्पत्तौ समवायिकारणं किञ्च गुणात्मकं लक्षणमित्याह-तस्य गुणाः शब्दसख्यापरिमाणपृथक्त्वसयोगविभागा इति । एतैर्गुणैः गुणवदत्र केषांचिदुत्पत्तौ समवायिकारणं शब्दश्चासाधारणत्वलक्षणमिति । ननु सर्वमेतदाश्रयासिद्धमाकाशसद्भावे प्रमाणाभावात् । न । प्रत्यक्षेणानुपलम्भेऽपि अनुमानेन सद्भावसिद्धिः । किमनुमानमित्याह शब्द इति । तथाहि-शब्दः क्वचिदाश्रितः गुणत्वाद्यो यो गुणः स सः क्वचिदाश्रितो यथा रूपादिस्तथा चायं गुणस्तस्मादाश्रित इत्यर्थः । अथ पृथिव्यादेर्गुणो भविष्यतीत्याह-न स्पर्शवत् विशेषगुणः शब्दः अस्मदादिप्रत्यक्षत्वे सत्यकारणगुणपूर्वकत्वात्, यो योऽस्मदादिप्रत्यक्षत्वे सत्यकारणगुणपूर्वकः सस स्पर्शवतां विशेषगुणो न भवति यथा सुखादिस्तथाचायं यथोक्तसाधनस्तस्मात् स्पर्शवतां विशेषगुणो न भवतीति । ननु चात्र विशेषगुणप्रतिषेधे साध्ये सामान्यगुणप्राप्तिः विशेषप्रतिषेधस्य शेषाभ्यनुज्ञायां सामर्थ्योपल-

ब्धेः, अथ सामान्यगुणप्रतिषेधस्तथापि विशेषगुणप्राप्तिरिति । नै-
तद्वम् । प्रतियोग्यपेक्षत्वात्पक्षादिव्यवस्थायाः । तथाहि-परेण श्रि-
त्यादिविशेषगुणवत्त्वं शब्दस्याभ्युपगमं तस्यैव प्रतिषेधः, सामान्य
गुणत्वञ्च नेष्टमेव । शेषाभ्यनुज्ञा तु यत्रोभयोः प्रमाणेन प्रसिद्धिः
तत्रैकप्रतिषेधेऽन्यस्याप्रतिषिद्धस्यावस्थानम् । यथा दर्शनं सव्ये-
तरचक्षुर्भ्यां संपाद्य दृष्टमित्येकप्रतिषेधेऽन्यस्याप्रतिषेधादवस्थानमि-
ति । न चैवं शब्दस्य श्रित्यादिसामान्यगुणत्व परस्य सिद्धमि-
त्यदुषणमेतत् । अत एव यद्यपि सयोगविभागादेरस्मदादिप्रत्यक्षत्वे
सत्यकारणगुणपूर्वकत्वम् । तथापि स्पर्शवद्विशेषगुणत्व नास्तीति
सपक्षेऽन्तर्भावादानेकान्तिकत्वाभावः । रूपाद्यश्च विपक्षास्ते च कारण-
गुणपूर्वका इति साधनशून्या एव । तथापि पार्थिवपरमाणुरूपादयोऽ-
कारणगुणपूर्वकाः स्पर्शवतां विशेषगुणाश्चेति व्यभिचारस्तदर्थमस्म-
दादिप्रत्यक्षत्वे सतीति विशेषणम् । ते तु योगिनामेव प्रत्यक्षा इति ।
अस्मदादिप्रतिपादनाय शास्त्रस्यारम्भादस्मदादिविशेषणं तु लभ्यते ।
अन्ये तु सयोगादिभिर्व्यभिचारपरिहाराय शेषाभ्यनुज्ञावाक्यदुदुष्ट्य
विशेषपदं हेतुपदेन सह सम्बन्धयन्ति । तथाहि-न स्पर्शवतां गु-
णः शब्दाऽस्मदादिप्रत्यक्षत्वे विशेषगुणत्वे च सत्यकारणगुणपूर्वक-
त्वात् सुखादिवत् । अत्र हि सामान्यतो विशेषयोगात् सामान्यप्र-
तिषेधाद्विशेषप्रतिषेधो भवत्येव । ब्राह्मण्यनिषेधाद्वाजसनादिप्रतिषे-
धवदिति । अत्र च प्रतिज्ञावाक्ये समासान्तर्गतं पदं हेतुपदेन कथं
सम्बन्धयत इति चिन्तयम् । नन्वकारणगुणपूर्वकत्वादिति हंतुरसिद्धः
परदृष्ट्या सयोगाद्विभागाच्छब्दाश्च कारणगुणाच्छब्दस्य नित्यत्वा-
भ्युपगमात्, तथाहि-शब्दस्य कारणमाकाशं तद्गुणाश्च संयोगा-
दयः कारणगुणास्ते कारणमस्येति कारणगुणपूर्वकत्वम् । नैवम् ।
अभिप्रायापरिज्ञानात् । तथा चायमर्थो विवक्षितः । समवायिकार-
णेषु गुणाः कारणगुणास्ते पूर्वं कारणं यस्य गुणस्य असौ कारण-
गुणपूर्वको यथा पटरूपादिस्तन्तुरूपादिपूर्वक इति । न चैवं शब्द-
स्याकाशस्याकार्यत्वेन समवायिकारणगुणाभावादिति । अथ स्व-
दृष्ट्या कारणगुणपूर्वकत्वम्, तथा च भेरीशब्दस्तवयवशब्दपूर्व-
कस्तथा शङ्खशब्दश्चेति । न । तेषामनुपलम्भात्, तथाहि-शङ्खशब्द-
काले शङ्खावयवशब्दा नानुभूयन्त इति, यथा पटरूपानुभव-

काले तन्तुरुपाणामनुभव इति । अथाभिभूतत्वादनुपलम्भः, तन्ना-
स्तित्वे प्रमाणाभावात् । तथाहि-तदवयवशब्दाश्चिरोत्पन्ना एवावयवि-
नि शब्दमारभन्त इति न प्रमाणमस्ति । यदि वाऽवयवशब्दानामव-
यविशब्दैरभिभूतत्वात् विद्यमानानामप्यनुपलम्भस्तदभावे सति त-
दुपलम्भः स्यात्, रासभशब्दाभावे वीणाशब्दस्येव । यथाहि वाद्य-
मानायां वीणायां रासभसन्निधौ विद्यमानस्यापि वीणाशब्दस्याभि-
मघादनुपलम्भः पुनः अभिभावकाभावात् उपलम्भो दृष्टो, न चैवम्
अवयविशब्दाग्रहेऽपि अवयवशब्दानामस्ति सवेदनम् । न च का-
रणगुणपूर्वकेषु कारणाभिभावकत्वं दृष्टं तथा शब्दाभिभवेपीति तु
शब्दस्य ग्रहणात् मन्दस्याग्रहणमिति । न चावयविशब्दोपलम्भकाल-
एव अवयवशब्दानामग्रहणं पूर्वमपि अनुपलम्भात् । यावद्भव्यभावित्वं
च कारणगुणपूर्वकानाम् । न च सत्कार्यवादबलेनावयवावयविशब्दानां
सद्भावेऽपि व्यञ्जकाभावादानुपलम्भ इति वाच्यम् । तन्निषेधस्य वक्ष्य-
माणत्वात् । न चावयवशब्दानामवयविशब्दवैलक्षण्यादसमवायित्वं
वाच्यम् । तस्य हि समानजातीयेष्वत्यन्तविजातीयेषु च दर्शनात् ।
यथाहि कारणगताद्रूपाच्छुक्लनमात् कार्यं तथाभूतं रूपमेवं रसा-
दिष्वपीति । तथाऽत्यन्तविजातीयस्यासमवायिकारणत्वम् । यथाप्रच-
याख्यः सयोगः संख्या च परिमाणोत्पत्तौ । न चैव शब्दः, तथाहि-
मेरीशब्दो गभीरस्तदवयवशब्दाश्च तद्विधर्माण इत्येवं शङ्खादिशब्दे-
ष्वप्युक्तम् । न च सर्वस्य सुखदुःखमोहात्मकत्वात् सुखादिदृष्टान्तात्
साध्यसाधनमिति मन्तव्यम् । प्रधानवादप्रतिषेधात् । सुखा-
दीनां च आत्मगुणत्वात् । तथा न स्पर्शवतां विशेषगुणः शब्दा-
ऽस्मदादिप्रत्यक्षत्वे सत्ययावद्भव्यभावित्वात् । यो योऽस्मदादि-
प्रत्यक्षत्वे सत्ययावद्भव्यभावी स स स्पर्शवतां विशेषगुणो न
भवति, यथा सुखादिः, तथा चायमस्मदादिप्रत्यक्षत्वे सत्ययावद्भव्य-
भावी तस्मान्न स्पर्शवतां विशेषगुण इति । ये च स्पर्शवतां विशेषगुणाः
तेऽस्मदादिप्रत्यक्षत्वे सत्ययावद्भव्यभाविनो यथा रूपादयः । अत्रापि
पार्थिवपरमाणुरूपादिव्यवच्छेदार्थमस्मदादिप्रत्यक्षत्वे सतीति पक्षम् ।
न च संयोगादिभिर्व्यभिचारः, पूर्वोक्तन्यायात् । नापि यावद्भव्यभा-
वित्वम् शब्दस्य, रूपादिवदप्रतीयमानत्वात् । तथाऽऽश्रयादन्यत्रोप-
लब्धेऽप्येति हेत्वन्तश्च समुच्चयः, न परं पूर्वोक्ताभ्यामाश्रयादन्यत्रो-

पलब्धेश्च न स्पर्शवद्विशेषगुणः शब्द इति । ननु शब्दस्य यथाऽऽकाशमाश्रयस्तस्मादन्यत्रोपलब्धिरसिद्धा तेनैवोपलम्भात् । न परमाभ्युपगमेन भेर्यादेराश्रयशब्देनाभिधानात् । तथाहि-भेरीशब्दस्तद्गुणो न भवति ततोऽन्यत्रोपलभ्यमानत्वात्, यो यस्ततोऽन्यत्रोपलभ्यते स स तद्गुणो न भवति, यथा सुखादि, यश्च तद्गुणः स तत्रैवोपलभ्यते यथा रूपादिः, न च तथा शब्दस्तस्मात् तद्गुणो न भवतीति । नन्वसिद्धमेतत् शब्दस्य तत्रैवोपलम्भात् । तथाहि-भेर्या शब्द इति प्रतिभासो दृष्टो रूपवत्, न चान्यथा भवितुमर्हतीति । न च श्रोत्रस्य तत्रासन्निधानमहङ्कारित्वेन व्यापकस्य तत्र सङ्गावात् । नापि सर्वशब्दानामुपलब्धिप्रसङ्गः, अदृष्टवशेन नियतदेश एव वृत्तेरात्मलाभादिति । अव्यापकस्य च वा तद्देशं यावत्परिमाणाभ्युपगमः । यत्र चाश्रयप्रतिभासाभावः तत्र शब्दस्यैव स्वाश्रयपरिमाणद्वारेण श्रोत्रदेशमागमनम् । तदंतदसाम्प्रतम् । इह भेर्या शब्द इति प्रतिभासस्य सन्तानानुमानद्वारेणाधिष्ठानदेश एव प्रतिभासात् । ननु चात्र विशेषहेतोरभावाग्निस्रव्याभाव एव, किम् तत्स्थस्यैव शब्दस्योपलम्भः सन्तानानुमितस्य वेति । न तत्स्थस्यैवोपलम्भः, कच्चिदाश्रयवियुक्तस्यापि श्रोत्रदेशे प्रतिभासात् । न चैवं स्पर्शवतां गुणाश्चाश्रयवियुक्ता गृह्यन्त इति नासिद्धत्वं हेतोः । अथ स्पर्शवद्गुणत्वेऽपि गन्धस्यैव तदाश्रयागमनात् उपलम्भो भविष्यतीति चेत् । न । गन्धस्य स्पर्शवद्गुणत्वप्रसिद्धावाश्रयाविच्छेदेन प्राणाधिष्ठानदेश एव प्रतिभासात् सूक्ष्मस्य तदाधारस्यागमनयुक्तम् । न चैवं शब्दस्य तथा सूक्ष्मद्रव्याधारस्य भेरीशब्दस्यागमनमेव न युक्तम्, भेर्या समवेतस्यात्पादात् । न ह्यन्यत्र समवेतमन्यत्र समवेतीति । समवेत्यवादेन त्वागमनेपि तदवयवशब्दा भेरीशब्दाश्चेति प्रतिभास एव प्रसङ्गः, सूक्ष्मद्रव्यसमवायस्याविशेषात् । तथा भेरीदण्डाभिघाताद्भेर्यामुत्पन्नः शब्दो नागच्छत्येवाश्रयस्य तत्रावस्थानात् । तदवयवेषु च सूक्ष्मेषु ये जाताः शब्दास्तदाश्रयस्यागमनात् नागच्छन्तीत्यभ्युपगमे भेर्यादिगम्भीरध्वनेरश्रवणमेव स्यात् । न चाहङ्कारित्वात् व्यापकस्य भेर्यादिदेशे वृत्तिर्घटन इति मन्तव्यम् । पूर्वमेवाहङ्कारित्वप्रतिषेधात् । न च श्रोत्रेण भेर्यादिदेशग्रहणम् सम्भवतीति तद्वच्छेदेन शब्दस्य ग्रहणाभावप्रसङ्गः । अथ प्रसिद्धसमय-

स्य शब्दश्रवणादाश्रयानुमाने सत्ययं भेरीशब्द इत्यवच्छेदेन प्रतिभा-
सन इति चेत् । आयातस्तर्हि मदीयं पन्थानम् । कथम् ? शब्दश्रव-
णात् सन्तानद्वारेणाश्रयानुमिताविद् भेर्या शब्द इति प्रतिभासाभ्युप-
गमात् । तदेवमाश्रयादन्यत्रोपलभ्यमानत्वान्न स्पर्शवद्विशेषगुणः उ-
च्यते इति सिद्धम् । तथेकस्मिन्नेव वाद्ये वाद्यमाने बहूनां षड्जादिभे-
दानामुपलम्भान्न तद्गुणत्वम् । तथाहि—यदाऽऽनोद्यगुणः स्याच्छब्द-
कथं बहूनां शब्दानां समानेन्द्रियग्राह्याणामभिभुनि द्रव्यं सद्भाव-
स्यात् । अथ चित्ररूपवदेतत्स्यात् । न । तत्रैकरूपस्यागम्भात् । तथाहि—
नानारूपाण्येकं कार्यमारम्भन्त इत्युक्तम् । नचैवं नानाशब्दैरेकः शब्द-
भारभ्यभाणो दृष्ट इति । न चात्र चित्ररूपवदेकस्मिन् काले चित्रशब्दप्र-
तिभासः सम्भवति, क्रमेण प्रतिभासनात् । तथा रूपदिवश्चित्रोत्पादे-
ऽभ्युपगते युगपदुलब्धिप्रसङ्गः । न च क्रमेणाभिव्यक्तिः, सद्भावे प्रमा-
णाभावादित्युक्तत्वात् । संयागाच्च क्रमेणाप्यन्यभ्युपगमे शब्दस्य न
स्पर्शवद्विशेषगुणत्वं तद्वैधर्म्यादित्यलमिति त्रिस्तरेण ।

ननु चात्र हेतून्प्राप्तानन्तरं प्रतिज्ञोपन्यासादवयवव्यत्यये किं
प्रयोजनम् । शास्त्रे नायं नियम इत्युपदर्शनमत्र । तथा ह्यवयवविपर्य-
यासवचनमप्राप्तकालं नाम निग्रहस्थानं जल्प एव न शास्त्रे इत्युप-
दर्शयति । उदाहरणायवयवलाभार्थमित्यन्यं । तच्चेष्टद्वयव्यत्यये विना-
प्यर्थकथनादेव, तस्यानेकधाभ्युपगमात् । नन्वेकैवैव प्रमाणेनार्थस्य
परिच्छेदादेकस्मिन्नर्थेऽनकेतूपन्यासो व्यर्थ एव । यदि वा प्रमाणा-
न्तरोपन्यासाऽन्यथानुपपत्त्या ज्ञायते—न प्राक्तनस्यार्थपरिच्छेदे सा-
मर्थ्यमपूर्वार्थपरिच्छेदकत्वं वा, अधिगतार्थस्यानुवादकत्वात् । तथा
ह्यधिगतेऽप्यर्थे प्रमाणान्तरप्रवृत्तावविश्रामप्रसङ्गः । तस्मादन्योन्य-
व्यावृत्तिविषयत्वात् प्रमाणानामनेकहेतूपन्यासो परिज्ञानायैव ।
नैतदेवम् । सर्वत्र व्यवस्थानभ्युपगमात् । तथा ह्येकस्मिन्नेवार्थे-
ऽनेकोपायदर्शनं शास्त्रं न दोषाय, तस्य हि परानुग्राहकत्वात् । तथा
विभिन्नाभिप्रायाः प्रतिपाद्या इत्यनेकहेतूपन्यासान् । कश्चित् केनचि-
दल्पप्रयासेनैव प्रतिपद्यते इति । न चात्र कस्यचिदप्रामाण्यम्, स-
र्वेषामपि प्रमाजनकत्वात् । न च प्रमाणपरंपराप्रसङ्गः, परिच्छिन्नेऽर्थे-
ऽवश्यं प्रमाणान्तरोपन्यासानभ्युपगमात् । तथाहि—यत्र प्रमाणान्तर-
सद्भावः तत्रैव तदपेक्षा, न तदभावेपीति । यथा शब्देनाऽवगते

ऽनुमानेनापि बुभुक्षिते अनुमानेनाप्यधिगते प्रत्यक्षेणेति । तथा प्रत्यक्षेण्येकेन करणेनोपलब्धेः पुनः करणान्तरेणेति । तथा एकस्मिन् सुखासाधनेऽर्थेऽनेकप्रमाणप्रवृत्तौ सुखातिशयश्च प्रयोजनमिति । न चानधिगतार्थगन्तृत्व प्रमाणसामान्यलक्षणम्, प्रत्यभिज्ञानादेरप्रामाण्यप्रसङ्गात् । तथाह्यधिगत एवार्थे प्रत्यभिज्ञानमनुमानं च प्रवर्तत इति वक्ष्यामः । अथैकदेशवृत्तिविशेषगुणत्वात् क्षणिकविशेषगुणत्वाच्च सुखादिवशात्प्रमाणो भविष्यतीत्याहु-न बाह्येन्द्रियप्रत्यक्षत्वादित्यादि । अथ प्राक्तनानुमानस्य निर्दुष्टतायामनुमान्तरस्यानुत्थानमेव । नात्मगुणत्वे सति शब्दस्य श्रोत्रेणापरिच्छेदाद्वाश्रयासिद्धत्वमनुमानयोः । तथाहि-श्रोत्रमात्मा न भवत्यकर्तृत्वात्, नाप्यन्तःकरणमेव श्रोत्रम् तस्य हि बहिःकरणत्वात् । अभ्युपगमे वा यावत् सुखाद्युपलब्धिः तावच्छब्दोपलब्ध्या भवितव्यमिति बाधिर्यं स्यात् । अथ शब्दग्रहणमन्तःकरणस्योपगत्यापारात् । एव नहि सुखादीनामग्रहणं स्यात्, न च करणं च श्रुताद्येकत्रोपगत्यापारमन्यत्रार्थप्रकाशकं दृष्टम् । क्षित्यादिवागुपर्यन्तञ्च श्रोत्रं न मन्येव, घ्राणादिसेवादेन सामर्थ्यावधारणात् । दिक्कालयोश्च श्रोत्ररूपता न भवत्येव, मातिकत्वात् बह्येन्द्रियाणाम् । परिशब्दादन्यच्छ्रोत्रम् । तेन नात्मगुणस्य शब्दस्याग्रहणमेव स्यादित्याश्रयासिद्धत्वम् । गृह्यते च बाह्येन्द्रियेण शब्दस्तस्मादात्मगुणो न भवतीति । तथाच शब्दो नात्मगुणो बाह्येन्द्रियप्रत्यक्षत्वात्, यो यो बाह्येन्द्रियप्रत्यक्षः स स आत्मगुणो न भवति, यथा रूपादि, तथा चायं तस्मादात्मगुणो न भवतीति । वैधर्म्येण तु सुखादयः । तन्नात्मगुणः शब्दः आत्मान्तरग्राह्यत्वात् रूपादिवत् । आत्मगुणाश्चात्मान्तरग्राह्या न भवन्ति सुखादयः । ननु शब्दस्यात्मान्तरग्राह्यत्वं व्यक्त्यपेक्षया न सम्भवत्येव । तथाहि-या शब्दव्यक्तिरेकस्मिन् श्रोत्रं समवेतोपजाता सा नान्यत्रेति । जात्यपेक्षया तु सुखादेरप्यात्मान्तरग्राह्यत्वादिति अनेकान्तिकत्वम् । नैतदेवम् । येनात्मना क्रियते शब्दः तस्मादन्येनापि गृह्यते, न चैवं सुखादिरिति, तथाहि-तीव्रतराभिघातादेका शब्दव्यक्तिर्महान्तमाकाशदेशं व्याप्योपजायत इत्यनेकैरुपलभ्यत एव । न चाव्याप्यवृत्तित्वेन विरोधः, स्वाश्रयाव्यापकत्वात् । न च सन्तानाभ्युपग-

मो निरुध्यते तीव्रतरादिभेदमिज्ञानां शब्दानामुत्पत्त्यभ्युपगमात् । तथा ह्यस्ति तीव्रतराभिघातादेका शब्दव्यक्तिर्महान्तमाकाशदेशं कल्पितं व्याप्योपजायते । ततस्तीव्रतर इत्यादिक्रमेणानुभवात् । तथा व्यक्त्यपेक्षायामात्मान्तरग्राह्यत्वं न सम्भवतीति द्रुवतः सन्तानाभ्युपगमादपीसद्धान्तप्रसङ्ग इति । न चेतोपि आत्मगुणः शब्द आत्मन्य समवेतत्वात्, रूपादिवत्, ये चात्मगुणाः ते तत्रैव समवेताः सुखादय इति । अथात्मन्यसमवेतत्वं साध्यम् न विशिष्यत इत्याह—अहङ्कारेण वियुक्तग्रहणादिति । तथाहि—नात्मनि समवेतः शब्दोऽहङ्कारेण वियुक्तत्वादृपादिवत् । ते चात्मनिमिक्तं विना न प्रवर्तन्त इति प्रयोगदर्शनादात्मोपकारित्वं निमित्तमिति कल्प्यते ।

अथ दिक्कालमनसां गुणो भविष्यतीति तन्निषेधार्थमाह श्रोत्रग्राह्यत्वादित्यादि । तथा च शब्दो न दिक्कालमनसां गुणः श्रोत्रग्राह्यत्वात् । यद्यच्छ्रोत्रग्राह्यं तत्तद्दिक्कालमनसां गुणो न भवति, यथा शब्दत्वादिति । तथाच शब्दः श्रोत्रग्राह्यं तस्माद्दिक्कालमनसां गुणो न भविष्यतीति । ये तु तद्गुणा श्रोत्रग्राह्या न भवन्ति यथा सख्यादय इति । तथाच दिक्कालमनोव्यतिरिक्तस्य श्रोत्रस्य प्रतिपादनात्, तत्तद्गुणत्वे तेन ग्रहणाभावप्रसङ्गः । तथाहि—दिक्कालाभ्यां न सम्बद्धमिति तत्समवेतस्य शब्दस्याग्रहणम् । मनसश्चाणुपरिमाणत्वात् तद्गुणत्वे गम्भीरध्वनेरश्रवणप्रसङ्गः । तदभावे च क्वचित्प्रदेशे शब्दस्यानुत्पत्तिः स्यात् । न च कार्येणैव कारणस्य तत्र सद्भावः, कार्यस्यान्यथापि भावात् । नापि विभुद्रव्यविशेषगुणानां सुखादीनामिव परमाणुविशेषगुणानामिन्द्रियेणापलम्भो दृष्टः । परमाणुपरिमाणं च मनः । तदेवं दिक्कालमनोगुणत्वे शब्दस्य श्रोत्रग्राह्यत्वं न स्यादिति । बाधकञ्चदम्—तथा विशेषगुण एव वैशेषिकस्तस्य भावादिति । तथाहि—दिक्कालमनसां पक्षीकरणे वैशेषिकगुणाभावे सिद्धः स्यादस्यैव विशेषगुणत्वादिनि व्यतिरेकमुखेनान्यो हेतुर्व्याख्यायते । तथाहि—दिक्कालमनसां वैशेषिकगुणाभाव इत्युक्ते शब्दस्तु विशेषगुण इति हेतुलभ्यते एव । तथाच शब्दः दिक्कालमनसां गुणो न भवति, विशेषगुणत्वात्, यो यो विशेषगुणः स स दिक्कालमनसां गुणो न भवति, यथा रूपादिः, तथा चायं विशेषगुणस्तस्मान्न दिक्कालमनसां गुणः शब्द इति । अन्ये तु न दिक्कालमनसां गुणः शब्दः इति साध्ये वैशेषिकगुणा-

भावः साध्यान् विशिष्यत इति मन्यमाना हेत्वन्तरं ब्रुवते । तथाहि—
न दिक्कालमनसां गुणः शब्दो गुणत्वेन गुणिनो लिङ्गत्वात्, यो यो
गुणत्वेन गुणिनो लिङ्गः स स दिक्कालमनसां गुणो न
भवति यथा सुखादयः, तथा चाप्य शब्दो गुणत्वेन गुणिनो
लिङ्गस्तस्मात् तद्गुणो न भवतीति । ये तु दिक्कालयोर्लिङ्गं न
ते गुणत्वेन गुणिनो लिङ्गम्, यथा पूर्वापरादिप्रत्यया युगपदादिप्र-
त्ययाश्चेति । ते हि तद्विशिष्टत्वात्तयोर्लिङ्गम् । गुणत्वेन चात्मनः ।
तथा युगपदादिशब्दाः पूर्वापरादिशब्दाश्च यद्यपि तद्विशिष्टत्वात्तयो-
र्लिङ्गम् तथापि गुणत्वेन आभयान्तरानुमापका इत्यलमतिविस्तरेण ।

मनोगुणत्वं चोक्तमेव दूषणमिति परिशेषात् गुणो भू-
त्वाऽऽकाशस्याधिगमे परिच्छेदे कर्तव्ये लिङ्गमिति । परिशेषस्तु प्र-
सक्तप्रतिषेधेऽन्यत्र प्रतिषेधात् (१) । तदेवं साधनं व्यतिरेकाव्यभिचा-
रेणैव विषयव्यवस्थापनायालम् । तथाहि—शब्दः पृथिव्युदकज्वलन-
पवनदिक्कालात्ममनोव्यतिरिक्तद्रव्याश्रयः तद्वृत्तिबाधकप्रमाणसद्भावे
सति गुणत्वात् यस्तु तद्व्यतिरिक्ताश्रयो न भवति न चासौ तद्वृत्ति-
बाधकप्रमाणसद्भावे सति गुणो यथा रूपादिः । न च तथा श-
ब्दस्तस्मात्तद्व्यतिरिक्तद्रव्याश्रयः शब्द इति सिद्धमाकाशम् । तत्
किमेकमुतानेकमित्याह—शब्दलिङ्गाविशेषादेकत्व सिद्धम् । शब्दो
हि लिङ्गमाकाशस्याविशिष्टतया नानात्वाप्रतिपादकमिति । नन्वसि-
द्धमविशिष्टत्वं विचित्रत्वाच्छब्दानाम् । तथाहि कार्यवैचित्र्यं का-
रणवैचित्र्यं विना न स्यादिति तीव्रादिभेदभिन्नानां शब्दानां वि-
चित्रेणैव कारणेन भवितव्यमिति नानात्वसिद्धिस्तदाश्रयस्य । यदि
च कारणवैचित्र्यं विनापि कार्यवैचित्र्यमिष्येत, परमाणूनामपि
चातुर्विध्यं न स्यात्, तत्राप्येकस्मादेव कारणाद्विचित्रं क्षित्यादि-
कार्यं भविष्यतीति । अथात्र कार्यवैचित्र्येण कारणवैचित्र्यानुमा-
नमिति चेत् । तच्छब्दवैचित्र्यमपि समानमित्यलम् । तदसत् । सह-
कारिवैचित्र्येणापि शब्दवैचित्र्योपलब्धेर्न तदाश्रयस्य नानात्वम् ।
तथाच तीव्रतमादभिधातात्तीव्रतमः शब्दो मन्दाच्च मन्द इत्यादि ।

(१) प्रसक्तप्रतिषेधेऽन्यत्राप्रसङ्गाच्छिष्यमाणे सम्प्रत्ययः प-
रिशेष इत्यर्थः ।

न च क्षित्यादावप्येवमस्त्विति वाच्यम् । तत्र हि चतुर्विधं कार्यं
 इतरेतरव्यावृत्तावुपादानादुत्पद्यमानं दृष्टमिति तज्जातीयाः पर-
 माणवश्चतुर्विधा एव प्रतीयन्ते । कार्यवैचित्र्यं तु सामग्रीवैचित्र्यादेव ।
 तत्र क्वचित्कारणभेदः क्वचित् कर्मभेदोऽन्यस्य चेति यथासम्भव
 ग्राह्यम् । अत्र कारणभेदेनापि शब्दवैचित्र्योपपत्तेर्न समवायिकारणान्
 भेद इति सत्यम् एतच्छब्दलिङ्गाविशिष्टत्वान्नानात्वाप्रतिपादनमिति ।
 अथ नानात्वाप्रसिद्धावप्येकत्वं प्रमाणं विना न सिद्ध्यति इत्यभिधेयं
 प्रमाणमिति चेत् । न । द्रव्यत्वादेव संख्यासद्भावसिद्धौ नानात्वे
 प्रमाणाभावादेकत्वमेव सिद्ध्यतीति । तथा सङ्ख्यानन्तरं परिमाण
 मवसरप्राप्तं परित्यज्य क्रमातिक्रमेण पृथक्त्वनिरूपणं कस्मादित्याह
 तदनुविधानात्तेनैकत्वेनानुविधानं साहचर्यम् । यत्र होक्तत्वं तत्र
 तत्रावश्यमेकपृथक्त्वमिति । नन्वेवं परिमाणेपि तदनुविधानमस्त्येव ।
 तथाहि यत्रैकत्वं तत्रावश्यं परिमाणं भवतीति । न । विशेषानुवि-
 धानाभावात् । यथाहि यत्रैकत्वं तत्रावश्यमेकपृथक्त्वं भवतीति विशे-
 षानुविधानम्, नचैवं यत्रैकत्वं तत्रावश्यमणुत्वं स्थूलत्वञ्चेति वि-
 शेषानुविधानमस्तीति पूर्वं पृथक्त्वं निरूप्यते । तथा परममहत्परिमा-
 णमाकाशे कुतः प्रमाणादित्याह-विभववचनादिति । “विभवान्महाना-
 काशस्तथा चात्मा, तदभावादणु मन” इति ७-अ-१ आ-२२-२३ सूत्रे दर्श-
 यति । विभवात् कारणान् महानाकाश इति सामान्यशब्देनास्यार्था-
 त्परममहत्त्वं विवक्षितम् । तथाहि-विभुनो द्रव्यस्य परममहत्त्वं सि-
 द्धम् आत्मादाविति इहापि तथा साध्यते । आकाश परममह-
 त्विभुत्वादात्मवदिति । सर्वेषां चाविभूनां पक्षीकरणे केवलव्यतिरेका-
 नुमानम् । आकाशादीनामात्मपर्यन्तानां परममहत्त्वं विभुत्वादित्युक्ते
 येषां तु परममहत्त्वं नास्ति न तेषां विभुत्वमिति व्यतिरेकः । अथ कि-
 मिदं विभुत्वं सर्वैर्मूर्तेः संयोग इति । अन्ये तु सर्वत्रोपजातानां श-
 ब्दानामाकाशे समवायस्तत्सद्भावे अपूर्णोद्भूतता विभुत्वमिति मन्य-
 न्ते । यदि गुणपरिमाणानधिकरणत्वे सति नित्यद्रव्यत्वात्परमम-
 हत्त्वमिति साध्यते । तथा शब्दकारणवचनात् संयोगविभागावि-
 ति संयोगाद्विभागाच्छब्दाश्च शब्दनिष्पत्तिरिति सूत्रं दर्शयति ।
 तथाहि-संयोगविभागां शब्दोत्पत्तेरसमवायिकारणमित्यभिधाना-
 दाकाशे समवायो लभ्यते । अन्यथा हि प्रत्यासत्तेरभावादसमवा-

यिकारणत्वं न स्यात् । न चान्यदसमवायिकारणमस्तीति यत एव
गुणवदाकाशमतो गुणत्वादनाश्रितत्वाच्च द्रव्यं परमाणुवदिति ।
तथाहि—परमाणुगुणवत्त्वमनाश्रितत्वं च दृष्टं द्रव्यत्वं चास्ति ।
अद्रव्यं चैतन्न सम्भवति । अथ किमाकाशं नित्यमुतानित्यमित्याह—
समानासमानजातीयकारणासम्भवाच्च नित्यम् । तथाहि न समानजा-
तीय समवायिकारणमाकाशस्यैकत्वात् । नाप्यसमानजातीयमसम-
वायिकारणमस्ति । समानजातीयाभावेन तत्संयोगस्याप्यभावात् ।
न च समवाय्यसमवायिकारणं विना वस्तुभूतस्य कार्यस्योत्पत्तिः
सम्भवतीत्यकार्यत्वान्नित्यत्वं सिद्धमाकाशस्य । अतश्च सर्वप्राणि-
नां शब्दोपलब्धौ निमित्त कारणम् । आकाशस्यैकत्वेऽप्यनेकार्थक्रि-
याकारित्वं दर्शयति । न च सत्तामात्रेणाकाशं शब्दोपलब्धेः का-
रणम् । सर्वत्र सर्वप्राणिनामविशेषेण शब्दोपलब्धिप्रसङ्गः, सर्व
शब्दानामाकाशे समवायाविशेषादत आह श्रोत्रभावेन श्रोत्रत्वे
नेति । किं तच्छ्रोत्रमित्याह—श्रोत्रं पुनः श्रवणविवरसंज्ञको नभो
देश इति । श्रूयते अनेनेति श्रवणम्, तच्च तद्विवरं चेति तथोक्तं
श्रवणविवरमिति संज्ञा यस्य नभोदेशस्यासौ श्रवणविवरसंज्ञकः
कर्णशङ्कुल्याकाशः सयोगोपलक्षित इति । तथा शब्दनिमित्तोप-
भोगप्रापकधर्माधर्मोपनिबद्ध इति । शब्दां निमित्तं यस्यासौ
तथोक्तः स चासावुपभोगश्च तं प्रापयत इति तत्प्रापकौ तौ च
धर्माधर्मौ ताभ्यामुपनिबद्धः सहकृत इति । नन्वेवमपि कर्णशङ्कु-
ल्याकाशसंयोगोपलक्षितविशिष्टादृष्टोपगृहीनो नभोदेशस्तस्मात्-
र्थान्तरं न भवतीति सर्वशब्दोपलब्धिः स्यात् । नैतदेवम् । कर्णश-
ङ्कुलीसंयोगोपलक्षितस्य नभसः श्रोत्रत्वे तस्याव्याप्यवृत्तितया
न सर्वेषां ग्रहणम् । तथा यद्यपि कर्णशङ्कुलीसंयोगैकार्थसमवा-
यित्वाच्छब्दानां तथा विशिष्टप्रत्यासत्तेरभावादग्रहणम् । यो हि
कर्णशङ्कुलीसंयोगस्य सान्निध्यभाक् शब्दः स एवोपलभ्यते । न
चैवम् सर्वशब्दास्तेषामव्याप्यवृत्तित्वात् । न च कर्णशङ्कुलीसं-
योगावरुद्धनभोदेशव्यतिरिक्तदेशे सर्वेषामुत्पादनादग्रहणम् एवेति
वाच्यम् । शब्दोपलब्ध्यान्वयानुपपत्त्या सन्तानन्वयायेन श्रोत्रदेशमाग-
तस्य प्रतिपाद्यमानत्वादित्यलम् । अथ कस्माद्बधिराणां कर्णशङ्कुली-
सयोगावरुद्धनभोदेशसद्भावेऽपि शब्दाग्रहणं सहकार्यभावादित्याह—

तस्य च नित्यत्वे सत्युपभोगनिबन्धकस्य शब्दोपलब्धौ सहकारिणोऽदृष्टस्याभावाच्छब्दोपलब्धिर्न भवतीति बाधिर्यमुपपद्यत एव ॥

इत्याकाशम् ।

(भा०) कालः परापरव्यतिकरयोगपद्यचिरक्षिप्र-
प्रत्ययलिङ्गम् । तेषां विषयेषु पूर्वप्रत्ययविलक्षणाना-
मुत्पत्तावन्यनिमित्ताभावाद्यदत्र निमित्तं स कालः ।
सर्वकार्याणां चोत्पत्तिस्थितिविनाशहेतुस्तद्व्यपदे-
शात् । क्षणलवनिमेषकाष्ठाकलामुहूर्तयामाहोरात्रा-
र्द्धमाममाससर्वयनसंवत्सरयुगकल्पमन्वन्तरप्रलयम-
हाप्रलयव्यवहारहेतुः । तस्य गुणाः संख्यापरिमा-
णपृथक्त्वसंयोगविभागाः । काललिङ्गाविशेषादेकत्वं
सिद्धम् । तदनुविधानात् पृथक्त्वम् । कारणे काल
इति वचनात् परममहत्परिमाणम् । कारणपरत्वा-
दिति वचनात् संयोगः । तद्धिनाशकत्वाद्विभाग
इति । तस्याकाशवद्द्रव्यत्वनित्यत्वे सिद्धे । काललि-
ङ्गाविशेषादञ्जसैकत्वेऽपि सर्वकार्याणामारम्भक्रियाभि-
निर्वृत्तिस्थितिनिरोधोपाधिभेदान्मणिवत्पाचकवद्वा-
नानात्वोपचार इति ॥

(सू०) कालो-महाकालः । परापरेति (१) । परापरपदे भावप्र-
धाने परत्वापरत्वार्थके, ते चात्र देशिकपरत्वापरत्वभिन्ने परत्वाप-
रत्वे कालिके बोधये । ज्येष्ठः परः कनिष्ठोऽपर इति प्रतीतिविषयौ
हि गुणविशेषौ परत्वापरत्वे, (२) तथा हि कनिष्ठजन्मनोऽन्तरे

[१] कालमाह परापरेति पाठान्तरम् ।

[२] तद्वद्भिरिति पाठान्तरम् ।

यावन्तस्तपनपरिस्पन्दास्तदपेक्षया बहुतरतपनपरिस्पन्दान्तरितजन्मनि ज्येष्ठे बहुतरतपनपरिस्पन्दान्तरितजन्मत्वज्ञानेन परत्वम् अल्पतरतपनपरिस्पन्दान्तरितजन्मत्वज्ञानेनापरत्वं च कनिष्ठं जन्म्यत इति हि गुणनिरूपणे(१) वक्ष्यते । तथा च तादृशपरत्वापरत्वयोर्व्यतिकरोऽतिमिलनं(२) स च यौगपद्या-यौगपद्योश्चिरक्षिप्रयोः प्रत्ययाश्चेति(३)द्वन्द्वः, ते लिङ्गानि ज्ञापका यस्य स काल इत्यर्थः । ननु कथं परत्वापरत्वयोः कालज्ञापकत्वम् इति चेत् । इत्थम्-उक्ततपनपरिस्पन्दास्तावत्सु कालेषु प्रत्यासन्ना एव परत्वापरत्वोत्पादकाः, अन्यथा युगपदुत्पन्नयोरपि तैः परत्वापरत्वे उत्पाद्येताम् । अत्र उपजायमानयोः(४)स्तयोरसमवायिकारणन्तत्तपनपरिस्पन्दविशिष्टद्रव्यस्य ज्येष्ठकनिष्ठवृत्तिः संयोगो वाच्यः, तद्विशिष्टद्रव्यं च न कालं विनाऽन्यत् सम्भवति, अन्यस्य द्रव्यस्य तपनपरिस्पन्दवैशिष्ट्याप्रतीतेः । कालस्य च तदानीमिदानीं परिस्पन्दा इति प्रतीत्या विषयीकरणात् तदानीमित्यस्य चान्ततः(५) कालरूपत्वादित्थं च परत्वापरत्वे काललिङ्ग इति बोध्यम् । इदमुपलक्षणम् । पुष्पाफलादीनां कादाचित्कत्वमपि तल्लिङ्गम् । न च पुष्पादीनां राशिविशेषस्थरविर्णैव सम्भवात्कादाचित्कत्वं न कालानुमापकमिति वाच्यम् । पुष्पादिना सह रवेः सांनिध्याभावेन कालस्यैव तत्सानिध्यघटकत्वात् । यौगपद्यमेककालता, अयौगपद्यमनेककालता, चिरत्वं दीर्घकालता, क्षिप्रत्वमल्पकालता ।

[१] द्विनिरूपणे इत्यपि पाठः ।

[२] करो मिलनमिति पाठान्तरम् ।

[३] यौगपद्यायौगपद्यचिरक्षिप्रप्रत्ययाश्चेति पाठान्तरम् ।

[४] उत्पद्यमानयोस्त० ।

[५] अन्तत इति क० मु० पुस्तके नास्ति । चान्तरा इति पाठान्तरम् ।

अत्र च कालशब्देन सूर्यगत्यादयः कालोपाधय एवोच्यन्ते । काल-
 स्यैकत्वादेव तेषां प्रत्ययैः कालोऽनुमीयत इत्यर्थः । नन्वेभिः
 प्रत्ययैः कथं कालानुमानं कालस्यासिद्धत्वेन साध्यज्ञानाभावा-
 दित्यतोऽन्यथानुपपत्त्या कालकल्पकमेवानुमानमित्याह तेषा-
 मिति । पूर्वप्रत्ययतो विलक्षणानां विषयेषु घटादिषु तेषां
 प्रत्ययानामुत्पत्तावित्यन्वयः । पूर्वप्रत्ययां हि पूर्वसिद्धद्रव्यादि-
 विषयः प्रत्ययः ततो विलक्षणानां यौगपद्यायौगपद्यचिरक्षिमादि-
 विषयाणामित्यर्थः । तथा हि घटा युगपदुत्पद्यन्ते युगपन्नश्यन्ती-
 त्यादिप्रत्ययेषु तावद्युगपदुत्पत्तौ पूर्वसिद्धद्रव्यघटादिप्रत्ययविषय-
 तो विलक्षणो विषयः, स च प्रत्यय ऐन्द्रियको नातीन्द्रियं कालं
 विषयीकर्तुं शक्नोति । अत एका सूर्यक्रिया पूर्वमिद्रेष्वनन्वितां
 विषयीकरोति उत्पद्यमानघटादेश्च प्रत्यासत्त्यभावात् सूर्यक्रिया-
 धिकरणकत्वासम्भवात्, अन्यथाऽनुपपत्त्या तत्प्रत्यासत्तिघटकः
 कालः कल्प्यत इत्यर्थः । यदत्र निमित्तमिति । यदत्र प्रत्यास-
 त्तिघटकमित्यर्थः । तस्य समस्तकार्यपदार्थकारणत्वमाह सर्व-
 कार्याणामिति । उत्पत्तिराद्यक्षणसम्बन्धः, स्थितिः स्वप्राग-
 भावध्वंसानधिकरणकालसम्बन्धः, विनाशो ध्वंसः, तद्धेतुः,
 अत एव सर्वोत्पत्तिमन्निमित्तकारणत्वस्य साधर्म्यमुक्तम् प्राक् ।
 तद्धेतुत्वे प्रमाणमाह तद्व्यपदेशादिनि । तेन कालेनोपाधिभूत-
 सूर्यक्रियाप्रत्यासत्तिघटकेन सहाधिकरणतया विशिष्य व्यप-
 देशादित्यर्थः । भवति हि इदानीमुत्पन्नः श्वः परश्चो वा उत्प-
 त्स्यत इदानीमस्ति इत्यादिव्यपदेशैरधिकरणत्वेन विशिष्य
 कालो व्यपदिश्यत इति । उत्पत्त्यादिव्यवहारात् व्यवहारा-
 न्तरस्यापि हेतुतामाह क्षणलवेति । स्वजन्यविभागानधिकरणं
 क्रियाधिकरणकालः क्षणः, क्षणद्वयं लवः, अक्षिपक्ष्मपयोग-

निमित्तकर्माधिकरणं कालो निमेषः, अष्टादश निमेषा स्युः काष्ठा, त्रिंशच्च ताः कलाः, मुहूर्तयामादयः प्रसिद्धा एव, प्रलयः संहार-काल उक्त एव, तेषां व्यवहाराणां हेतुश्च हेतुभूतज्ञानविषय इत्यर्थः । द्रव्यत्वेन तस्य गुणानाह तस्य गुणा इति । संख्यासु मध्ये तस्यैकत्वमेव संख्येत्याह काललिङ्गेति । कालस्य लिङ्गं हि परत्वापरत्वे प्रागुक्ते समस्तज्येष्ठकनिष्ठवृत्तीनां तद्वयानां स्वज्ञानेनोत्पादकाः अन्तरा वर्तमानास्तपनपरिस्पन्दास्तत्प्रत्यासत्तिघटकस्य कालस्याविशेषादेकेनैव कालेन निर्वाहेऽनेकत्वकल्पनायां गौरवादिति भावः । तथा च काललिङ्गीभूतपरत्वापरत्वयोः सूर्यप्रत्यासत्तिघटककालविशेषस्याविशेष एव परम्परया काललिङ्गपरत्वापरत्वयोरविशेषो बोध्यस्तस्मादित्यर्थः । [यद्यपि कालघटौ द्वाविति प्रतीतिविशेषाद्विषयमपि काले वर्तते इत्येकत्वमात्रानुपपत्तिः, तथापि स्वमजातीयद्वितीयवृत्तिसंख्याराहित्ये सति एकत्व सिद्धमित्यर्थः ।] तदनुविधानादिति । एकत्वानुविधानादित्यर्थः । य एकः सोऽन्यस्मात्पृथगिति अनुविधानम् । कारणे काल इति । कारणे कालारूपा इति (२अ.२ आ.११मू.) सूत्रकारवचनम् । परत्वापरत्ववतोः समस्तज्येष्ठकनिष्ठयोस्तपनपरिस्पन्दप्रत्यासत्तिकारणे काले परममहत्त्वं सिद्ध्यतीति तत्सूत्रार्थः । समस्तज्येष्ठकनिष्ठप्रत्यासत्तिकारणत्वं च नाविभुनः सम्भवतीति विभुनः परममहत्त्वमावश्यकमिति तत्सूत्रेण प्रतिपादितमित्यर्थः । कारणपरत्वादिति । कारणपरत्वात् कारणापरत्वाच्च परत्वापरत्वे इति हि (७अ.२आ.२२) सूत्रम् । कारणपरत्वादित्यादेरर्थः—कारण परत्वस्य कारणमपरत्वस्य तच्च काल इति बोध्यम् । तस्माद्धेतोर्ज्येष्ठे परत्वात् कनिष्ठे चाऽपरत्वात् परत्वापरत्वे तयोः सिद्धे इत्यर्थः ।

[] चिह्नितः पाठः कश्चित् पुस्तके नास्ति ।

कालस्य हेतुत्वं च सूर्यपरिस्पन्दाधिकरणतया तत्प्रश्यासतिघ-
टकस्यास्य संयोगद्वारेत्यतः कालस्य संयोगः सिद्ध इत्यर्थः ।
तद्विनाशकत्वादिति । परापरपुरुषक्रियया हि तादृशपुरुषकाल-
विभागः स च पूर्वसंयोगविनाशकतयैव सिद्ध इत्यतस्तद्विना-
शकत्वादित्यर्थः । तस्याकाशवदिति । आकाशस्य यथा गुण-
वत्त्वाद्द्रव्यत्वं समानाममानजातीयकारणाभावाच्चित्यत्वं च
तथा तस्यापीत्यर्थः । ननु कालस्यैकत्वे नित्यत्वे च कथम-
तीतानागतवर्तमानतया म व्यवहियते अतीतानागतादिभेदेनैक-
त्वामम्भवात् अतीतानागतयोर्नाशप्रागभावप्रतियोगिरूपत्वेन
नित्यत्वासम्भवाच्चेत्यत आह काललिङ्गेति । काललिङ्गाविशेषा-
देकत्वं मिद्धमिति प्रागुक्तम्, तच्च व्याख्यातमेव । तस्मादञ्जसा-
त्त्वेनैकत्वे सिद्धे तस्य कालस्य नानात्वोपचार इत्यन्वयः ।
उपचारे हेतुमाह सर्वकार्याणामिति । आरम्भः आद्यकृतिस्त-
त्सान्निध्यादिह प्रागभाव एव आरम्भः, क्रिया च व्यापारः,
अभिनिर्वृत्तिः फलं, स्थितिर्विद्यमानता, निरोधो ध्वंसः, एतै-
रुपाधिभिर्नानात्वोपचार इत्यर्थः । तथाहि-भविष्यति पट इत्यत्र
पटस्य धर्मिणोऽसत्त्वेपि तदीयप्रागभावसर्वापाधिकी(१)कालस्य
भविष्यत्ता, कुरुते घटमित्यत्र घटामत्त्वेऽपि तद्धेतुकुलालव्यापार-
विद्यमानत्वौपाधिकी कालस्य वर्तमानता, स्मारयति पूर्वानुभवो-
ऽनुभूतमर्थमित्यत्र पूर्वानुभवासत्त्वेपि तत्फलस्य स्मरणस्य विद्य-
मानतौपाधिकी कालस्य वर्तमानता, एवं चकार घटमित्यत्र घट-
कुलालयोर्विद्यमानत्वेपि घटोत्पादकक्रियाप्रध्वंमौपाधिकी काल-
स्यातीततेत्यर्थः । औपाधिके व्यवहारे दृष्टान्तमाह मणिवदिति ।
स्फटिकमणिवदित्यर्थः । स्फटिकमणरेकत्वेऽपि यथा जपापुष्प-

[१] सम्बन्धौपाधिकीति पाठान्तरम् ।

नीलोत्पलादिसाक्षिधौपाधिकरक्तनीलादित्वेन नानात्वेन व्यवहारस्तथेत्यर्थः । ननु जपारक्तत्वादः स्फटिकावृत्तित्वेन तत्र भ्रान्त्यैव व्यवहारः, कालवृत्तिना प्रागभावादिना तूपाधिना न भ्रान्त्या व्यवहार इति दृष्टान्तदार्ष्टान्तिकवैषम्यमत आह पाचकवदिति । पाचकवदित्युपलक्षणमिदम् । पुरुषस्यैकत्वेऽपि तद्वृत्तिपठनपचनादिक्रियौपाधिको यथा पाठकपाचकतया नानात्वव्यवहारस्तथेत्यर्थः ॥

(से०) ***** न्दान्तरिनजन्मायमल्पतरतपनपरिस्पन्दान्तरिनजन्मेति मत्यांरस्ति परत्वापरत्वे प्रति हेतुता तयोरेव च सन्निकृष्टबुद्धिर्विप्रकृष्टबुद्धिरिति नाम तयोश्च विशिष्टबुद्ध्योः क्रियाविशेषणं पिण्डो विशेष्यः न च विशिष्टबुद्धिः सम्बन्धमन्तरा सञ्चारमाचरति । न चेह सयोगसमवायी सम्भवतः, क्रियाया अदृष्टत्वात् पिण्डादन्यत्र स्थितेश्च । नापि स्वरूपसम्बन्धः सम्बन्धान्तरं वा, तत्साधकस्याभावात्, तस्मादत्र कश्चित्परम्परासम्बन्धो वक्तव्यः । न चात्र शब्दतच्छ्रवणसोरिव समवायो मत्याश्रयस्य पिण्डेऽसमवायात् । नापि चक्षुष्यघटकयोरिव संयुक्तसमवायः मत्याश्रयस्य भातिपिण्डेनासंयोगात्, तस्मात्संयुक्तमात्रं क्रियायाः समवाय इति घटकतया (?) कालघटकतेति व्योमाशिवाचार्याः । तत्राचार्यैर्व्योमादिभिरन्यथासिद्धिमाशङ्क्य नभसः स्वघटितसम्बन्धेन परत्र परधर्मोपनायकत्वएकभर्यभिघात सर्वभेरीषु शब्दोत्पत्तिप्रसङ्गः, नभसः स्वघटितसम्बन्धेन तस्याभिघातस्य सर्वत्र भेर्यो सत्त्वात् । आत्मनोऽपि स्वघटितसम्बन्धेन परत्र परधर्मसंक्रामकत्वे वाराणसीस्थेन नीलिम्ना पाटलिपुत्रस्थितस्फटिकमणेरुपरञ्जनप्रसङ्गः । न च कालोऽपि क्रियावदभिघातनैल्ये किमिति नोपनयतीति वाच्यम् । कालसिद्धावस्य भेर्यन्तरे भेर्यन्तराभिघातस्य परम्परासम्बन्धघटको न भवति संयुक्तसमवायसत्त्वात् । न चैवं सति सर्वत्र शब्दोत्पत्त्यापत्तिः साक्षात्सम्बन्धस्य शब्दोत्पादकत्वात् । एवमात्मनोऽपि परधर्मोपनायकत्वमिष्टमेव । तत्र चातिप्रसङ्ग इष्टापत्तिरेव । न हि वाराणसीस्थनैल्यपाटलिपुत्रस्थितस्फटिकशकलयोर्न संयुक्तसंयुक्तसमवायोऽस्ति । न च भवत्वाकाशात्मघटितसंयुक्तसंयुक्तसमवायो न तु सम्बन्ध इति वाच्य-

म् । संयुक्तसंयुक्तसमवायस्य सम्बन्धनायाः संयुक्तसंयुक्तसमवा-
येनावच्छेदात् लाघवात् , न त्वाशाद्यघटितत्वत्वमपि विशेषणं गौर-
वात् । यदपि कालमादाय नातिप्रसङ्गे धर्मिग्राहकमानवाधादाति ।
तदापि नाऽऽचार्यतात्पर्यविषयः । क्रियामात्रोपनायकत्वेन कालासिद्धेः
क्रियोपनायकत्वेनैव सिद्धेः, न हि यदान्यकार्यकारित्वेन सिद्ध्यति
तत्रान्यकार्यकारित्वेन सिद्ध्यति । तत्रान्यकार्यकारित्वं धर्मिग्राहकमान-
वाधितम् । क्षित्यादिजनकत्वेन सिद्धस्य भगवतो घटादिजनकत्वे धर्मि-
ग्राहकमानवाधापत्तेः, तस्मात्कालेऽपि अतिप्रसङ्गः स्यादेव । न च का-
ला यदि क्रियोपनायकः स्याद्देय्यभिघातादिकमप्युपनयदिति अनिप्र-
सङ्गे न सम्भवति व्याप्तिभावादिति वाच्यम् । आकाशादावप्यस्या-
तिप्रसङ्गभङ्गस्य वक्तुं शक्यत्वात् । न च कालो नान्यदुपनयनात् प्रयोज-
नाभावात् क्रिया तूपनयति परत्वाद्युत्पत्तेः प्रयोजनस्य सत्त्वादिति वा-
च्यम् । आकाशेऽप्येतावतोऽश्वरस्य वक्तुं शक्यत्वात् । किञ्च कालस्य
क्रियोपनायकत्वं क्रियापिण्डयोः परम्परा****त्रुटिपत्रमेतन्निरंकपत्र-
स्य****(१)प्रसङ्गस्याश्रयासिद्धेः । न हि यो न सिद्धः तत्रासावप्यु-
मुक्तं कुर्यादिति वक्तुं शक्यते सिद्धौ च धर्मिग्राहकमानवाधो निरुक्तक्र-
मेण क्रियामात्रोपनायकत्वेन तस्य सिद्धेरित्यालोचयन्ति । अत्र किञ्चि-
त्सप्रपञ्चं वर्णयामः । यदुक्तमम्बरस्य स्वघटितपरपरगसंबन्धेन परत्र
परधर्मोपसक्रामकत्वं एकभयंभिघाते सर्वभेरिष्वभिघातापत्तौ सर्व-
त्र शब्दोत्पत्तिः स्यादिति । तच्च सुमनसां तेषामेव मानसमुल्लासयति
लिखनं तु एकदेशिमतेन, न ह्यत्रान्यधर्मोपनायकत्वं परधर्मस्य परत्र
प्रापकत्वं कालस्यापि तथात्वे वत्सलति भास्वनि जातेऽस्थिरतापत्तेः,
किन्तु परम्परसम्बन्धघटकत्वम् । नचाऽऽकाशो **अत्र त्रुटिपत्रम्*
सम्बन्धघटकत्वं तन्नल्यादावपि कालस्यास्ते, अपि च सूर्यक्रियायाः
पिण्डेन स्वरूपसम्बन्ध एवेह क्षणेऽपि पिण्ड इत्यादिप्रतीत्याऽवसी-
यतेऽन्यथा द्रव्येण संयुक्तसंयुक्तसमवायो रूपादिना समवायिसंयु-
क्तत्वं द्वादकतया तत्कल्पनेति । न च क्षित्यादिजनकत्वेन सिद्धस्या-
पि भगवतो भवतु घटादिकर्तृत्वं कर्तृतादिप्रयोजकस्य तथावादि-

(१) अत्रापि पूर्ववत्पाठश्रुतितो लक्ष्यते स च पाठकैः स्वयं यो-
जनीयः । एवमग्रेण्यनुपदम् ।

ज्ञानादेः सत्त्वात् । कालस्य तु क्रियोपनायकत्वेन सिद्धस्य किमित्यभिधाताद्युपनायकत्वमिति वाच्यम् । अभिधातादिनापि परम्परासम्बन्धघटकत्वसत्त्वात्, तस्मादाकाशादिभिरेव परम्परासम्बन्धोपपत्तौ किमिति कालकल्पनेति । किञ्चासौ बहुतरतपनपरिस्पन्दान्तरितजन्मासावहपतरतपनपरिस्पन्दान्तरितजन्मेत्यनयोः प्रतीत्योस्तपनपरिस्पन्दानां पिण्ड न सम्बन्धो न विषयः, किन्तु पिण्डजन्माभिभूयोऽल्पतद्व्यवहितत्वं, यथा कनकाचलोऽमलो भूयो देशव्यवहितस्थितिः । विन्ध्याचलः कृतस्वल्पदेशव्यवहितस्थितिरित्यादौ, न ह्यत्र व्यवधायकदेशानां कनकाचलादौ सम्बन्धः परिस्फुरति, किन्तु तत्स्थितौ व्यवहितत्वमात्रमिति कालपरिकल्पनेति पूर्वपक्षपरिकल्पनेति सङ्क्षेपः ।

आचार्यचरणांस्तात्पर्यवर्णनेनान्वयामः । आकाशघटिनस्य संयुक्तसमवायस्य विशिष्टबोधजनकत्वे काशीस्थेन नीलिम्ना पाटलिपुत्रस्थितस्य स्फटिकस्य समवायाभावग्रहेण समवायेन सुरभिजलप्रत्ययानुदयेपि संयुक्तसमवायाभावग्रहेण तेन सुरभिजलमिति प्रत्ययवत्(?) , तस्मात् विशिष्टबोधप्रयोजकत्वेन सम्बन्धः सिध्यन्तद्घटकत्वेन कालमेवोत्थासयतीति । न च कालघटितस्यापि सम्बन्धस्य विशिष्टबोधसमर्थकत्वेऽतिप्रसङ्गोऽसिद्धावाधयसिद्धेः, सिद्धौ धर्मिग्राहकस्यान्यस्य वा दूरस्थितस्फटिकादौ नीलादिविशिष्टबोधजनकत्वे प्रमाणस्याभावात् । न च स्वरूपसम्बन्धेनैवोपपत्तिः, सम्बन्धान्तरासम्भव एव तस्य स्वीकारात् । न चेदानीं घट इत्यादि प्रतीत्या स्वरूपसम्बन्धस्यावश्यकत्वे किमिति तत्सम्बन्धान्तरकल्पनेति वाच्यम् । इदानीं घट इति प्रतीत्या क्रियाया आधारत्वं प्रतीयतेऽसौ बहुतरतपनपरिस्पन्दवानित्यत्र घटस्य, तथा च विलक्षणप्रतीत्या विलक्षणमितमिति चेत्, सन्निकृष्टविप्रकृष्टबुद्धिश्चायं बहुतरतपनपरिस्पन्दावच्छिन्न इत्याद्याकारा नातः क्रियाया सम्बन्धाप्रतीतिरित्युक्तिः परमादद्यात् । न च क्रियानिष्ठत्वमेव सन्निकृष्टविप्रकृष्टबुद्धौ भासतां तत्र च स्वरूपसम्बन्ध एव भासते, न हि कालस्य कालोपाधेः क्रियाया न सर्वाधारत्वम् । न च सर्वाधारतायां स्वरूपसम्बन्धातिरिक्तं सम्बन्धान्तरमस्ति रूपाद्याधारतायां संयुक्तसंयुक्तसमवायासम्भवात् । अपि चोत्पत्तिराद्यक्षणसम्बन्धः सम्बन्धश्च प्रकृतः स्वरूपसम्बन्ध एवेति सः कालशिष्टदार्शनिकानुशिष्टः पन्थाः । एवञ्च

भूयोऽल्पक्रियासम्बन्धावपि स्वरूपसम्बन्धपर्यवसायिनावेवेति किमिति सामयकिसत्तास्वीकारः । न चैकमनेनिष्ठसंख्यादिभिन्नाः सर्वे धर्मा विशेयगुणशून्यैकयुविरहदशायां सति पदार्थे परत्वाद्यनुत्पत्त्यापत्तिः, क्रियात्वमेव तत्रानुगमक महाप्रलयसाधारणतदनापत्तेः, क्रियात्वप्रकारककालत्वप्रकारकप्रत्यययोरवैलक्षण्याऽननुभवाच्च । न च विशेषणे क्रियाभागे कालत्वस्यासत्त्वात् कथं द्रव्यगतं तदादाय क्षणादिवदवच्छिन्नकालस्वरूपस्यैव क्षणादित्वात् । एवं च क्षणे घट इत्यादिर्जगदाधारताव्यवहारोऽपि कालमादायैव क्रियादेस्त्ववच्छेदकतामाश्रम् । न चैवं कालोपाधेः प्राचीनग्रन्थेषु निर्विवादः सर्वाधारताप्रवादो न स्यादिति वाच्यम् । एकदेशिदर्शनमाश्रित्य तथोपदेशात् । एवं चोत्पत्त्यादिरपि कालविशेषसम्बन्ध एव न तु क्रियासम्बद्धसन्निकृष्टविप्रकृष्टबुद्धिरपि तदल्पत्वभूयस्त्वावगाहिनी । एवं च कालसिद्धावसमवायिकारणमपि तत्संयोग एव मूर्तान्तरसंयोगशून्ये द्वाणुके भगवद्बुद्धिनिर्वर्त्यपरत्ववत्प्रयत्नसंयोगमादाय समाधेरसमावेशात् । एवं च दिक्मिद्धिरपि दिग्गतकारणगतव्यवहारात्, एवं सूर्यसंयोगो दिवीतिप्रतीत्यवैलक्षण्यात् अस्माभिः पितृचरणसरसिजानुसरणम् । अपिसामर्थ्यासादित्यौगपद्यादिप्रत्ययेऽपि कालो विषयो नतुपाधिः, तथा चैतत्प्रत्ययविषयतया कालसिद्धिरिति भाष्यार्थः । अत्रापि विषयान्तरेणान्यथासिद्धिं वारयति तेषामिति । घटादिषु रूपधानीय(?)मित्यादिप्रत्ययविलक्षणा हि युगपज्जात इत्यादिप्रत्यया उत्पाद्यन्ते, तत्र च निमित्तान्तरस्य विषयान्तरस्य रूपादेरसमवात् यन्निमित्तं यो विषयः स कालोविलक्षणे प्रत्ययोत्पत्तिस्तावत् प्रामाणिकी । सा च विषयतया कालव्यवस्थापयतीति भावः । एवं च उत्पत्तावित्यग्रे प्रामाणिक्यामित्यध्याहार्यम् । परार्थतामाह सर्वेति । उत्पत्तिराद्यक्षणसंबन्धः स्थितिः स्वप्रागभावध्वंसविरहः विनाशः प्रसिद्ध एव । यद्यपि उत्पत्तेः कालगर्भतया न जन्यत्वं तथापि स्वरूपसम्बन्धात्मके सम्बन्धे द्वितीयो भागः कालातिरिक्ततया जन्यत एव । स्थितिस्तु प्रागभावादिविरहस्य पटाद्यात्मतयाऽनन्यैव । आचार्यस्तूत्पत्तिरात्मलाभः स्थितिराविनाशात् क्रमवत्सहकारिसम्बन्धः । तत्रात्मलाभ आत्मस्वरूपं स्वरूपस्य च जन्यतोचितैव न तु यथाकथञ्चित् रूपा-

द्युत्पत्त्याधारत्वेनाद्यघट उत्पन्नो घटो सहकारिसम्बन्ध उत्पन्नोऽद्य वि-
नाश उत्पन्न इति व्यपदेशात् उत्पत्त्या आधारस्य च पूर्ववर्तिनः कार-
णत्वं दुर्वारमिति भावः । नातः क्षणे व्यभिचारः । क्षणादिव्यवहारः का-
लकृत एव इत्याह क्षणेति । कालोपाध्यनधिककालोपाधिः क्षणा-
पेक्षया न्यूनस्य कालोपाधेरभावात् , अन्यन्तु कालोपाधिः क्षणाद्य-
धिक एव, तल्लक्षणज्योतिःशास्त्रानुसारेणादेशोऽयमिति भावः । विशेष-
गुणशून्यतां बोधयितुं तद्गुणेषु सामान्यगुणानेव गणयति तस्येति ।
तत्र प्रमाणमाह द्रव्यत्वादेरित्यर्थः । आकाशवदस्यापि एकत्वमेवे-
त्याह कालेति । परत्वादिविशेषेण हि कालोऽनुमीयते स चैकैव
विभुनापपद्यत इति नानेकस्य तस्य सिद्धिरित्यर्थः । एकत्वव्यापक-
त्वात् एकपृथक्त्वसिद्धिरित्याह तदिति । कारणे कालाख्या इति वच-
नात् परममहत्परिमाणसिद्धिरित्याह कारण इति । कारणपरत्वात् का-
रणापरत्वाच्च परत्वापरत्वे इति सूत्रे कारणत्वात् परत्वापरत्वे लक्ष-
णया संयोगविशेषो सिद्ध्यत इति । अयमाशयः । कालपिण्डसयोगस्य
परत्वादिकारणतया काले संयोगसिद्धिरिति । तदिति । सत्याश्रये वि-
भागस्यैव संयोगनाशकत्वादित्यर्थः । धर्मिग्राहकमानेन लाघवसहका-
रिवशात् सिद्ध्यत् एकत्वं स्वव्यापकतया पृथक्त्वं व्यवस्थापयति ।
एकस्याल्पपरिमाणस्य चतुर्दशभुवनवर्तित्वादिकारणत्वानुपपत्त्या
तावन्निखिलमूर्तसंयोगसिद्धौ परममहत्परिमाणसिद्धिः । स्फटिकादौ
जपादियोगात् यथा नानात्वोपचारः तथा कालेऽपि इत्यर्थः । भवि-
ष्यदादिव्यवहारो हि द्वेधा क्वचिद्धर्मिणमादाय क्वचित् धर्म, पटो
भविष्यतीत्यत्र धर्मिणमादाय पटप्रागभावस्यैव सत्त्वात्, पटं भाव-
यिष्यति कुविन्द इत्यत्र धर्मिणः कुविन्दस्य सत्त्वेऽपि पटोत्पादनानु-
कूलव्यापारलक्षणतद्धर्मप्रागभाववस्थित्या भविष्यत्ताव्यवहारः ।
अत्र प्रागभावप्रतियोगित्वलक्षणं भविष्यत्वं तस्य कुविन्देऽभावेऽपि
व्यापारस्य भविष्यत्वात् भवति तत्र भविष्यत्त्वव्यवहारः । उत्पद्यते
पटः इत्यत्र न धर्मिणो वर्तमानता पटस्यासत्त्वात्, अत्रापि पट-
व्यापारस्य पटाजनकत्वात् पटोत्पत्तेः पूर्वमसत्त्वाच्च किन्तु
पटोत्पत्त्यनुगुणकुविन्दादिव्यापारस्य वर्तमानतया तत्र वर्त-
मानताव्यवहारः । एवं च क्वचित् तस्यैव वर्तमानता क्वचिद-
न्यस्य सत्त्वम् । यः तदीयोऽन्यदीयो वाऽनुभवः स्वविषयं स्मारयति ह-

त्यादौ त्वनुभवादिव्यापारवर्तमानतैव । अस्यात्मेत्यादौ तु धर्मिण एव वर्तमानता । अभूत् पट इत्यादौ पटसत्त्वऽपि पटोत्पादनानुकूलव्यापारतीतत्वव्यपदेशः । नष्टः पट इत्यादौ तु धर्मिन्नाशादेव । एवं च धर्मप्रभृतीनां प्रागभावादिप्रतियोगितया भविष्यदादित्वं तदुपलक्षितः कालो भविष्यदादिः । एवं चैतत्कृत एव काले त्रिविधो व्यवहारो न तु मुख्य इति तत्त्वम् । यत्र काले यस्य प्रागभावस्तत्र स भावो यस्य ध्वंसः सोऽनीतो य विद्यमानः स वर्तमानः । काले वर्तमानत्वादि-व्यवहारस्तुपाधिवर्तमानत्वादिकृतो, यथा मध्याह्नोऽस्तीति प्रातः कालोऽतीतः सायंकालो भविष्यतीति । अत्र मध्याह्नत्वादिप्रयोजकोपाधिसत्तादिभिरेव काले वर्तमानादिव्यवहारो, निरुपाधिस्तु नित्यं वर्तमान एवेति सारम् । अक्षरार्थस्तु प्रारम्भपदेन प्रागभावो गृह्यते क्रियापदेन व्यापारो अभिनिवृत्तिपदेन च सिद्धिवाचकेन प्रकृते धर्मो लक्ष्यते स्थितिनिरोधौ तु विद्यमानतानाशौ प्रसिद्धावेव । एवं च प्रागभावसहिताभ्यां व्यापारधर्मिणोः स्थितिनिरोधाभ्यां काले नानात्वव्यवहारः क्वचित् व्यापारप्रागभावादेः क्वचिद्धर्मप्रागभावादेर्भविष्यदादिव्यवहारः । सर्वकार्याणामिति तु नानात्वोपचार इत्यत्रान्वेति सर्वकार्यसम्बन्धी नानात्वोपचार इति तदर्थः । तथा च प्रागभावादिभिरुपाधिभिः घटादिसम्बन्धी काले भविष्यदादिव्यवहारः इति । यथा स्फटिकादौ लौहित्यादिप्रतीतिभ्रान्त्या तथा नात्रेत्याह पाचकवद्वेति समयः ॥

(व्यो०) इदानीमुद्देशवतः कालस्य लक्षणपरीक्षार्थं कालः परापरव्यतिकरयौगपद्यायौगपद्याचिरक्षिप्रप्रत्ययलिङ्ग इत्यादि प्रकरणम् ॥

अत्र च कालसद्भावप्रतिपादकमेव लिङ्गमितरस्माद्भेदकं भवतीति मन्यमानो लक्षणान्तरं नावोचत् । तथाहि-काल इतरस्माद्भेद्यते परापरव्यतिकरयौगपद्यायौगपद्याचिरक्षिप्रप्रत्ययलिङ्गत्वाद्यस्तु न भिद्यते न चासावुक्तलिङ्गो यथा क्षित्यादिः । न च तथा कालस्तस्माद्भेद्यत इति । व्यवहारो वा साध्यते विवादगोचरापन्नं द्रव्यं काल इति व्यवहर्तव्यम् परापरव्यतिकरादेर्लिङ्गत्वादिति । अथ प्रतिबन्धानुपलब्धेः कथमेतानि कालसद्भावे लिङ्गं भवन्ति । विशिष्टकार्यतया, विशिष्टं कार्यं विशिष्टात् कारणादुपपद्यमानं दृष्टम्, परापरव्यतिकरयौगपद्यायौगपद्याचिरक्षिप्रप्रत्ययाश्च विशिष्टं कार्यमिति विशि-

प्रकारणपूर्वकत्वं साध्यते तथाच परापरयोर्द्विककृतयोर्व्यतिकारवि-
पर्ययो गृह्यते । यत्र हि दिग्विवक्षयोत्पन्न परत्वं तत्रैवापरत्वं यत्रैवाप-
रत्वं तत्रैव परत्वमुत्पद्यमान दृष्टमित्यर्थान्तरञ्च । व्यवहर्तुनिमित्ताद्
व्यतिरेकं संभवतीति । तथा चाधमजातीये दिग्विवक्षया परस्मिन्
स्थविरपिण्डे वलीपलितादिसान्निध्यमपेक्षमाणस्य उत्कृष्टजातीयं
गुवानमवधिं कृत्वेतरस्मात्परो विप्रकृष्टोऽयमिति बुद्धिर्भवति, तामपे-
क्ष्य परेण कालप्रदेशेन योगात्परत्वमिति । स्थविर चावधिं कृत्वात्क-
ष्टजातीये यूनि परदिग्भागव्यवस्थितेऽपि रुद्धमश्रुकार्कश्यमपेक्षमा-
णस्य सन्निकृष्टा बुद्धिरुत्पद्यते । तामपेक्ष्यापरेण कालप्रदेशेन योगा-
दपरत्वस्योत्पत्तिरिति । अत्र द्विक्संपादितपरत्ववैलक्षण्यानन्तरेण
निमित्तम् । नापि निकृष्टजातीयतया जातिकृतं परत्वं संभवति । न च
क्षित्यादेरन्यतम निमित्त सामर्थ्यानवधारणात् । यस्तु शिष्यते स
काल इति । नन्वेकस्मिन्नेव दिने पाकजोत्पत्तिन्यायेन पिण्डयोः स-
मुत्पादात् कथं परत्वापरत्वम् ? उत्पत्तेः प्रभृत्यादित्यपरिवर्तनापेक्षया,
तथाहि-जन्मनः प्रभृत्येकस्य दित्यपरवर्तनानि भूयांसीति परत्वम्,
अन्यस्य चाल्पीयांसीत्यपरत्वम् । अथादित्यपरिवर्तनमेवास्तु किं
कालेनेति चेत् । न । युगपदादिप्रत्ययानुमेयत्वात् । न चादित्यपरिवर्तना-
देव युगपदादिप्रत्ययाः संभवन्तीति । एकास्मिन्नेवादित्यपरिवर्तने स-
र्वेषामनुत्पादात्, व्यपदेशाभावाच्च । तथाहि-युगपत्काल इति व्य-
पदेशो न युगपदादित्यपरिवर्तनम् इति । न च क्रियैव काल इति
वाच्यम् । युगपदादिप्रत्ययाभावप्रसङ्गात् । तथाहि-क्रियायाः
क्रियारूपतया विशेषाभ्युपगमादिति प्रत्ययाभावः परापरव्यतिकरा-
भावश्च । न च क्रिया काल इति प्रतीयते, यदि च कर्तृकर्मव्यति-
रिक्ता विशिष्टप्रत्ययसंपादिका क्रिया स्यात् सञ्ज्ञाभेदमात्रम् । अव्यति-
रेके तु विशिष्टप्रत्ययाभाव एवेत्यलं विस्तरेण ।

तथा युगपत्भावो योगपद्यम् । बहूनां कर्तृणां कार्य-
कारणं बहूनां कार्याणामात्मलाभ इति । तथाहि युगपदेते
कुर्वन्तीति कर्त्रालम्बनं ज्ञान युगपदेतानि कृतानीति कार्याल-
बनं च दृष्टम् । न चात्र कर्तृमात्रं कार्यमात्रं चालम्बनमतिप्र-
सङ्गात् । तथाहि यत्र क्रमेण कार्यं तत्रापि कर्तृकर्मणोः सञ्ज्ञावात् स्या-
देतद्विज्ञानम् । न चास्ति कतरस्माद्विशिष्टं कर्तारं कार्यं वाऽऽलम्ब्यो-

त्पद्यते विज्ञानमेतदिति ज्ञायते । यच्च तद्विशेषणं क्षित्यादिविलक्षणं स काल इति न यौगपद्यायौगपद्यक्रम इति । अयुगपदेते ब्रुवन्तीति कर्त्रालम्बनं ज्ञानमयुगपदेतत् कृतमिति कार्यालम्बनज्ञानम् । अत्रापि विशिष्टयोः कर्तृकर्मणोरालम्बनत्वात् क्षित्यादिविलक्षण निमित्तं वाच्यमिति कालासिद्धिः । तथैक एव कर्ता किञ्चित् कार्यं चिरेण करोति व्यासङ्गादनर्थित्वाद्वा किञ्चित् क्षिप्रम् तदर्थितया तत्र चिरेण कर्तुं क्षिप्रं कृतमिति प्रत्ययो विलक्षणत्वाद्विलक्षण करणमाक्षिपतीति । न च कार्यमेव निमित्तम् । तस्योभयत्र समानत्वात् । नापि कर्तैव तस्यापि साधारणत्वात् । न च निर्निमित्तं कदाचित् भावादतो विलक्षणेन निमित्तेन भवितव्यम् इत्यत आह-तेषां युगपदादिप्रत्ययानां विषयेषु कर्तृषु कार्येषु, किं विशिष्टानां पूर्वप्रत्ययविलक्षणानाम् । पूर्वप्रत्ययाः कर्तृकार्येषु तत्प्रत्ययास्तद्विलक्षणानामुत्पत्तावन्यस्य क्षित्यादिरूपस्य निमित्तस्यासम्भवाद्यान्नेमित्तं स काल इति । अथ कालस्यैकरूपतया विलक्षणप्रत्ययानामभावप्रसङ्ग एव । अथ क्रियावैलक्षण्याद्विलक्षणः कालस्तद्वैशिष्ट्याच्च प्रत्ययवैशिष्ट्यमिति चेत् । एवं तर्हि दुरुत्तरमितरेतराश्रयत्वम् । तथाहि-क्रियायाः क्रियारूपतया विशेषाभावात् कथं कालविशेषकत्वम् । अथ युगपत्क्रियाविशेषितो युगपत्कालस्तद्विशेषिता च युगपत्क्रियतीतरेतराश्रयत्वमेव । नैतदेवम् । निर्विकल्पिकायां सविदि परस्परव्यावृत्तक्रियास्वरूपावगमे सति तद्विशिष्टः कालस्तस्माच्च युगपदादिप्रत्यया इत्युपगमाग्निर्विकल्पकाच्च सविकल्पोत्पत्तिरिष्यते । यदि वा स्वरूपेणैव क्रियाया विशिष्टत्वं तत्सहकारी कालो युगपदादिप्रत्ययसंपादक इति । न चात्र विशेषणं कालः । किं तर्हि ? विशिष्टकार्योत्पत्तौ विशिष्टेन निमित्तेन भवितव्यमिति । अन्ये तु विशेषणत्वात् गृहीतस्य व्यापार इत्यनुमानादेः व्यापारानुपलब्धेः प्रमाणं च विनाऽसम्भवादिति कालस्य प्रत्यक्षतां ब्रुवते । तथाहि-विशेष्यज्ञानान्तरथानुपपत्त्या विशेषणे ज्ञानं कल्प्यते । तच्च प्रमाणान्तरव्यापारानुपलब्धेः प्रत्यक्षमेव । ननु सर्वेषामेव कारकाणां विशेष्यज्ञानोत्पत्तौ व्यापारविशेषेऽप्येकमेव विशेषणं नान्यदिति विशेषहेतुर्नास्तीति न स्वालम्बनज्ञानसहितस्य विशेष्यज्ञानोत्पत्तावेकस्यैव व्यापाराद्यमेवानुराग । स्वानुरक्तप्रत्ययजनकश्च विशेषणं नाकारार्पकं नापि स्वशब्दाभिलिप्यज्ञानजनकमसम्भवात् ।

न हि स्वाकार्गर्पकत्वं विशेषणस्य. आकारवादप्रतिषेधात् । नापि विशेषणशब्दाभिलष्यं विशेष्ये ज्ञान सम्भवति, पुरुषे दण्ड इति ज्ञानानुपपत्तेः । अथ दण्डस्यातिशयाधायकत्वानुपपत्तेर्विशेषणत्वाभावा इति चेन्न । विशेष्यज्ञानजनकत्वेनास्यैवातिशयत्वात् । तज्ज्ञानचक्षुःशय, तत्सद्भावे कार्यसद्भावात् । अथ विशेषणविशेष्ययोर्भिन्नज्ञानालम्बनत्वेन प्रमाणमस्तीति चेत्, तथाहि-विशेष्यज्ञानमुपपत्तेः पूर्वं विशेषणस्य न तद्रूपतां दर्शयति न क्रमेण प्रमाणमिति । न च विभिन्नज्ञानालम्बनत्वं विशेषणविशेष्यभावेन व्याप्तम् । नापि विशेषणविशेष्यभावः क्रमेणानुभूयथापि व्यभिचारात् । तथाहि-लिङ्गलिङ्गितो. विभिन्नज्ञानालम्बनत्वेऽपि न विशेषणविशेष्यभाव इति व्यभिचारः । न च क्रमे साध्ये विशेषणविशेष्यभावो हेतुः, साधारणत्वात्तस्य सपक्षान्वपक्षाभ्यां व्यावृत्तेरिति । तथापि भिन्नज्ञानालम्बनत्वे विशेषणावगण्ययोग्यनुमेयप्रतिपत्तेः प्रत्यक्षलक्षणत्वं स्यात् । तथा ह्यनुमानात् गृहीतं विशेषणमिन्द्रियार्थसन्निकर्षेण सह व्यापारान्न प्रत्यक्षत्वमग्रचक्षन्त्वभूतमिति तज्जनितानि प्रतिपत्तिरग्नितमानेष दश इति प्रत्यक्षफला स्यात् । न चाग्नेर्निगाधारस्य पूर्वमनुमानं सम्भवति । तथापि रण्यनुमीयमानोऽग्नित्वविशिष्टः प्रतीयत इति पूर्वमग्निव्यवृत्तम् । तत्राप्याग्निविशेषणमित्यन्योन्याश्रयत्वम् । अथाग्निो समवायोऽग्निव्यवृत्तस्य विशेषणम् । तत्राप्याग्निव्यवृत्तमग्निर्वा विशेषणमिति तदेव दूषणमग्नौविशिष्टस्य सर्वत्र सद्भावात् विशेषकत्वानुपपत्तिः । अथ पर्वतोऽग्नेर्विशेषणम् । तत्रापि पर्वतत्वं तत्र च समवायो विशेषणमिति पूर्ववद्दूषणम् । अथाग्निसंयोगः पर्वतस्याग्नेश्च विशेषणम् तस्यापि स्याग्नितो नयोगपि संयोग इति पूर्वदोषप्रसङ्गः । तस्मादनुमान प्रमाणकुर्वता विशेषणविशेष्यालम्बनमेकविज्ञानमभ्युपेयम् । एवञ्च धूमविशिष्टस्य पर्वतस्योपलभादाग्निविशिष्टे प्रतिपत्तिर्भवति । अथैकज्ञानालम्बनयोरङ्गुल्योरिवैकज्ञानालम्बनपक्षे कथं विशेषणविशेष्यभावः प्रधानोपसर्जनभावेन स एव कस्मादिति चेत् । विभिन्नज्ञानालम्बनत्वेऽपि समानम् । तथाहीदं विशेषणमिदं विशेष्यमिति विभिन्नज्ञानालम्बनत्वाविशेषे कथं नियमः । प्रधानोपसर्जनभावादिति चेत् । इष्टम् । तदेकज्ञानालम्बनत्वेऽपीति दोषाभावात् । अथैकश्चायं विशेषणविशेष्यभावो न धर्मपदार्थान्तर्गतः तद्व्यतिरेकप्र

निषेधात् । नापि द्रव्यादिपदार्थान्तरगतः । षट्सूपलम्भात् इति । नहि द्रव्यादीनामन्यतमः षट्सूपलभ्यत इति । अथ विशिष्टप्रत्ययहेतुरदृष्टो विशेषणविशेष्यभाव इति चेत् । तस्य चैकतायामिदं विशेषणमिदं विशेष्यमिति व्यवस्थानुपपत्तिः । विशेषणविशेष्यत्वस्यैकत्वादिति । तथाहि यदेव विशेषणत्वं तदेव विशेष्यत्वमित्येकस्य पुरुषस्यैकस्मिन्नेव काले तदेव विशेषणविशेष्य चेति स्यात् । न चेत्तदस्ति । तस्माद्विशिष्टादृष्टो न विशेषणविशेष्यभावः । अथ नैको दृष्टो विशेषणविशेष्यप्रतिनियतः तथापि विशेषणविशेष्यभावो न स्यात् । अतो यथासम्भव विशेषणविशेष्यभावो ग्राह्यः क्वचित्संयोगः क्वचित् समवाय इति । तथा चाभोक्तपि विशेष्यचक्षुरादिसम्बन्ध एव विशेषणविशेष्यभावस्तेन सता च विशिष्टप्रत्ययजननात् । न चादृष्टस्यान्यत्र कारणं निषिध्यते । सकलकार्येषु साधारणत्वात् । नाप्यदृष्टो दृष्टकारणम् प्रत्याचष्टे । शरीरादिरप्यभावप्रसङ्गात् । तथाहि-सुखादिसंपादकोऽदृष्ट एवास्त्वलं शरीरादिपरिकल्पनयेति । अथादृष्टमज्ञावेऽपि शरीरादयो दृष्टत्वादभ्युपगम्यन्ते । तर्हि विशेष्यचक्षुरादिसम्बन्ध एव दृष्टत्वाद्विशेषणविशेष्यभावोऽभ्युपगन्तव्यः । अथ विशेषणे तस्यादृष्टेः कथं तज्ज्ञाव इति चेत् । नादृष्टवद् व्यापारोपेक्षया तदनुत्तिन्वात् । अथैकज्ञानालम्बनत्वे सुरभि द्रव्यमिति । विभिन्नेन्द्रियग्राह्ययोर्विशेषणविशेष्यभावो न स्यात् । नहि विभिन्नेन्द्रियग्राह्ययोर्विशेषणविशेष्यभावो न स्यात् । नहि विभिन्नेन्द्रियग्राह्ययोर्विशेषणविशेष्यभावो न स्यात् । न विशेषणविशेष्ययोर्विशेष्यज्ञानालम्बनत्वे बाधकोपपत्तरनुसन्धानज्ञानमेतत् । तथाहि-प्राणन गन्धमुपलभ्य चक्षुषा स्पर्शने न वा द्रव्यं पश्चान्मनसाऽनुगम्यते-सुरभि द्रव्यमिति । न च सर्वविशेष्यज्ञानमनुसन्धानज्ञानमिव प्राच्यम् । तत्र हि बाधकानुपपत्तेः । तथा विशेषणविशेष्ययोर्विशेष्यज्ञानालम्बनतायामेकदण्डनमहमद्राक्षमिति स्मरणं न स्यात् । तत्र ह्यनुभवानुरूपत्वात् । अथ पुरुषप्रत्ययसामानाधिकरण्याद्दण्डनप्राप्तयेत्यादिप्रयोगेषु पुरुषस्यैकक्रियासम्बन्धात् तदालम्बनमेव विशेष्यज्ञानमिति चेत् । न पुरुषस्य विशेष्यतया प्राधान्यात् । क्रियासम्बन्धः सामानाधिकरण्यं चाप्यद्यत एवेत्यलमिति विस्तरेण ।

अन्यं त्वेकज्ञानालम्बनत्वे विशेषणविशेष्यभावो न स्यात् । तयोः करणकर्मरूपत्वादिति मन्यन्ते । तथाहि विशिष्यते अने-

नेति विशेषणं करणम् । विशिष्यत इति विशिष्यं कर्म । तच्चैकज्ञानालम्बनतायां न स्यात् उभयोः कर्मत्वादिति । नाप्यज्ञानव्यापारे सहकारित्वाविशेषाच्चक्षुरादिभ्यो विशेषः स्यादिति तज्ज्ञानं कल्प्यते । यदि च दण्डत्वविशिष्टो दण्डः पुरुषस्य विशेषणमिष्येत तस्याप्यन्यदित्यनवस्था । दण्डश्चेदण्डत्वस्य विशेषणमितरेतराश्रयत्वं च स्यादिति विशिष्यज्ञानाभावप्रसङ्गः । अस्मिन् च विशिष्यज्ञानमिति तदन्यधानुपपत्त्या विशेषणज्ञानमात्रं ज्ञायते । यच्चैद् विशिष्यज्ञानमुत्पत्तेः पूर्वं विशेषणस्यानन्तरूपतां दर्शयतीत्युक्तम् । तत्र कस्य विशेषणरूपतां विचार्यम् । नहि दण्डे दण्डत्वादिवद्विशेषणरूपता प्रतिभाति । अथ स्वानुरक्तप्रत्ययजनकत्वं विशेषणत्वम् । तच्च यदि स्यालम्बनज्ञानसाहितस्य विशिष्यज्ञानजनकत्वमभ्युपगम्ययाच्यते । न चैकविज्ञानालम्बनत्वेऽनुरागार्थं पश्यामः, तच्छब्दाभिलष्यत्वादेः प्रतीयेयात् । नापि क्रमो विशेषणविशिष्यभावहेतुर्नभ्युपगमात् । विशिष्यज्ञानं तु विशेषणज्ञानं दर्शयत्येव । अन्यथा हि नद्विशिष्टतायोगात् । यच्चैदमनुमानादप्रतिपत्तेः प्रत्यक्षफलकत्वमिति । तच्चासत् । बाधकसद्भावेनैकज्ञानालम्बनत्वाभ्युपगमात् । न च सर्वत्र बाधकमस्तीति । अन्ये तु धूमोपलम्भानन्तरमग्न्यनुमाने सत्याग्निः तदप्यपर्वत इति ज्ञानं प्रत्यक्षफलमेषानि द्रवन्ते, अन्यथा ह्यर्थात्म्यपरोक्षयानिर्देशो न स्यात् । अत्र च साध्यं धर्मविशिष्टधर्मिणः साध्यत्व कथमेतत् साधनं स्यादिति वाच्यम् । यच्चैद् विशेषणविशिष्यभावः किमेकोऽनेको वेति । तत्रैकत्वाभ्युपगमेऽपि न विशेषणविशिष्ययोरव्यवस्था निमित्तान्तरस्यासाधारणस्य सद्भावात् । तथाहि विशेषणं स्वानुरक्तप्रत्ययोत्पादकत्वेनेत्युक्तम् । विशिष्य तु विशिष्यज्ञानविषयत्वेन, विशेषणविशिष्यभावस्तु परं विशिष्यज्ञानोत्पत्ता सहकारी न पुनरव्यवस्थाकारणमिति । न च संयोगसमवायायैव विशेषणविशिष्यभावः । तयोः समवाये अभावे वाऽभावत् । अत्रापि विशिष्येन्द्रियसम्बन्धोऽस्तीति चेन्न । तस्य विशेषणावृत्तित्वात् । नाप्यदृष्टवद्वापारापेक्षया तदवृत्तित्वं संयोगसमवाययोरन्यत्रानुपलब्धेः । तथाहि-संयोगसमवाययोर्यदि व्यापारापेक्षया विशेषणवृत्तित्वमिष्येत । विशिष्यसम्बन्धं वेनाऽभावसमवाययोर्ग्रहणम् स्यात्, यत्र हि तयोर्वृत्तिस्तत्रैव

ग्रहणजनकत्वोपलब्धेः । अदृष्टस्य त्वात्मसम्भवेनम्यापि सकलकार्यो-
त्पत्तौ साधारणत्वात् । संयोगादिसद्भावे तदभावे च केवलस्य व्या-
पारोऽभ्युपगम्यत एव । स चोभयत्र व्यापारापेक्षया सम्बद्ध इव स-
म्बद्धो न परमार्थतः । न चोपचरितस्येन्द्रियासहकारित्वम्, अपरोक्ष-
ज्ञानस्यान्यथासम्भवेन तद्भावसिद्धेः । दृष्टञ्च श्रोत्रान्यापचरितम्यापि
शब्दज्ञानसहकारित्वमिति । यत्चेदं सुरभि द्रव्यमित्याद्यनुसन्धान-
ज्ञानमित्युक्तम् । तदसत् । अन्यत्राप्येवंप्रसङ्गात् । न चात्र विभक्तज्ञा-
नालम्बनत्वे किञ्चिद्वाधकमस्तीति तदेवाभ्युपेयम् । नापि दण्डित-
महमद्राक्षमिति स्मरणानुपपत्तिः । विशेषणज्ञानजनितसंस्कारस्य
विशेष्यज्ञानसहकारिणः संस्कारारम्भेणापि तद्भावात् । यद्येदमेक-
ज्ञानालम्बनत्वेऽपि विशेष्यस्य प्राधान्यात् क्रियासम्बन्धः सामाना-
धिकरण्यं च घटत इति । तन्न । प्राधान्यस्यैव विचार्यत्वात् । एक-
ज्ञानालम्बनतायां हि किं कृतं प्राधान्यमिति चिन्त्यम् । सामाना-
धिकरण्यं त्वेकज्ञानालम्बनत्वाविशेषे पुरुषप्रत्ययेन न च दण्डप्रत्यये
नेति विशेषणहेत्वाभावः । अथ विभिन्नविशेषणनिमित्तयोरैक-
स्मिन्नर्थे वृत्तेः सामानाधिकरण्यम् । दण्डीतिप्रत्यये दण्डा विशेषण
पुरुष इति । न चैव दण्डस्य विशेषणत्वेऽन्याद्विशेषणमस्तीति सामा-
नाधिकरण्यम् । नैतदवमनेकस्य प्रमेयस्य प्रतिभासाभ्युपगमात् । त-
थाहि न दण्डीति ज्ञाने दण्डत्वाद्यपि प्रमेय प्रतिभासत इत्यभ्युपगमे
कथं न सामानाधिकरण्यम् । तथा सूत्रव्याख्यानश्च । समवर्त्यनः ईव-
त्याच्छ्रुत्यवुद्धेशच्छ्रुते बुद्धिस्तत्कार्यकारणभूते कार्यकारणस्वभावे
इति । न पुनर्भूतानिधानमुपमायां मुख्यं बाधकानुपपत्तेः, ना-
पि प्रमेयविशेषादेव प्रत्ययविशेषः सहकारदेव लक्षण्येनापि भावात् ।
नन्वेवं तर्हि विशेषणवत् सम्बन्धेऽपि ज्ञान कल्पनीयम् । तच्च तदनुरा-
गस्याप्रतिभासेन चक्षुरादेवदृष्टीतस्यापि व्यापाराभ्युपगमात् ।
नाप्यभेदोपचाराद्विशेषणविशेष्यभावः । पुरुषो दण्ड इति ज्ञानानु-
पपत्तेः । अथ विशेषण विशेष्यञ्च सम्बन्धं लौकिकीं स्थितिं गृहीत्वा
सङ्कलयैव तथा प्रत्येति नान्यथेति सङ्कलनाज्ञानमिति चेत् । नैनद्यु-
क्तम् । एतावतो ज्ञानकलापस्य सद्भावे प्रमाणभावात् । तथाहि--परं
विशेष्यज्ञानमुत्पद्यमानं दृष्टम् । तच्चान्यथा न घटत इति विशेषणेऽपि
ज्ञानं लुप्तम् न पुनर्ज्ञानान्तरसद्भावे प्रमाणमस्तीति । न चेदं निर्विषय

कल्पनाज्ञानमर्थान्वयव्यतिरेकानुविधानात्, बाधकानुपपत्तेश्च । तदेवं गृहीतस्य विशेषणस्य विशेष्यज्ञानजनकत्वाल्लिङ्गादिव्यापारानुपलब्धेश्च प्रत्यक्षत्व कालस्येति । सत्यम् । तथैकज्ञानालम्बनत्वेऽपि युगपदादिप्रत्ययान कालस्य लिङ्गम् । तस्यापि विशेषणतया लम्बनत्वात् । अमीषाञ्चेन्द्रियानुविधानेन प्रत्यक्षफलत्वादित्यलम् ।

सर्वकार्याणामुत्पत्तौ कारणत्वं प्रतिज्ञातमाह—सर्वकार्याणामुत्पत्तिस्थितिविनाशहेतुरिति । उत्पत्तिरात्मलाभो भावानां, स्थितिः क्रमभाव्यनेककार्यकर्तृत्वं, विनाशः प्रध्वंसस्तेषां कारणमिति । अत्र तु यद्यपि सर्वकार्याणां हेतुरित्युक्ते सर्वमेतदलभ्यते तथाप्यवान्तरविशेषापेक्षया भेदकथनम् । अथ तेषां हेतुः काल इति कथं ज्ञायते इत्याह—तद्रूपपदंशादिति । तथा इत्युत्पत्तौ कालेन व्यपदेशा मध्याह्ने उत्पन्नोऽपराह्णे उत्पन्न इति । स्थितौ च मध्याह्ने यावत् स्थितोऽपराह्णश्चेति । विनाशे तु प्रातर्विनष्टो वर्षान्ते विनष्ट इत्यादि । कारणेन तु कार्यस्य व्यपदेशो यथा चाक्षुषं विज्ञान मानसं विज्ञानमिति । अथ करणेनापि व्यपदेशः सम्भवत्येव—मूर्ताः परमाणवो दण्डी पुरुष इति । सत्यम् । तथापि सम्बन्धे सति व्यपदेशोपलब्धेः, न चान्यः सम्बन्धोऽत्र सम्भवतीति कार्यकारणभावो ज्ञायते । अथान्ति संयोगो, न गुणकर्मादेरव्यपदेश्यताप्रसङ्गात् । अस्ति च तत्रापि व्यपदेशः पूर्वाह्णं शब्दः नद्योत्क्षेपणमित्यादि । अथायं व्यपदेशः सयुक्तसमवायान् भविष्यतीति । नाभाव तद्भावप्रसङ्गात् । अतः कार्यकारणभाव एव सम्बन्धोऽभ्युपेयः । तस्य हि व्यापकत्वादिति । तथा नियत एव काले कुमुमादेः कार्यस्योपलम्भो न कालान्तर इत्यन्वयव्यतिरेकाभ्यां तस्य कारणत्वं विज्ञायते । तथाहि वसन्तसमय एव पाटलादि कुसुमानामुद्भवो न कालान्तर इत्येवं कार्यान्तरेष्वप्युच्यते । तथा प्रसवकालमपक्षत इति व्यवहारात् कारणत्वं कालस्य । तथाहि—सहकारिण्यपेक्षोपलब्धेः कालस्य सहकारितामन्तरेण प्रसूतावयं व्यवहारो न स्यात् । तथा न परं युगपदादिप्रत्ययहेतुः, क्षणलवनिमेषकाष्ठाकलामुहूर्तयामाहोरात्रार्धमासमासर्त्तव्यनसम्बत्सरयुगकल्पमन्वन्तरप्रलयमहाप्रलयव्यवहारहेतुश्चेति । तथाहि—परमाणोश्चावरुद्धनभोदेशत्यागोपलक्षितः कालः क्षणः । तद्वयं लवः । प्रोक्तनिमेषश्च लवद्वयम् । काष्ठा निमेषाः पञ्चदश चेह

प्रकीर्तिताः । त्रिंशत् काष्ठा काला प्रोक्ता कला त्रिंशन्मुहूर्तकः । इत्येव
मासादेरपि लक्षण पुराणप्रसिद्धं ग्राह्यमिति । स चायं क्षणादिव्य
वहारो विशिष्टनिमित्तमाक्षिपति । नचान्यत् निमित्तं सम्भवतीति क्रि
यादेः प्रतिषेधादिति कालसद्भावसिद्धिः । तस्य समवायित्वगुणत्वप्र-
तिपादनार्थं तस्यैव गुणाः संख्यापरिमाणपृथक्त्वसंयोगविभागा इति
वाच्यम् । अत्र केषांचिदुत्पत्तां समवायिकारणमेतैर्गुणैर्गुणवान्
काल इति । अथ द्रव्यत्वादेव संख्यासद्भावसिद्धौ किमेकोऽनेको
वेति संशये तन्निरासायाह—काललिङ्गाविशेषादेकत्वं सिद्ध-
मिति । कालस्य र्याल्लङ्ग युगपदादिप्रत्ययरूपं तदविशिष्टमिति
नानात्वाप्रतिपादकत्वम् । ननु चासिद्धमेतद्युगपदादिप्रत्ययानां
परस्परं विशिष्टत्वात् न च कार्यवैलक्षण्यं कारणवैलक्षण्यं विना
भवतीति नानात्वमेव न्याय्यम् । सत्यम् । कार्यवैलक्षण्या-
द्विज्ञायत एव सामग्रीवैलक्षण्यम् । तच्च सदकार्यन्तरानुप्रवेशेनापि
घटत इति कथं कालस्य नानात्वम् । उक्तञ्चात्र विशिष्टक्रियाप-
चितस्य विशिष्टप्रत्ययजनकत्वमिति । न चैवं परमाणुनां चानुर्विध्यं
व्याहन्यत इति पूर्ववद्वाच्यम् । तदेवं नानात्वे प्रमाणाभावाद्द्रव्यस्य
च सङ्ख्येयत्वादित्येकत्वं सिद्धम् । तथा तदनुविधानात् पृथक्त्व-
मिति । तेनैकत्वेनानुविधानं साहचर्याद्यत्र हेतुत्वं तत्रावश्यमेकपृथ-
कत्वं भविष्यतीति । न चैवं परिमाणविशेषणसाहचर्यमस्तीति ज्ञा-
नार्थं क्रमातिक्रमेण पृथक्त्वनिरूपणमिति । तथा कारणे काल इति
वचनात् परममहत्परिमाणमिति । युगपदादिप्रत्ययानां कारणे का-
लाख्येति सूत्रं दर्शयति । तथाहि— युगपदादिप्रत्ययानां कारणे काल
इत्याख्या सञ्ज्ञेति ते च प्रत्ययाः सर्वत्र भवन्तीति व्यापकत्वं काल-
स्य । तस्माच्च परममहत्त्वमिति । यदि चाणुपरिमाणानधिकरणत्वे
सति नित्यद्रव्यत्वात्परममहत्त्वमिति पूर्ववद् वाच्यम् । तथा कारण-
परत्वादिवचनात् संयोग इति कारणपरत्वात्—कारणापरत्वाच्च कार्यं
परत्वापरत्वे इति सूत्रं दर्शयति । कारणपरत्वं हि कालपिण्डसंयोगः
परत्वोत्पादकत्वादुपचारेण विवक्षित इति वक्ष्यामः परत्वपरीक्षायाम् ।
तद्विनाशकत्वाद्विभाग इति । तस्य हि संयोगस्य कृतकत्वादवश्यं वि-
नाशेन भवितव्यम् । स च सर्वत्राश्रयविनाशाभावाद्विभागादेव वि-
नश्यतीति विभागः सिद्ध इति । अथ कालस्य कथं द्रव्यत्वं नित्य-

त्व चेत्याह तस्याकाशवद्द्रव्यत्वनित्यत्वे सिद्धे इति । तथाहि गुण
वत्त्वादानाश्रितत्वाच्च द्रव्यं कालः । समानासमानजातीयकारणास-
म्भवाच्चाकार्यत्वन नित्य इत्यतिदेशार्थः । ननु चात्र कालस्यै
कतायां वर्तमानादिव्यवहारः कथं स्यादित्याह काललिङ्गा
विशेषादञ्जसैकत्वपीत्यादि । यद्यपि काललिङ्गाविशेषादञ्जसा मुख्यया
वृत्त्यैकत्वं सिद्धम् । तथापि सवकार्याणां प्रारंभश्च क्रियाभिनिर्वृत्तिश्च
स्थितिश्च निरोधश्चेति तथोक्तास्त एवोपाधयः तदुभेदानानात्व-
मिति । तथा च प्रारम्भक्रियोपलक्षितोऽनागतः कालः अभिनिर्वृ-
त्तिरात्मलाभः तदुपलक्षितश्च वर्तमानः तथा स्थितिः क्रमभाव्यनेक-
कार्यकृत्त्वं तदुपलक्षितोऽपि वर्तमान एव तस्य यावद्वस्तुसद्भावः
व्याप्यत्वाद्यावाद्भवर्त्तने वस्तु तावद्वर्तमान इति । तथा निरोधो वि-
नाशः तदुपलक्षितश्चातीत इति । अथ कथं नानात्वमुपचर्यते इत्याह
मणिवत् पाचकवद्वेति । यथा मणेः स्वरूपापरित्यागेनैवापाधिभेदादुप-
चर्यते नानात्व पीतो रक्त इति । तद्वदिहापि भिन्नक्रियोपाधिवशा
द्वर्तमानादिभेद इति । यथा वा स्वरूपापरित्यागेनैव पुरुषस्य नानाक्रि-
यावशात् पाचकादिभेदस्तद्वदिहापीति । वास्तवं हि भेदबाधकोप-
पत्तेः । तथाहि यदि वर्तमानादेर्वास्तवो भेदः व्यापकत्वं च स्यात् ।
एकस्य वस्तुनोऽनककालसम्बन्धादव्यपदेश्यता प्रसज्यते । न हि वर्त-
मानेन व्यपदेशः । अतीतानागताभ्यामपि सम्बन्धात्, नाप्यतीतेने-
तराभ्यामपि सम्बन्धादव्यापकत्वम् । तर्हि नानेकस्य पुरुषस्यैकस्मिन्नेव
देशे अतीतानागतवर्तमानप्रत्ययाः प्राप्नुवन्ति । ते तथा दृष्टास्तथा
चैकस्य विद्यमानक्रियोपलम्भोदकस्मिन्नेव देशे वर्तमानप्रत्ययस्तत्रैवा-
न्यस्य क्रियोपरमादतीतप्रत्ययोऽन्यस्य चोत्पद्यमानक्रियोपलम्भाद-
नागत इति क्रियावशादेव नानाप्रत्ययजनकत्वं पुनर्वास्तवोऽस्य भेद
इति स्थितम् ॥

इति कालः ॥

(भा०) दिक् पूर्वापरादिप्रत्ययलिङ्गा । मूर्तद्रव्य-
मवधिं कृत्वा मूर्तेष्वेव द्रव्येष्वेतस्मादिदं पूर्वेण दक्षि-
णेन पश्चिमेनोत्तरेण पूर्वदक्षिणेन दक्षिणापरेण अप-

रोत्तरेण उत्तरपूर्वेण चाग्रस्तादुपरिष्ठाच्चेति दश प्रत्यया यतो भवन्ति सा दिगिति ॥

तस्यास्तु गुणाः संख्यापरिमाणपृथक्त्वसंयोगवि-
भागाः । कालवदेते मिद्धाः । दिगलिङ्गाविशेषादञ्जसै-
कत्वेऽपि दिशः परममहर्षिभिः श्रुतिस्मृतिलोकव्य-
वहारार्थं मेरुं प्रदक्षिणमावर्त्तमानस्य भगवतः सवि-
तुर्ये संयोगविशेषास्तेषां लोकपालपरिगृहीतदिक्प्रदंशा-
नामन्वर्थाः प्राच्यादिभेदेन दशविधाः सञ्ज्ञाः कृताः,
ततो भक्त्या दश दिशः मिद्धाः । तासामेव देवता-
परिग्रहात् पुनर्दश सञ्ज्ञा भवन्ति—‘माहेन्द्नी वैश्व-
नरी याम्या नैर्ऋती वारुणी वायव्या कौबेरी ऐशानी
ब्राह्मी नागी चेति’ ॥

(मू०) दिशमाह दिगिति । लिङ्ग प्रमाणं, पूर्वापरादिप्रत्यय
एव तत्र तादृशप्रमाणमित्यर्थः । एतादृशप्रत्ययस्य जनकत्वेन
दिक् मिध्यतीत्यर्थः । तदेव विशदयति मूर्तद्रव्यमिति । अमूर्त
द्रव्यस्य पूर्वादिप्रत्ययावधित्वं पूर्वादिप्रत्ययविषयत्वं च न दृष्ट-
मित्यत उभयत्र मूर्तत्वम् । काले पूर्वापरादिव्यवहारस्त्वतीतत्वा-
द्यौपाधिक एवेति बोध्यम् ! पूर्वेणेत्यादिक स्वार्थिकेण प्रत्ययान्तम्,
पाणिनिमते तु स्वमते स्वार्थिकतृतीयान्तम् । इदं पूर्वमित्यादिरर्थः ।
अन्यनिमित्तासंभवादिति । पूर्वस्यां दिशीत्येवमेव व्यवहारः, न च
दिशोऽन्यत्तन्निमित्तं भवितुमर्हति कालो यदि तन्निमित्तं तदा पूर्वकाल
इत्यादिरेव व्यवहारः, पूर्वदिग्वर्तिनि वर्तमानवस्तुन्यपि सत्त्वात् ।
द्रव्यत्वेन तत्र संख्यादिगुणपंचकमाह तस्यास्त्विति कालवदेत इति ।
यथा काललिङ्गकालिकपरत्वापरत्वाविशेषात् कालस्यैकत्वं तथा
दिग्लिङ्गदैशिकपरत्वापरत्वाविशेषादिशोऽप्येकत्वमित्यर्थः । तथाहि

एकदेशमधिकृत्य कश्चिदपूर्वः कश्चिदपर इति प्रतीत्या पूर्वापरयोर्वस्तुनोः परत्वापरत्वे त्रिषयीक्रियेते । अन्तरा बहुतरसंयुक्तसंयोगाल्पतरसंयुक्तसंयोगज्ञानं च तथोरूपादकम् । तयोरसमवायिकारणानि च ते संयोगाः परापरवस्तुनोः प्रत्यासत्त्यभावादनुपपन्नाः, अतः प्रत्यासत्तिघटिका दिकल्पते । तस्याश्च समस्तपरापरप्रत्यासत्तिघटकत्वमविशिष्टमत एकत्वमेव दिश इत्यर्थः । दिग्लिङ्गकल्प्यमानदिशोऽविशेषण दिग्लिङ्गस्याविशेषः । यथा काले एकत्वानुविधानान्पृथक्त्वं तथा दिश्यपि । पूर्वदर्शितसूत्रात् यथा कालं परममहत्त्वं तथा दिश्यपि । यथा पूर्वदर्शिनापरसूत्रात् काले संयोगस्तथा दिश्यपि । यथा काले तद्विनाशकत्वाद्विभागस्तथा दिश्यपीत्यर्थः ।

ननु यदि दिगेकैव तदा कथं प्राच्यादयो दश दिश इति व्यवहार इत्यत आह दिग्लिङ्गाविशेषादिति । दिग्लिङ्गाविशेषो व्याख्यात एव । तस्मादञ्जमा दिश एकत्वे सिद्धेऽपि परममहर्षिभिर्मरीच्याद्यैः प्राच्यादिभेदेन दशविधा दिशः संज्ञाः कृता इत्यर्थः । किमर्थमित्यत आह श्रुतिस्मृतिलोकव्यवहारार्थमिति । 'प्राचीप्लवने देशे यजंते'ति 'न प्रतीचीशिराः शयीत' इति श्रौतो व्यवहारः । 'आयुष्यं प्राङ्मुखो भुंक्ते' इति स्मार्तः । 'दक्षिणेन याही'त्यादिहिं लौकिकव्यवहारस्तदर्थमित्यर्थः । ताः संज्ञाः किं पारिभाषिक्यः किं वा नेत्यत आह अन्यर्था इति । अन्येषामनुगतस्वार्था अन्येषां सम्बन्धस्वार्था इत्यर्थः । स्वार्थो हि दिशाऽन्येषां सम्बन्ध इत्यन्वर्थाः प्राच्यादिसंज्ञा इत्यर्थः । केषां सम्बन्धस्वार्था इत्यत्राह भगवतः सत्त्वितुरिति । लोकपालपण्डितीतेति । सुमेरुं पर्वतं प्रदक्षिणं यथास्यात्तथा आनर्तमानस्यावर्तयतो(१) भगवतः सत्त्वितुर्ये संयोगविशेषाः पूर्वाचलोपरिभागावज्जिह्वा

(१) वक्ष्यत इति पाठान्तरम् ।

आकाशमयोगविशेषास्तेषामिन्द्रादिलोकपालपरिगृहीतादिदेशानां च सम्बन्धस्वार्थाः संज्ञा इत्यर्थः । दिग्देशानामित्यत्र चार्थः पूरणीयः । तथाचैकस्या एव दिशस्तादृशरविसंयोगतादृश-दिग्देशौपाधिकयो दश संज्ञा इत्यर्थः । प्राच्यादिभेदेनेति । प्राच्यवाचीप्रतीच्यादिभेदेन भिन्नाः संज्ञा इत्यर्थः । प्रथमम-त्राञ्चति सूर्य इति प्राची । अवाक् तदनन्तरमत्राञ्चति सूर्य इति अवाची । प्रतीपमत्राञ्चति इति प्रतीचीत्यादि यथाकथञ्चिद-नुगतार्थता बाध्या । नक्षत्रमण्डलापेक्षया यतः पृथिवी सा दिग्धः । पृथिव्यपेक्षया नक्षत्रमण्डलं यतः सा दिगूर्ध्वा इति बाध्यम् । अवान्तरांर्ध्वाधोव्यवहारश्च वह्निज्वाला यत्र याति तदूर्ध्वं गुरुद्रव्यं यत्र पतति तदध इत्येवं रीत्या । ननु सूर्यसंयोगवशाल्लोकपा-लपरिगृहीतदिग्देशवशाच्च दिशां भेदेन संज्ञादशकं प्रमत्तमित्यत आह अतो भक्त्येति । अभक्त्याऽभेदेन तद्देशदिशां भेदापरिश्रहेण दशविधाः संज्ञा इत्यर्थः । तामामेवेति । उपाधिभेदेन भिन्नत्वेन व्यवहियमाणानां तासां दिशामेवेत्यर्थः ॥

(से०) अथावसरसङ्ख्या दिशमुपदिशति दिगिति । पूर्वापरा-दिप्रत्ययालङ्कतामेव स्फोरयति मूर्तेति । ईदृशि प्रत्यये विभुनो द्रव्य-स्यावध्यवधिमङ्गावोऽस्ति इत्यत्र मूर्तेपदं न ह्याकाशात् घटः पूर्वेणति स-म्भवति घटस्थलेऽप्याकाशसत्त्वात् अत एव न घटाकादाशः पूर्वेणति । नन्वाकाशात् घटः पूर्वेणति मा भवतु व्यापकतया तदवधिकपूर्वस्या सम्भवात्, व्यापकतयैव तु घटावधिकपूर्वभागेऽपि सत्तया घटाकाशः पूर्वेणति प्रत्यये किमपूर्वं तथाच किमिति चेत्, आकाशस्य व्याप-कतया तदवधिकपूर्वदेशमात्रावस्थित्यभावाभिमायेण तथाभिधानात् इदं पूर्वेणैतस्मादित्यादीदं पूर्वमित्याद्यर्थे । ननु परिशेषं विना कथ-दिक् सिद्धरत आह अन्येति । आद्यो भास्वत्संयोग इह निमित्त इदम-स्मात्प्रथमादित्यसंयोगसिद्धमित्यर्थकत्वात् । न च प्रथमादित्यसंयोगो अन्यत्र घटादौ साक्षात्सम्बन्धेन सम्भवति स्वरूपसम्बन्धस्तु सम्ब-

न्धान्तरात् संभवति, परंपरस्सम्बन्धघटकस्तु न पृथिव्यादिः पृथिव्या-
द्यसम्बद्धेऽपि पतत्रिप्रभृतौ पूर्वापरादिप्रत्ययप्रागभावाद्काशात्मनो-
स्त्वितिप्रसङ्गभयादेष ततो व्यावृत्तौ, कालस्तु न परधर्ममात्रोपनायको-
ऽतिप्रसङ्गात् । क्रियासंयोगयोस्तु नैको येन क्रियामात्रोपनायकतया सि-
द्धस्य कालस्य संयोगोपनायकत्व स्यात्, तस्मात् कालः क्रियामा-
त्रोपनायकतयैव सिद्ध इति संयोगोपनायकमन्यत्कल्पनीयम् । किञ्च
कालोपनयेन सर्वप्रमातृसाधारणो व्यवहारस्तन्यते वर्तमानादेः स-
र्वान् प्रति समानत्वात्, असौ तु व्यवहारो न प्रमातृमात्रसाधारणो-
ऽस्माकं प्राच्या अन्येषां प्रतीचीत्वात्, तस्मादसाधारणव्यवहारनि-
दानं द्रव्यान्तरमेव कल्पनीयम् । तदेव दिग् । नचोपाधिना संयोगेने-
वान्यथासिद्धिर्येनैव संयोगेनैकस्य प्राचीव्यवहारः तेनैवापरस्य प्रती-
चीव्यवहारेण संयोगस्य सर्वसाधारणत्वाद्विधु धर्मिप्राहकमानाद-
साधारणव्यापारोपहारप्रापकतया याति । न च कालाप्यसाधारणं
व्यवहारं कल्पयति अत्र मव्याहस्यान्यत्रार्द्धरात्रत्वादिति वाच्यम् ।
अत्र दिशोऽपि प्रयोजकत्वात् केवलकालकलितास्तु साधारण एव
वर्तमानादावसाधारण्यानिरीक्षणादित्याचार्याः ।

ननु इदमस्मात्पूर्वमित्यस्येदमस्मात्प्रथमादित्यसंयोगसिद्धमिति
नार्थः तथा प्रत्ययेऽवधिमनोऽभावे अवधिमानानुपपत्तेः । नचावधि-
भानं विनासौ प्रथमादित्यसंयोगसंयोगसम्बद्ध इति प्रत्ययो नोपप-
द्यते येन तादृशो विषयस्य सावधित्व स्यात् । नाप्येतदपेक्षयेदं प्रथ-
मादित्यसंयोगसन्निहितमित्यर्थः । तथा चावध्यवधिमद्भाव उपप-
द्यते इति वाच्यम् । अत्र प्रत्यय आदित्यसंयोगस्य घटे प्रत्ययेन स-
न्निधानमात्रप्रत्ययेनोपनायिका नापिक्षणाः । न चैतदपेक्षयेदमादित्य-
संयुक्तसंयोगालपीयस्त्ववदित्यर्थकत्वम् अस्मादिदं पूर्वमित्यस्य भूय-
स्त्वं तु प्रतीचीप्रत्ययमिति वाच्यम् । अत्र घटकानामेव पतत्रिस्फुरणेन
दिशो परिस्फुरणात्(?) तदपेक्षयेदं संयुक्तमयोगालपीयस्त्ववदितिवत् ।
अत्र हिमवत्संयुक्ताऽयं प्रदेशः तत्संयुक्तोऽयमित्यादिसंयुक्तसंयोगा-
लपीयस्त्वमधिकत्वे तु भूयस्त्वम् । किञ्च संयोगस्य साधारणत्वमुक्तं
तदप्युक्तनिर्वर्त्यमेव । यद्वा इदमस्मात्पूर्वमित्यस्येदमस्मादुत्तरमन्निहि-
तादिव्यसंयोगवदित्यर्थः, तत्सन्निधानसन्निधानेनावध्यवधिमद्भाव
आहत एव आदिमादित्यसंयोगयोगस्तु न घटकमन्तरा घटते घटिका च

दिगेव । संयोगस्य च साधारणमप्राप्तिरेव विचित्राभ्यामपि संयोगाभ्यां
 योगं विना विशिष्टव्यवहारानुपपत्तेः । वैशिष्ट्यं च दिगेकानिवर्त्य-
 मेव । यद्वा इदमस्मात्पूर्वमित्यस्योदयाचलसन्निहितसंयोगादित्यर्थः ।
 इदमस्मात्पश्चिममित्यस्येदमस्मान्नराचलसंयोगवदित्यर्थः । तथाचै-
 कस्यैव संयोगस्य यदपेक्षया दयाचलसाम्राज्यं तदपेक्षया प्राचीव्यवहार-
 जनकत्वं यदपेक्षयाऽस्ताचलसाम्राज्यं तदपेक्षया प्रतीचीव्यवहारजन-
 कत्वमिति साधारण्य स्फुटमेव । एवमस्मात्पूर्वमित्यस्येदमस्मादुदया-
 लसंयुक्तसंयोगालपीयस्त्ववद् इत्यर्थः । तस्य चोदयाचलस्वल्पसंयो-
 गपरम्परावदित्यर्थः । न च संयोगपरंपरान्यवृत्तिरित्यत्र विना दिश
 युज्यते । किञ्च संयोगस्य असाधारणव्यवहारप्रापकत्वं न धर्मिग्राह-
 कात् न वा प्रमाणान्तरान्तिसिद्धम् । तथाच धर्मिग्राहकादेव प्रमाणात्स-
 र्वसाधारणासाधारणव्यवहारसम उपह्रियते नहि मधुरातः प्राग्दिश्य
 वस्थितायां काश्या केनापि प्रमात्रा ततः प्रत्यगवस्थितत्वं व्यवह्री-
 ते । काश्या एकः कश्चित् प्रमाता स्वापेक्षया प्रागवस्थितत्वं व्यवह-
 रति कश्चित् प्रत्यगवस्थितत्वमित्यसाधारणमिति चेत् । एव हि यै-
 व किञ्चिदवधिका प्राची सैव किञ्चिदवधिका प्रतीचात्यवधिभेदमा-
 दायासाधारण्यमुपवर्णयते ईदृशञ्चासाधारण्यं कालवलयति(?) । यो हि
 कालो विद्यमानापेक्षयाऽतीतत्वादनुत्पन्नापेक्षया भविष्यत्वाद्यदपेक्षया
 वर्तमानः तदपेक्षया सर्वं वर्तमानत्वेन व्यवह्रियते इति चेत् । यदपे-
 क्षया प्राची तदपेक्षया सा सर्वः प्राचीत्वेन व्यवह्रियते इति साधार-
 ण्यस्य दिश्यपि सम्भवात् । इदं तु असाधारण्यं सम्भवति चलस्य
 यस्यापेक्षयैव काशी प्रागवस्थिता तस्यैव प्रत्यगवस्थिता भवति य
 एव काश्याः प्रत्यगवस्थितः स एव चेत् प्राग् गच्छति तदैतस्य
 सुघटत्वात् । कालस्तु य एव यदपेक्षया वर्तमान व्यवहारं तनोति स
 एव नातीतादिव्यवहारं तदपेक्षयेति वैलक्षण्यात् । एव चैवविधल-
 क्षणव्यवहारसमर्पकतया दिक्कालयोर्वैलक्षण्यमक्षतम् । युक्त्यन्तरं तु
 दिक्साधक कालग्रन्थादवसेयम् ।

अत्रापि सामान्यगुणा एवेत्याह तस्या इति । एकविशेष्यविधेः
 शेषनिषेधफलकत्वादिति भावः । अत्र प्रमाणमाह कालवदिति ।
 लाघवादेकत्वं तद्व्यापकत्वादेकपृथग्त्वम् । विश्ववर्तिपरत्वादिव्यव-
 हारप्रापकतया परममहत्परिमाण परत्वाद्यसमवायिकारणतया संयो-

गन्तद्विनाशकत्वाद्विभाग इत्यर्थः । एकत्वे नानात्वव्यवहारं कालवत् कथयति दिगिति । पूर्वादिप्रत्ययादिलिङ्गाविशेषात् । न चैक-
यैवोपपन्नामनेका व्यवस्थापयति इत्यर्थः । 'प्राचीप्रवणे यजेते'
त्यादिः श्रौतो व्यवहारः, 'आयुष्य प्राङ्मुखो भुक्ते' इत्यादिः
स्मार्तः, 'काशीमलकपुरात्पूर्वेण याही'त्यादलौकिकव्यवहारस्तात्स-
द्ध्यर्थं सर्गादिप्रभवमहर्षिभिः मेरुं प्रादक्षिण्येन गच्छतो भास्वतः
संयोगविशेषमनुसृत्य प्राच्यादयो दश सङ्गाः कृताः । प्राच्यादीना-
मेव चेन्द्रादीन् पुरस्कृत्यैन्द्रादयः सङ्गा निर्वर्तिताः पूर्वादिसङ्गाश्च
प्रकृतभाष्यस्योपलक्षणत्वात् प्राग् अस्यां साविताऽञ्जतीति प्राची
अवाग् अञ्जति, प्रतीपमञ्जति, उदगञ्जति, इत्यवाच्यादयः । प्राग-
वाच्यादयस्तु दिग्द्वयान्तरालतया नेयाः । सूर्यापेक्षया यतः पृथिवी
साऽधस्तात् पृथिव्यपेक्षया यतः सूर्यः सोऽर्धम्, एव च दश यागिक्यः
सङ्गा उपचारतो भवन्ति । वस्तुतस्तु एकैव दिगिति भावः । यदपे-
क्षयोदयाचलसन्निहिता या दिक् सा तदपेक्षया प्राची व्यवहिता तु
प्रतीची पूर्वाभिमुखस्य पुंसः दक्षिणदिग्भागावच्छिन्ना दिग् दक्षि-
णा वामभागावच्छिन्नोदीची । दक्षिणत्वोदीचीनत्वे च शरीरावयव-
जातिविशेषावित्यपिवदन्ति । कचिदेकादश दिशो गणिताः तत्र यथा
प्राच्यवाच्योरन्तराले दिग प्रागवाची तथोर्ध्वाधोन्तरालादिकसं-
ज्ञयेति दिक् ॥

(व्यो०) इदानीं दिशोऽवसरप्राप्ताया लक्षणपरीक्षार्थं दिक् पूर्वा-
परादिप्रत्ययलिङ्गेत्यादि प्रकरणम् ।

दिगिति लक्ष्यनिर्देशः । पूर्वापरादिप्रत्ययलिङ्गेति लक्षणम् ।
तथा पूर्वश्चापरश्च पूर्वापरौ तावादिर्येषामिति तथाकास्ते च ते
प्रत्ययाश्चेति ते लिङ्ग यस्याः सा तथेति सग्रहोक्ते विवरणार्थमाह ।
मूर्तमवधिं कृत्वा मूर्तेष्वेव द्रव्येषु विषयभूतेषु एतस्मान्मूर्तद्रव्यादिदं
मूर्तं पूर्वेण दक्षिणेनेत्यादिदेशप्रत्यया यतो निमित्तात् भवन्ति सा
दिगिति । तथाच दिगितरेभ्यो भिद्यते पूर्वापरादिप्रत्ययलिङ्गत्वा-
द्यस्तु न भिद्यते न चासावेव यथा क्षित्यादिरिति । व्यवहारो वा
साध्यः । ननु च पूर्वापरादिप्रत्ययाः परस्परापेक्षितया मूर्तेष्वेव
भवन्तीत्यसिद्धं लक्षणाभिधानम् । नैतदेवम् । परस्परापेक्षि-
तायामुभयाभावप्रसङ्गात् । तथाहि-यदि पूर्वमपेक्ष्यापरप्रत्ययोऽपरं

चापेक्ष्य पूर्वप्रत्यय इत्येकाभावे अन्यतराभावादुभयाभावप्रसङ्गः । न च निर्निमित्तः, कदाचिदुत्पन्नत्वादन्वयव्यतिरेकाभ्यां मूर्तद्रव्यस्य व्यापारोपलब्धेरङ्गुल्यादिव्यपदेशाच्चालम्बनत्वम् । न च तस्या विशिष्टस्य प्रत्ययजन्मनि व्यापारः, सर्वत्राविशेषण पूर्वापरादिप्रत्यया-विशेषप्रसङ्गात् । अथ मूर्तद्रव्यमेवानधिभूतं निमित्तमिति चेत् । न तस्य सर्वप्रत्ययेष्वविशेषात् । तथाहि तस्य निमित्ततायां यत्रैव पूर्वप्रत्ययस्तत्रैव दक्षिणादिप्रत्ययाः प्रसज्येरन्नाविशेषात् । नापि सङ्केत एव निमित्तम् । तस्य हि निमित्तं विना सर्वत्राप्रसिद्धे वृत्तेः । तथा ह्येकं निमित्तं विनैकत्र सङ्केतितः पूर्वशब्दो नार्थान्तरे प्रवर्तते अथास्ति पूर्वादिशब्दानां सङ्केतप्रवृत्तेः कारणमेक यत्सद्भावादर्थान्तरेपि प्रवृत्तिरिति चेत् । सा तर्हि दिगिति । अथाविशिष्टतया दिशो परादिप्रत्यया वासनावशाद्भवन्तीति चेत् । तन्नावाध्यमानत्वात् । अवाध्यमानं ज्ञानं निर्विषयं न भवत्येव । शुक्रादिविज्ञानवद्विषयस्य चाङ्गुल्यादिव्यपदिश्यमानस्यान्वयव्यतिरेकाभ्यां व्यापारोपलब्धेरित्युक्तम् । न च वासनैवात्र निमित्तम् । तस्याबोधकव्यतिरेकेणासंभवादिति पूर्व-न्यायादतो विशिष्टप्रत्ययाः पूर्वापरादयो न विशिष्टनिमित्तमन्तरेण भवन्ति । न चान्यन्निमित्तं क्षित्यादिरूपं सम्भवतीत्यनो निमित्तान्तरासम्भवाद्यदत्र निमित्तं सा दिगिति विशेषणविशेष्यं न्यायः सर्वो-त्पत्तौ कारणत्वं कालवद्द्रव्यम् ।

समवायित्वगुणवत्त्वप्रतिपादनार्थमाह—तस्यास्तु गुणाः संख्यापरिमाणपृथक्त्वसंयोगविभागा इति । तत्र चातिदेशं करोति—कालवदेते सिद्धा इति । तथा दिगलिङ्गाविशेषात् विशेषलिङ्गाभावाच्चैकत्वं दिशः सिद्धम् । ननु पूर्वापरादिप्रत्ययाः परस्परं विलक्षणस्यैव निमित्तस्य प्रतिपादका इति नानात्वमेव युक्तम् । न । सहकारिवैलक्ष्येनापि प्रत्ययवैलक्षण्योपपत्तिरित्युक्त-न्यायादतो द्रव्यत्वादेव संख्यायोगसिद्धौ नानात्वे प्रमाणाभावादेक-त्वं सिद्धम् । तेनैकत्वेनानुविधानात्साहचर्यादेकपृथक्त्वं चेति । पूर्वापरादिप्रत्ययानां कारणे दिगाख्येति वाक्येन परममहत्त्वम् । तथाच पूर्वापरादिप्रत्ययाः सर्वत्र निमित्तं विना न सम्भवन्तीति दिशो व्यापकत्वात् परममहत्त्वम् । तथा कारणपरत्वात् कारणापरत्वाच्च परत्वा-परत्वे इति सूत्रेण संयोगः सिद्धः । तथाहि—कारणपरत्वं परत्वो-

त्पादको दिक्पिण्डसंयोगः । अपरत्वं च अपरत्वोत्पादको विवक्षित इति वक्ष्यामः परत्वपरीक्षायाम् । संयोगश्च कृतकत्वादवश्यं विनाशी-
त्याश्रयविनाशस्य सर्वत्रासम्भवाद्विभागादपि नश्यतीति विभागः सि-
द्ध इत्यतिदेशार्थः । तथा गुणवत्त्वादनाश्रितत्वाच्च द्रव्यम् समानासमा-
नजातीयकारणासम्भवाच्च अकार्यत्वेन नित्यत्वं चेति द्रष्टव्यम् । अथै-
कस्या दिशः प्राच्यादिव्यवहारः कथं स्यादित्याह—दिगुल्लङ्घाविशे-
षादञ्जसैकत्वेपीत्यादि । तत्र हि यद्यपि दिशो लङ्घानामविशेषान्ना-
त्वाप्रसिद्धावञ्जसा मुख्यया वृत्त्यैकत्वं सिद्धम् । तथापि सवितुर्यै
संयोगा लोकापालपरिगृहीतदिक्प्रदेशैः सहेति विभक्तिपरिणामः ।
यदि वा भगवतः सवितुर्यै संयोगास्ते केषामिति विवक्षायां संब-
न्धस्यापि विद्यमानत्वाद्युक्तैव षष्ठी । लोकापालपरिगृहीतदिक्प्रदेशा-
नामिति । अन्वयार्थः अनुगतार्थाः प्राच्यादिभेदेन दशविधाः दशप्र-
काराः संज्ञा कृताः परमर्षिभिरिति । किमर्थमित्याह—श्रुतिश्च
स्मृतिश्च लोकश्चेति तथोक्तास्तेषां व्यवहारार्थमिति । श्रुता हि व्यव-
हारो 'वायव्यां गवयमालभेत' । स्मार्तस्तु 'प्राङ्मुखो भुञ्जीत' । लौ-
किकोऽप्यस्मद्वृद्धाः प्राङ्मुखं यजन्तेस्मे'त्यादि व्यवहारस्य प्रसिद्धा-
र्थमिति । अथ लोकापालपरिगृहीतदिक्प्रदेशैः संयोगो भगवतः कथं
भवतीत्याह—मेरुं प्रदक्षिणमावर्तमानस्येति । प्रदक्षिणं हि यथा
भवति तथा मेरुं परिभ्रमतोपि विशिष्टसंयोगा तद्वशाच्च प्राच्यादि-
व्यवहारः, अन्वयव्यतिरेकाभ्यामुपलम्भाच्च । तथाहि—उदयस-
मये सवितुर्दिक्प्रदेशेन योगात्प्राचीति व्यवहारः । तत्र हि प्राक्
प्रथममश्नति इति कृत्वा । एव मध्याह्नसमये दिक्प्रदेशेन संयोगाद्-
क्षिणेति व्यवहारः । तथा चापराह्णे तद्योगात् प्रतीचीति च । एव-
मुदीच्यादिष्वपि वाच्यम् । नन्वेव तर्हि स एवादित्यसंयोगोऽस्तु पूर्वा-
परादिव्यवहारविषयत्वे अन्यादित्यपरिकल्पनायामनवस्था स्यादिति
निमित्तान्तरमेव न्याय्यम् । न चादित्यपरिवर्तनं सर्वत्र सम्भव-
तीति । तत्र पूर्वापरादिव्यवहाराभावप्रसङ्गः । तस्मादेकाप्यनेकसं-
योगोपचिता विशिष्टव्यवहारसमर्थेत्यभ्युपगन्तव्या । अतो भक्त्यो-
पचारेण दश दिशः सिद्धास्तासां चोपचरितदिशां देवतापरिग्रहव-
शात् पुनर्दश संज्ञा भवन्ति । महद्रेण परिगृहीता माहेन्द्रो वैश्वान-
रेण परिगृहीता वैश्वानरीत्येव न्यास्वपीति ।

इति दिक् ॥

(भा०) आत्मत्वाभिसंबन्धादात्मा । तस्य सौ-
क्ष्म्यादप्रत्यक्षत्वे सति करणैः शब्दाद्युपलब्ध्यनुमितैः
श्रोत्रादिभिः समधिगमः क्रियते । वास्यादीनामिव
करणानां कर्तृप्रयोज्यत्वदर्शनात् शब्दादिषु प्रसिद्ध्या
च प्रसाधकोऽनुमीयते । न शरीरेन्द्रियमनसामज्ञत्वात् ।
न शरीरस्य चैतन्यं घटादिवत् भूतकार्यत्वात् मृते
चासंभवात् । नेन्द्रियाणां करणत्वात् उपहतेषु विषया-
सान्निध्ये चानुस्मृतिदर्शनात् । नापि मनसः करणा-
न्तरानपेक्षित्वे युगपदालोचनस्मृतिप्रसङ्गात् स्वयं-
करणभावाच्च । परिशेषादात्मकार्यत्वात् तेनात्मा सम-
धिगम्यते । शरीरसमवायिनीभ्यां च हिताहितप्राप्ति-
परिहारयोग्याभ्यां प्रवृत्तिनिवृत्तिभ्यां रथकर्मणा सा-
रथिवत् प्रयत्नवान् विग्रहस्याधिष्ठाताऽनुमीयते प्राणा-
दिभिश्चेति । कथम् ? शरीरपरिगृह्णते वायौ विकृतकर्म-
दर्शनाद्भस्त्राध्मापयितेव निमेषान्मेषकर्मणा नियतेन
दारुण्यन्त्रप्रयोक्तेव देहस्य वृद्धिक्षतभग्नसंरोहणादिनि-
मित्तत्वात् गृहपतिरिव अभिमतविषयग्राहककरण-
सम्बन्धनिमित्तेन मनःकर्मणा गृहकोणेषु पेलकप्रेरक
इव दारकः नयनविषयालाञ्छनानन्तरं रसानुस्मृति-
क्रमेण रसनविक्रियादर्शनादनेकगवाक्षान्तर्गतप्रेक्षक-
वदुभयदर्शी कश्चिदेको विज्ञायते । सुखदुःखेच्छाद्वेष-
प्रयत्नैश्च गुणैर्गुण्यनुमीयते । ते च न शरीरेन्द्रियगुणाः ।
कस्मात् ? अहङ्कारेणैकवाक्यताभावात् प्रदेशवृत्तित्वा-
दयावद्रव्यभावित्वाद् बाह्येन्द्रियाप्रत्यक्षत्वाच्च तथाहंश-
ब्देनापि पृथिव्यादिशब्दव्यतिरेकादिति ।

तस्य गुणाः बुद्धिसुखदुःखेच्छाद्वेषप्रयत्नधर्माधर्म-
संस्कारसंख्यापरिमाणपृथक्त्वसंयोगविभागाः । आ-
त्मलिङ्गाधिकारे बुद्ध्यादयः प्रयत्नान्ताः सिद्धाः । धर्मा-
धर्मावात्मान्तरगुणानामकारणत्ववचनात् । संस्कारः
स्मृत्युत्पत्तौ कारणवचनात् । व्यवस्थावचनात् संख्या ।
पृथक्त्वमप्यत एव । तथाचात्मेति वचनात् परमम-
हत्परिमाणम् । सन्निकर्षजत्वात् सुखादीनां संयोगः ।
तद्विनाशकत्वाद्विभाग इति ॥

(से०) आत्मानमाह आत्मत्वेति । समवायेन ज्ञानाश्रयता-
वच्छेदकमात्मत्व जातिरीश्वरसाधारणी । सा चान्यात्मन्यप्रत्यक्ष-
त्वेऽपि योगिव्यक्तेरात्मनि मनसा प्रत्यक्षीक्रियते, परमाणाव-
प्रत्यक्षमपि पृथिवीत्वद्रव्यत्वादिक धटादाविव चक्षुषा । मानस-
प्रत्यक्षस्यापि तस्यानुमेयत्वमप्याह तस्य सौक्ष्म्यादिति । सौ-
क्ष्म्यं बहिरिन्द्रियग्रहणयोग्यताविरहस्तस्मादप्रत्यक्षत्वेऽपि बहि-
रिन्द्रियाप्रत्यक्षत्वे सत्यपि करणैः श्रोत्रादिभिस्तस्याधिगमो-
ऽनुमितिरित्यर्थः । ननु करणानां श्रोत्रादीनामतीन्द्रियत्वात्कथं
तैरनुमानमित्यत आह शब्दाद्युपलब्ध्यनुमितैरिति । शब्दाद्युप-
लब्धिभिः श्रोत्राद्यनुमानं यथा-शब्दाद्युपलब्ध्यः करणसाध्याः
पुरुषव्यापारत्वात् दात्रादिकरणकच्छिदादिक्रियावत् इति ।
श्रोत्रादिभिरात्मानुमितिस्तु यथा-श्रोत्रादीनि कर्तृव्यापार्याणि
करणत्वाद्वासीवत् । वासी छिदाकरणमस्त्रविशेषः(१) । वास्यादौ
साध्यहेत्वोः सहचारं दर्शयति वास्यादीनामिवेति । आत्मनि
प्रमाणान्तरमपि दर्शयति शब्दादिषु प्रसिद्ध्या चेति । शब्दादि-
ष्विति षष्ठ्यर्थे सममी । शब्दादीनामित्यर्थः । शब्दादीनां प्रकृ-

(१) यन्त्रविशेष इति पाठान्तरम् ।

ष्टया सिद्ध्या ज्ञानेन प्रसाधको ज्ञाताऽनुमीयत इत्यर्थः । तदनुमानं यथा-ज्ञान कचिदाश्रितं कार्यत्वाद्गन्धवादिति । आश्रितत्वं च समवायेन बोध्यम् । तेन न शरीरेण सिद्धसाधनम् । ननु शरीरे बहिरिन्द्रिये मनासि वा समवेतं ज्ञानमस्तु इत्यत आह न शरीरेन्द्रियेति । एषां नाधिगम इत्यनुषङ्गः । तत्र हेतुमाह अज्ञत्वादिति । तेषां ज्ञानानाश्रयत्वादित्यर्थः । तेषां प्रत्येकं चैतन्याभावं ग्राहयति न शरीरस्येति । चैतन्यमिति । चैतन्यं ज्ञानं तन्न शरीरस्य । तत्र हेतुमाह घटादिवदिति । भूतत्वात्कार्यत्वाच्चेति हेतुद्वयम् । घटादिवदिति दृष्टान्तः ।

नन्वप्रयोजकमिदं भूतस्य कार्यस्य वा चैतन्याश्रयत्वे को विरोध इत्यत आह मृते चेति । यदि शरीराश्रितं चैतन्यं स्यात्तदा मृते शरीरेऽपि स्यात् तत्र तदसम्भवात् तददर्शनादशरीराश्रितं(१) चैतन्यमित्यर्थः । बहिरिन्द्रियाणां चैतन्याभावं ग्राहयति नेन्द्रियाणामिति । न बहिरिन्द्रियाणामित्यर्थः । हेतुमाह करणत्वादिति । जलानयनकरणपटादिरत्र दृष्टान्तः । अत्राप्यप्रयोजकत्वमाशङ्क्यान्यदाह उपहतेष्विति । अनुस्मृतिर्हि ज्ञानविशेषः । सा यदि श्रोत्रादीन्द्रियममवेता स्यात्तदा बाधिर्यादिहेतुरोगविशेषादिना उपहतेष्विन्द्रियेषु सत्सु स्मृतिर्न स्यादाश्रयस्योपहतत्वात्, तेषूपहतेष्वपि दृश्यमाना तस्मृतिराश्रयान्तरमधिगमयतीत्यर्थः । स्मृतेरिन्द्रियाद्यनाश्रयत्वे हेत्वन्तरमप्याह विषयासांनिध्यादिति । इन्द्रियेण स्वेन जन्यैव स्मृतिरिन्द्रियसमवेता बान्यऽन्यथातिप्रसङ्गात्, तथाचेन्द्रियस्य प्रतिरोधकादिष्वप्यविनाशात् विषयस्येन्द्रियासान्निध्यादिन्द्रियेण तदजननेऽपि दृश्यमाणा स्मृतिः आश्रयान्तरमधिगमयतीत्यर्थः । न च स्वजन्या-

(१) तदसम्भवाच्च शरीराश्रितमिति पाठान्तरम् ।

नुभवजन्यसंस्कारसत्त्वात्तस्मृतिरिति वाच्यम् । संस्कारस्येन्द्रियावृत्तित्वात्, अन्यथा इन्द्रियस्योपघाते नाशे वा स्मृतिर्न स्यात् । नन्वेवं भूतत्वेन कार्यत्वेन वा चैतन्यस्य शरीरवृत्तित्वे उपघाते विषयान्निध्ये च स्मृतिदर्शनात् बहिरिन्द्रियावृत्तित्वे चाभूतेऽजन्येऽनुपहते केनाप्यप्रतिबद्धे विषयसन्निकर्षे च मनोरूपेन्द्रिये चैतन्यमास्ताम् इत्यत आह मनस इति ।

अयमभिप्रायः । ज्ञानाश्रयत्वेनानुमीयमानं मनो कर्तृव स्यात् न ज्ञानकरणं, तथाच चक्षुरादीन्द्रियाणां युगपत्तत्तद्विषयमन्निकर्षे मनसस्तत्तदिन्द्रियसन्निकर्षार्पिणां विना युगपदनेकस्यालं चनस्य ज्ञानस्य प्रसङ्गात् करणस्यैव कर्तुरेव व्यापारमात्रजननियमाभावात् । अथ यदिन्द्रियसंयुक्तं मनस्तदीयविषयविषयकमेव ज्ञानं मनसा स्वस्मिन् जन्यते इत्युच्यते इति चेत्, तथापि ज्ञानाश्रयतयैव सिद्धं मनो न करणतयेत्यतस्तदेवात्मेति पर्यवमितम् । मन इति तस्य संज्ञामात्रभेदः स्यात् । तथा चात्मा तावत्तैव सिद्ध एव स्यात्, परन्तु युगपदनेकव्यापारापत्तिवारणार्थमेकमात्रव्यापारजननहेतुकरणमनुमातुमवशिष्यते । तच्च मनो-ग्रन्थे वक्ष्यत इति भावः । ननु करणतयैव मनोऽनुमाय तत्रैव ज्ञानाश्रयताऽनुमास्यत इत्यत आह स्वयं करणभावाच्चेति । स्वस्मिन्नित्यर्थे स्वयमिति । करणतयाऽनुमाने स्वस्मिन्मनसि ज्ञानकरणभावात् ज्ञानकरणत्वात् न ज्ञानाश्रयत्वमित्यर्थः । ज्ञानाश्रयासिद्धौ निराश्रयस्य ज्ञानस्यैवासिद्धौ तत्करणानुमानं न सम्भवति । ज्ञानाश्रयानुमाने च ज्ञानकरणभिन्न एवासौ सिद्ध इति मनसः करणतामात्रं, ततो न ज्ञानाश्रयत्वमित्यर्थः । आत्मकार्यत्वादिति । चैतन्यस्येति शेषः ।

ननु शब्दादीनां ज्ञानेनैव तदाश्रय आत्मानुमीयत् इत्युक्तं

आत्मपदार्थसाधने च न स्वात्म(पदार्थ)मात्रसाधनमुद्देशम्,
 किन्तु सकलात्मसाधनमेव; तथाच परज्ञानस्याप्रत्यक्षत्वेनानुमा-
 त्वाऽज्ञातत्वात्कथं तज्ज्ञानेन तदनुमानमित्यतः सकलात्मसाधक-
 प्रत्यक्षहेतुना तत्साधयति शरीरममवायिनीभ्यामिति । प्रयत्नवान्
 विग्रहस्य शरीरस्याधिष्ठाता संयोगी, स्वपरमाधारण आत्माऽनु-
 मीयत इत्यर्थः । केन हेतुनाऽनुमीयत इत्यत्राह (स्वपरसाधारण)
 प्रवृत्तिनिवृत्तिभ्यामिति । प्रवृत्तिनिवृत्ती प्रयत्नविशेषौ, तत्पदद्वयस्य
 तज्जन्यक्रियापरत्वेन प्रवृत्तिनिवृत्तिजन्यक्रियाभ्यामित्यर्थः । क्रि-
 यामात्रस्य वाय्वादौ व्यभिचारात्प्रवृत्तिनिवृत्तिजन्यक्रिये एव
 प्रत्येकं हेतुः । तयोः क्रिययोः प्रवृत्तिनिवृत्तिजन्यतां ग्राहयति हिता-
 हितेति । तयोः प्राप्तिपरिहारौ यथासंख्यं बोध्यौ । तद्योग्याभ्या-
 मित्यर्थः । वाय्वादिक्रिया तु न वाय्वादेर्हिताहितप्राप्तिपरिहा-
 रयोग्या । शरीरं प्रयत्नवत्संयुक्तं हिताहितप्राप्तिपरिहारयोग्यक्रि-
 यावत्त्वात् इत्यनुमाने हेतोः पक्षप्रवृत्तित्वं साधयति शरीरेति ।
 शरीरं समवायि ययोस्तादृशीभ्यामित्यर्थः । तत्र दृष्टान्तमाह
 रथकर्मणेति । प्रयत्नवतः सारथेः रथाधिष्ठानं यथा रथकर्मणा-
 ऽनुमीयत इत्यर्थः । हेत्वन्तरमाह प्राणादिभिश्चेति । आदिना
 शरीराभ्यन्तरचारिअपानादिममस्तवायुपरिग्रहः । ननु प्राणादेः
 प्रयत्नवदनधिष्ठितशरीरेऽपि सम्भवोऽस्तु कथं तेषु व्याप्तिरिति
 पृच्छति कथमित्यनेन । उत्तरयति शरीरपरिगृहीत इति । वायोर्हि
 स्वाभाविकी तिर्यग्गतिस्तस्योर्ध्वाधोगतिरूपं कर्म तु विकृतं कर्म,
 तद्दर्शनाच्छरीरेऽधिष्ठाता प्रयत्नवाननुमीयते इत्यर्थः । अत्र
 दृष्टान्तः भस्त्रेति । भस्त्रा कर्मकारस्य वायुप्रेरकवर्मपुटिका
 तदाध्मापयिता तदीयवायुक्रियाजनकः कर्मकार इत्यर्थः ।
 प्रयोगस्त्वेवम्-जीवच्छरीरं प्रयत्नवदाधिष्ठितं संमूर्छनरहितविकृत-

क्रियवाय्वाश्रयत्वात् भस्त्रावदिति । हेत्वन्तरमाह निमेषोन्मेषेति । नियतेन वाय्वाद्यभिघातजन्यभिन्नतया नियतेन स्वाभाविकेन निमेषोन्मेषरूपचक्षुःपक्षमकर्मणा विग्रहस्याधिष्ठाता प्रयत्नवाननुमीयत इत्यर्थः । दारुयन्त्रनिमेषोन्मेषकर्मणा दारुयन्त्रप्रयोक्ता शिल्पीव । प्रयोगस्त्वेवं-जीवच्छरीरं प्रयत्नवदधिष्ठितं वाय्वाद्यभिघातजन्यभिन्ननिमेषोन्मेषवत्त्वात्तादृशनिमेषोन्मेषविशिष्टदारुयन्त्रवदिति । हेत्वन्तरमाह देहस्येति । देहस्य वृद्धिः पुष्टिः, क्षतभग्नयोः संरोहणम् पूर्वावस्थावत्करणम्, आदिना चेष्टापविग्रहः । तन्निमित्तत्वादित्यर्थः । प्रयत्नवान् देहस्याधिष्ठातानुमीयत इत्यनुषङ्गः । अत्र दृष्टान्तो गृहपतिरिवेति । आदिपदग्राह्येण हेतुनाऽनुमाने तु न गृहपतिर्दृष्टान्तः, गृहस्य चेष्टाभावात्, प्रयत्नाधानशरीरक्रियाया एव चष्टात्वात् । प्रयोगस्त्वेवं-जीवच्छरीरं प्रयत्नवदधिष्ठितं वृद्ध्यादिमत्त्वात् वृद्ध्यादिमद्गृहादिवदिति । हेत्वन्तरमाह अभिमतेति । बहुषु वस्तुषु पुरःस्थितेष्वपि यत्र वस्तुनि दिदृक्षा सोऽभिमतां विषयस्तद्वाहकं करणं चक्षुस्त-मम्बन्धनिमित्तेन मनःकर्मणा विग्रहस्याधिष्ठाता प्रयत्नवाननुमीयत इत्यर्थः । विषयेन्द्रियसंयोगहेतोर्मनःकर्मणः प्रयत्नवन्तं विनाऽन्याप्रयोज्यत्वादन्यथा सुषुप्तस्यापि मनसा तादृशसंयोगजननापत्तेः, गृहकोण इत्यादिरत्र दृष्टान्तः । पेलकं खेलाविशेषं शिशूनां जतुगुटिका । गृहकोणेषु व्यवस्थितं गुटिकान्तरे वस्त्वन्तरे वा पेलकपेरको दारुकः शिशुग्वित्यर्थः । अभिमतविषयगुटिकासंयोगहेतुगुटिकार्कमणापि तत्पेरकः शिशुरनुमीयते । प्रयोगस्त्वेवम्-मनः प्रयत्नवदधिष्ठितम् अभिमतविषयसंयोगहेतुगतिमत्त्वात् यथोक्तदारुकपेरितपेलकवदिति । अभिमतसंयोगस्तु चक्षुषस्तद्धेतुक्रियमनसः, पेलके त्वभिमतः संयोगः स्वस्यैवेति विशेषो बोध्यः । रमनेन्द्रियवि-

कारेणापि तदनुमानमाह नयनविशेषेति । नयनविषयस्तिन्ति-
 ज्ञ्याश्चम्लद्रव्यं तस्यालोचनं चक्षुषा ग्रहणं तदनन्तरं रसानुस्मृ-
 तिः तदीयाम्लरसस्मरणम् । तत्क्रमेणेति । तत्क्रमेण रमनेन्द्रियस्य
 विक्रियाया रसनायामुदकाविर्भारूपस्य(?)विकारस्य दर्शनादु-
 भयदर्शी अम्लद्रव्यतद्रसद्रव्यदर्शी तदुभयज्ञाता आत्मा यथाऽनुमी-
 यत इति परब्रान्वयः । क्रमेणेत्यत्र क्रमश्च अम्लरसस्मरणानन्तरं
 तद्वाहकस्यातीन्द्रियस्यानुमानम्, ततस्तदिन्द्रियस्य विकारदर्श-
 नादित्यर्थः । रसनेन्द्रियविकारस्याम्लद्रव्यरमतदुभयज्ञानं विना-
 ऽनुपपत्तेः, तदुभयज्ञानस्य तदुभयज्ञातारं तच्छरीराधिष्ठातारं विना-
 ऽनुपपत्तेरिति क्रमेण तच्छरीराधिष्ठाता तदुभयदर्शी अनुमीयत
 इत्यर्थः । अत्रोभयदर्शित्वमात्रे दृष्टान्तमाह अनेकगवाक्षेति । गवा-
 क्षो गृहाच्छादनजालमार्गः अनेकतच्छिद्रैः प्रेक्षकपुरुषवदित्यर्थः,
 तस्याप्युभयदर्शित्वात् । सुखादिगुणैरपि तदनुमानमाह सुखदुः-
 खेत्यादि । सुखादिकं द्रव्यसमवेतं गुणत्वादित्यनुमानेन गुणैर्गु-
 ण्यनुमीयत इत्यर्थः । नन्वत्र शरीरसमवेतत्वेनार्थान्तरं स्यादि-
 त्यत आह ते च गुणा इति । कस्मादिति । शरीरेन्द्रियगुणन्वा-
 भावः कस्मादिति पृच्छति । अहङ्कारेणेति तदुत्तरम् । अहमिति
 बुद्धिविशेषेणेत्यर्थः । तदेकवाक्यताभावादित्यर्थः । अत्राभावपदं
 विरोधपरम् । एकवाक्यतापदं च सामानाधिकरण्यानुभवपरम्,
 तथा च अहङ्कारेण सह सामानाधिकरण्यानुभवविरोधादित्यर्थः ।
 तथाहि योऽहं जन्मान्तरे कृतपुण्यकर्मा सोऽहमिदानीं सुखी योऽहं
 कृतपापकर्मा सोऽहमिदानीं दुःखी योऽहं पुण्यकर्म करोमि सोऽहं ज-
 न्मान्तरे सुखमिच्छामि दुःखं च द्वेषि योऽहं जन्मान्तरे सुखमिच्छा-
 मि सोऽहं धर्मार्थयज इत्येवमहन्त्वेन येषां सुखादीनां सामानाधि-

करण्यमनुभूयते तेषां सुखादीनां शरीरवृत्तित्वविरोधादित्यर्थः ।
न ह्यहन्त्वसामानाधिकरण्येनानुभूयमानयोजनमद्वयौपुण्यसुखा-
द्योः शरीरवृत्तित्वं, सम्भवति जन्मद्वये शरीरभेदात् जन्मद्वयवर्ति-
अभिन्नपदार्थेनैवापपत्तेः, स एव सुखाद्याश्रयः । ननु योऽहं गौर
आसं सोऽहमिदानीं दुःखात् कृष्णः योऽहं कृश आसं सोऽहमिदानीं
स्थूल इत्यत्राहंपदार्थसमानाधिकरणगौरत्वकृशत्वादानीं बुद्धिः
शरीरभेदमेवावगाहन इति नात्माभेदं गौरत्वादेरात्मन्यभावात् इति
चेन्न । तत्र शरीरेऽहंपदार्थाबुद्धेर्भ्रमत्वात् पूर्वदर्शितप्रतीत्या बाधि-
तत्वेन प्रमात्वात् अवस्थाभेदेन शरीरभेदात् शरीराभेदबुद्धेरपि
तत्र भ्रमत्वात् । न चैवं चैत्रगृहे जातस्य शिशोर्वस्थाभेदेन
शरीरभेदे चैत्रपुत्रत्वव्याघात इति वाच्यम् । चैत्रपुत्रशरीरारम्भ-
कारश्च शरीरान्तरस्यापि चैत्रपुत्रत्वस्वीकारात् । एवमिन्द्रियगु-
णत्वाभावोपि बोध्यः । इन्द्रियाणामपि जन्मद्वये भेदात् । सुखा-
दीनां शरीरेन्द्रियगुणत्वाभावं हेत्वन्तरमप्याह प्रदेशेति । एक-
देशमात्रवृत्तिगुणत्वादित्यर्थः । इदं च शरीरेन्द्रियसंयोगविभाग-
योर्व्यभिचारि अतो न शरीरेन्द्रियगुणा इत्यत्र न स्पर्शवद्विशे-
षगुणा इत्यर्थः । तेनोक्तसंयोगे श्रान्तेन्द्रियनिष्ठशब्दे च न व्य-
भिचारः । हेत्वन्तरमाहायावद्द्रव्येति । सुखादयो न शरीरस्ये-
न्द्रियस्य वा गुणा अयावद्द्रव्यभावित्वात् आश्रयद्रव्यं सत्यपि
तत्र स्वसमानजातीययावतामभावादित्यर्थः । सुखादीनामाश्र-
यो हि कदाचित् सुखादिजातीययावतामभाववान्, शरीरमिन्द्रि-
यं वा न कदाचिदपि स्वगुणरूपादिजातीयानां यावतामभाववदि-
त्यर्थः । अत्र चोत्पत्तिक्षणं विनैति बोध्यम्, तत्क्षणे शरीरेन्द्रि-
ययोरप्यगुणत्वात् । हेत्वन्तरमाह बाह्येन्द्रियेति । बाह्येन्द्रियप्र-
त्यक्षवृत्तिगुणत्वव्याप्यजातिराहित्यादित्यर्थः । तेनेन्द्रियगुणस्य

बाह्येन्द्रियाप्रत्यक्षत्वेऽपि न तत्र व्यभिचारः । यथोक्तजातिराहित्याभावात् । सुखादिकं तु तद्रहितमवात्मसाधकम् । प्रत्यक्षमाह अहंशब्देनेति । अत्र विषयीकृतत्वादिति पूरणीयम् । अहंशब्दपदं च अहमित्येवं प्रत्यक्षपरम् । तथा चाहमितिप्रत्यक्षविषयत्वादित्यर्थः । ईदृशप्रत्यक्षस्य च न शरीरं विषयः, अहं शरीरीति भेदेन प्रतीतेरिति भावः । नन्वहमिति प्रत्ययः पृथिव्यादिकमेव विषयीकरोत्वित्यत्राह पृथिव्यादिशब्देति । अहं पृथिवीत्येवं शब्दप्रयोगाभावादित्यर्थः ।

आत्मनो गुणानाह तस्य गुणा इति । एषु गुणेषु सूत्रकारसम्पत्तिमप्याह आत्मलिङ्गति । आत्मनो लिङ्गानि साधकानि तेषामधिकारे कथने बुध्यादयः सिद्धा इत्यर्थः । बुध्यादीनां तद्गुणत्वाभावे तल्लिङ्गवचनानुपपत्तेरिति भावः । धर्माधर्मसिद्धौ तत्सम्पत्तिमाह धर्माधर्माविति । विहितनिषिद्धकर्मभ्यां धर्माधर्मौ जन्येते कालान्तरभाविनोः सुखदुःखयोर्विहितनिषिद्धकर्मभ्यां साक्षाज्जनयितुमसाप्रथ्येन तद्व्यापारौ स्थिरौ धर्माधर्मौ कल्प्येते । तत्र व्यधिकरणावपि धर्माधर्मौ भिन्नात्मनि सुखदुःखे जनयेतामित्यत्र सूत्रकारेणोक्तम् आत्मान्तरगुणानामात्मान्तरगुणेष्वकारणत्वादिति । व्यधिकरणधर्माधर्मात्मकगुणानां व्यधिकरणसुखदुःखात्मकगुणानजनकत्वादिति तदर्थः । ततो धर्माधर्मौ सिद्धावित्यर्थः । धर्माधर्माभावे ईदृशकाङ्क्षासमाधानयोरसम्भवादिति भावः । संस्कारसिद्धौ सूत्रकारसंपत्तिमाह संस्कारः स्मृत्युत्पत्ताविति । 'आत्ममनसोः संयोगात् संस्काराच्च स्मृतिरिति सूत्रम् स्मृत्युत्पत्तौ संस्कारस्य हेतुत्वकथनात् संस्कारस्तद्वचनात्सिद्ध इत्यर्थः । संख्यायां सूत्रकारसंपत्तिमाह व्यवस्थावचनात्संरूपेति । 'नानात्मानो व्यवस्थान'

इति सूत्रम् । अहमयमित्यादि व्यवस्थावशादात्मानो नानेति तदर्थः । नानात्वं च बहुत्वसंख्या इत्यतस्तद्वचनात् संख्या सिद्धेत्यर्थः । तद्वचनादेव पृथक्त्वसिद्धिरित्याह अत एवेति । अत एव—बहुत्वसंख्यायाः पृथक्त्वाभावेऽसम्भवादित्यर्थः । आत्मनि परमहृत्त्वपरिमाणे सूत्रकारसंमतिमाह तथा चात्मेति । विभवान्महानाकाशस्तथा चात्मेति च सूत्रम् । तथाचेति । आकाशतुल्य एवेत्यर्थः । आकाशतुल्यत्वेनात्मक्यनात् परमहृत्त्वमित्यर्थः । नन्वात्मनो विभुत्वं कुत इति चेन्न । अविभुत्वे शरीरावच्छिन्नत्वं वाच्यम्, अवच्छिन्नद्रव्यत्वे च मूर्तत्वं वाच्यं, तच्च मूर्तत्वं यदि नित्यं तदा परमाणुत्वनियमात् । अथास्त्वसौ परमाणुरिति चेत् । न । प्रत्यक्षज्ञानादिगुणाश्रयत्व-वाभात् । अथास्त्वसावयवीति चेन्न । अवयविनोऽनित्यत्वनि-यमेन उत्पात्तिविनाशप्रसङ्गात्, तथाच तस्मिन्नष्टे शुभाशुभकर्म-फलभोक्ता कश्चिन्न स्यादित्यर्थः । तत्र संयोगविभागौ साधयति संनिकर्षजत्वात्सुखादीनामिति । संनिकर्षः—संयोगः, सुखादीनां तज्जन्यत्वादित्यर्थः । स च संयोगः शरीरात्म-नोः, तदनपेक्षत्वे शरीरानवच्छिन्नात्मभागेऽपि सुखाद्युत्पत्तिप्रस-ङ्गात् । एवमात्मनः संयोगश्च, तदनपेक्षत्वे सर्वदा सुखाद्युत्प-त्तिप्रसङ्गात् । तद्विनाशकत्वादिति । तादृशसंयोगस्य तावन्न सार्व-दिकत्वं तथात्वे नित्यतापत्तेः सदैव सुखाद्युत्पत्तिप्रसङ्गाच्च । ततस्त-स्य विनाशो वाच्यस्तस्य च विभागेनैव नाश इत्यतस्तद्विनाश-कत्वाद्विभागसिद्धिरित्यर्थः ॥

इत्यात्मा ।



(से०) अथावसरप्राप्तमात्मानं निरूपयति आत्मत्वेति । ननु आत्मत्वजातौ किं प्रमाणम् ? न तावदनुगताकारा बुद्धिः परात्मनः परस्याप्रत्यक्षतया घटो घट इतिवदात्माऽऽत्मेति प्रत्यक्षाभावात् । नापि सुखसमवायिकारणतावच्छेदकतयाऽऽत्मत्वसिद्धिः ईश्वरे सुखसमवायिकारणतापत्तेः । न चेष्टापत्तिर्भवति तु न तत्रानन्दो धर्माभावादिति वाच्यम् । नित्यस्य स्वरूपयोग्यस्य फलोपधाननियमात् । न च देवदत्तस्यात्मा यज्ञदत्तस्यात्मन्यात्याद्यनुगमबलात् आत्मत्वावगम इति वाच्यम् । अस्यात्मशब्दस्य स्वरूपवचनत्वेन घटादिसाधारण्यात् । न चात्मशब्दप्रवृत्तिनिमित्ततया तदवगमः, प्रवृत्तिनिमित्तस्य जातौ पक्षपाताभावात् तस्मान्नात्मत्वं जातिरिति चेत् आत्मशब्दस्य द्रव्यत्वादि प्रवृत्तिनिमित्तपृथिव्यादिसाधारण्यात्, न सुखवत्त्वं भगवत्यभावात्, न ज्ञानवत्त्वमिच्छाप्रयत्नाभ्यां विनिगमनाविरहात् । विनिगमनाविरहेण सर्वेषां प्रत्येकं प्रवृत्तिनिमित्तत्वे नानार्थत्वापत्तेः । मिलितस्य तथात्वे गौरवप्राप्तादिति, विनिगमनाविरहस्य सर्वेषामप्रवृत्तिनिमित्तत्वपर्यवसानात् प्रवृत्तिनिमित्ततयाऽऽत्मत्वजातिसिद्धिरिति सङ्केपः ।

ननु जातौ साधकमिव बाधकमप्यस्ति अनेकवृत्तित्वाभावात्, न च परात्मवृत्तितया न तदभावः, परात्मनाः परस्याप्रत्यक्षत्वात् प्रमाणान्तरस्य चाभावात् अत आह तस्येति । ननु कथमात्मनः सौक्ष्म्यं विभुत्वादिति चेत् । न । सौक्ष्म्यपदेन इन्द्रियग्रहणयोग्यताविरहस्य विवक्षितत्वात् तस्य चात्र सुलभत्वात् । मनसः स्वाकर्षकादृष्टवत् एकद्रव्यस्य ग्राहकत्वात् त्वक्चक्षुषो रूपवत्येव द्रव्ये प्रवृत्तेः । इन्द्रियान्तरस्य द्रव्याग्राहकत्वात् । तथा चाप्रत्यक्षस्यात्मनः पक्षीभूय श्रोत्रादिभिः करणैरनुमानं क्रियते । करणान्यपि यद्यपि न प्रत्यक्षाणि, तथापि शब्दाद्युपलब्धिभिः क्रियाभिः पक्षीभूयैवानुमन्यते पक्षज्ञानमात्रस्य कारणत्वादिति । प्रयोगस्तु-श्रोत्रादीनि कर्तृप्रेयाणि करणत्वात् वास्यावत् । शब्दाद्युपलब्धयः सकरणिकाः क्रियात्वाच्छिदिक्रियावत् इति च । प्रथमप्रयोगे व्याप्तिं दर्शयति वास्यादीनामिति । ननु सहचरदर्शनमात्रेण व्याप्तौ कुठारादीनां करणानां पाण्यादिकरणप्रयोज्यत्वदर्शनात् करणमात्रे तथा स्यादिति चेत् । अनवस्थालक्षणप्रतिकूलतर्कपराघातेन यत्र यत्र

करणत्वं तत्र तत्र करणप्रयोज्यत्वमिति व्याप्तेरभावात् । यत्र करण-
त्वं तत्र कर्तृप्रयोज्यत्वमिति व्याप्तौ तु न कोऽपि प्रतिकूलस्तर्कः । कि-
ञ्च चक्षुरादीनामेकानधिष्ठितत्वे योऽहं चक्षुषा स्वर्धुनीस्रोतः पश्या-
मि सोऽहं श्रवसः श्रुनीः श्रुणोमि इति प्रतिसन्धानं न स्यात् प्रति-
सन्धानुरभावादिति । ज्ञानं क्वचिदाश्रितम् गुणत्वादूपादिवदिति
प्रकारेणाप्यात्मसिद्धिरित्याह शब्दादिष्विति । शब्दादिषु प्रसिद्धा
शब्दादिज्ञानेन प्रसाधको ज्ञानाश्रयः पक्षीभूयानुमीयते इत्यर्थः । अनु-
मानप्रकारस्तु दर्शित एव ।

ननु ज्ञानं शरीरादिष्वेव स्थास्यतीत्यत आह न शरीरेति ।
चैतन्यमिति शेषः । शरीरादयो न चैतन्याश्रयतया व्यवहर्तव्या
अज्ञत्वादित्यर्थः । एतदेव विवृणोति न शरीरस्येति । शरीरं न चै-
तन्याश्रया भूतकार्यत्वात् । घटवत् । कार्यपदोपादानं तु अनुकूलत-
र्कसूचनाय । सचेत्यं शरीरस्य चैतन्यत्वे जातस्य स्तन्यपानादौ प्र-
वृत्तिर्न स्यात् इष्टसाधनताज्ञानविरहात् । पूर्वजन्मानुभूतव्याप्तिस्मृ-
त्या हीष्टसाधनतामनुमाय बालस्तत्र प्रवर्तते । न च पूर्वापरजन्मनो-
श्चेतनस्य भेद एतदुपपद्यते देवदत्तानुभूतस्य यज्ञइत्तेनास्मरणात् ।
अभेदेस्तु चेतनस्य शरीरभिन्नत्वे एव घटते पूर्वापरजन्मनोः शरीर-
भेदादिति । शरीरं पक्षीकृत्यानुमाय चैतन्यपक्षकमनुमाह मृत इति ।
चैतन्यं न शरीरविशेषगुणो यावद्द्रव्याभाषितत्वात् शब्दवत् इत्यर्थः ।
शरीररूपवदिति व्यतिरेकी वा । न इन्द्रियाणामिति । इन्द्रियाणि न
चैतन्याधिकरणानि करणत्वात् कुठारवदित्यर्थः ।

अत्रानुकूलतर्कमाह उपहृतेष्विति । स्मृतिस्त्वावदनुभवकार्याऽ-
ननुभूते स्मृतेरदर्शनात् । चक्षुषश्चानुभवाश्रयत्वे तस्मिन्नष्टे रूपादि-
स्मरणं न स्यात् अनुभवितुरभावात् । ननु अनुभवेन यथा मीमां-
सकानां मते ज्ञातता विषयः आधीयते तथा मतान्तरे संस्कारस्त-
त्रैवाधीयते, तथाच विषया एव स्मर्तार इत्यत उक्तं विषयासाक्षिध्ये
चेति । असानिध्यं-नाशः । एवं च विषया अपि न स्मर्तारः
स्मृतिदशायामसत्त्वादित्यर्थः । किञ्च अन्यनिष्ठेनानुभवेनाभ्यश्च
स्मरणाधायकसंस्काराधाने देवदत्तानुभूतस्य यज्ञदत्तेन स्मरणप्र-
सङ्गः, तथा चानुभवसंस्कारस्मरणानां एकाश्रयतया नित्येन्द्रियव्य-
तिरिक्तश्चेतन इत्यर्थः । अनुस्मृतिपदं चानुभवात्पञ्चाङ्गावितया

स्मृतिपरमेव । यद्वा विषयोपघातादेरनु पश्चात्स्मृतिदर्शनादित्यर्थः । यद्वा इन्द्रियाणां न स्मरणं तेषां विषयसन्निध्य एव ज्ञानजनकत्वदर्शनात् स्मृतेश्च तदसांनिध्येऽपि जायमानत्वादित्यर्थः । आचार्यैस्तु विषयाणां न चैतन्यं जीवनाविरहात् इत्याद्यध्याहृत्य तत्रानुकूलतर्कतया विषयनाशे स्मृतिदर्शनादिति योजितम् । तदेकदेशिमनसन्दर्भाशुद्धेर्न युक्तम् शरीरन्द्रियमनसामित्येवोपक्रमात्, विवरणे तेषामेवौचित्यादध्याहारं विनैव मदुक्तनयो न प्राप्यः शुद्धश्च । स्मृतिजनकतया कल्पमानः संस्कारलक्षणाऽनुभवव्यापारस्तु स्मृतिसमानाधिकरणे एव कल्पते संस्कारस्मरणवतोः स्मरणे जनयितव्ये परस्परसहकारिणोः साक्षात्प्रत्यासत्तौ लाघवात् । तस्मादनुभवसंस्कारस्मरणानां सामानाधिकरण्यानुसारेण न शरीरेन्द्रिययोश्चैतन्यमिति सिद्धम् । किञ्च चक्षुरादीनां चैतन्ये रूपादिविषयं प्रति नियमेन प्रतिशरीरं ब्रह्मात्मानः स्युः तथा चैकमत्यं न स्यात् ।

ननु मनसि नैते दोषास्तस्य नित्यतया पूर्वापरजन्मनोरेकतया प्रवृत्त्याद्युपपत्तेः, सर्वविषयतया च विषयप्रतिनियमाभावात्, तत्र भूतत्वमिवात्र मूर्तत्वं बाधकं भविष्यति इति चेत्, ना, अप्रयोजकत्वात् इत्यत आह नापीति । मनसो हि ज्ञानाश्रयत्वे कर्तृता स्यात्, तथा च तत्कारणसापेक्षं ज्ञानं जनयति तन्निरपेक्षं वा ? नान्त्यः, क्रियायाः करणनिष्पाद्यत्वनियमात् । चक्षुरादीनि करणानि सन्तीति आद्य एव पक्ष इति चेत्, तेषामनेकतयैकं करणमेकदा एकमेव क्रियां जनयति इति नियमानुपप्लवेन चक्षुरादिषु युगपद्विषयसन्निहितेषु युगपन्निर्विकल्पकादिप्रसङ्गस्मृतेः । अपि च पूर्वानुभवानामेव करणत्वे तेषामनेकतया स एव दोषः, तस्माद्व्यासङ्गावर्जितैकज्ञानजनिमनुरुद्ध्य किञ्चिदेकं करणान्तरं कल्पनीयम् । एवं च ज्ञानाश्रयः कर्ता तदुपकरणं च करणं मनः, तच्च न ज्ञानाश्रयः करणत्वेनैव सिद्धेरित्याह स्वयमिति । मनो न ज्ञानाश्रयः करणत्वात् कुठारादिवदित्यर्थः । येन प्रमाणेन मनः सिध्यति तेन प्रमाणेन करणत्वेनैव सिध्यति, तथा च क्रियाश्रयत्वलक्षणं कर्तृत्वं न धर्मिप्राहकमानबाधितमिति भावः । गौरोऽहं जानामीति शरीरधर्मसामानाधिकरण्यानुभवाच्छरीरधर्मत्वं ज्ञाने प्रसक्तमिन्द्रियमनोधर्मत्वमपि ज्ञानजनकतया सिद्धानां तेषां ज्ञानाश्रयत्वस्यापि सम्भवा-

दाकाशादिषु तु प्रसक्तिरेव नास्तीत्यभिप्रेत्याह अत इति । आत्मकार्यत्वात् पृथिव्याद्यसमवेतत्वे सति भावकार्यत्वात्तैश्चैतन्यैः (१) ज्ञानं पृथिव्याद्यष्टद्रव्यातिरिक्तद्रव्याश्रितं पृथिव्याद्यसमवेतत्वे सति भावकार्यत्वात् गन्धवदिति व्यतिरेकीति भावः । ननु ज्ञानेन कथं परात्मसिद्धिस्तस्यापि अतीन्द्रियत्वात् अत आह शरीरेति । ननु शरीरसमवायिनीभ्यामिति व्यर्थं प्रवृत्तिनिवृत्तिभ्यामित्यत्र चैकस्य वैयर्थ्यमेकेनैवोपपत्तेः, हिताहितप्राप्तिपरिहारयोग्याभ्यामिति च तथा । न च नोदनाजन्यायां शरीरक्रियायां व्यभिचारवारणाय तत् प्रयत्नवत् संयोगजन्यत्वाभावादिति वाच्यम् । परंप्रेरितशरीरस्यापि कदाचिद्गङ्गाजलादिसंयोगयोः सम्भवेन तस्या अपि हिताहितप्राप्तिपरिहारार्थत्वात् । न च प्रत्येकं हेतुता तथा च नैकवैयर्थ्यम्, योग्याभ्यामित्यन्तेन च चेष्टाया हेतुत्वमादर्शितं तत्र तस्या एव प्रायेण हितगहितप्राप्तिपरिहारार्थत्वात्, शरीरसमवायिनीभ्यामिति स्वरूपकथनं तादृशक्रियायाः शरीरतदवयवैरेव समवायादिति वाच्यम् । चेष्टाया हेतुत्वे प्रत्येकं हेतुताव्याघातात् अन्यप्रसङ्गेऽन्यस्वरूपकथनस्यानुपयोगात्, रथे चेष्टाया अभावेन दृष्टान्तत्वानुपपत्तेश्चेति चेन्न । शरीरं प्रयत्नवत्संयुक्तं चेष्टावत्त्वात्, यन्नैवं तन्नैवमिति व्यतिरेकिणि तात्पर्यात् । शरीरसमवायिनीभ्यामिति च पक्षधर्मतोपदर्शनात् रथकर्मणा सारथिवदिति त्वनुमाने दृष्टान्तः, यथा रथस्य कर्मविशेषे कदानिददृश्यमानसारथ्यनुमानं तथा प्रकृतानुमानमित्यर्थात् । एवं च यन्नदत्तादिचेष्टा प्रयत्नवदात्मसंयोगजन्या चेष्टात्वात् मच्छरीरचेष्टावदित्यनुमानं सम्भवति । चेष्टात्वं चेष्टेतेत्यनुगतदृष्टिसाक्षिको जातिविशेष एव प्रयत्नवदात्मसंयोगसमवायिकारणकत्वेसाध्याविशेषात् । प्राणापाननिमेषोन्मेषजीवनमनोगतीन्द्रियविकाराः सुखदुःखेच्छाद्वेषप्रयत्नाश्च आत्मनो लिङ्गानीति सूत्रार्थमाह प्राणादिभिश्चेति । प्राणस्य लिङ्गताप्रकारं पृच्छति कथमिति । उत्तरं शरीरेति । शरीरं भोक्तृप्रयत्नवदधिष्ठितं मूर्छनाजन्यतिर्यग्जायमानातिरिक्तकर्मवत्पवनत्वात् भस्मावत् । शरीरो वायुः भोक्तृप्रयत्नवदधिष्ठितः समूर्छनाजन्यतिर्यग्गत्यातिरिक्तकर्मवत्पवनत्वात् भस्माव-

(१) एतद्वाक्यानुसारं तैरात्मैति भाष्यपाठोऽनुमीयते किन्तु सर्वत्रैकवचनान्त एवोपलभ्यत इति एकवचनान्त एव सुव्रितः । स० ।

दित्यनुमानं तु सूत्रविच्छेदम् प्राणस्यालिङ्गत्वाप्रतीतेः । ननु भस्त्रा-
याः दृष्टान्तत्वमनुपपन्नं तत्रापि लोहकारात्मनोऽसिद्धेः, सिद्धौ वा
तेनैवात्मत्वसिद्ध्यर्थमनुमानमतः सूत्रकृता लिङ्गान्तरस्य परामृष्टं प-
रामृशति निमित्तेति । ननु नयने स्पन्दो निमेषादिः, न च स सर्वप्र-
यत्नकार्यो वातविकारजनिते व्यभिचारात् अत उक्तम् नियतेनेति ।
सहजो निमेषादिः, न च स अनुमापक इत्यर्थः । निमेषत्वादिकं जा-
तिः अनुगतव्यवहारात् प्रकृते तु न निमेषत्वमित्यपि वदन्ति । प्रयो-
गस्तु इदं शरीरमसाधारणप्रयत्नवदधिष्ठितं निमेषवत्त्वात् धार्यन्प्र-
वत् इत्यत्रेश्वरेणार्थान्तरमपाकर्तुमसाधारणेति भोतृपदं वा देयम् ।
यद्यपि भगवत्सिद्ध्याप्यात्मत्वस्यानेकवृत्तित्वं सिद्ध्यत्येव, तथापि
नानाजीवसिद्ध्यर्थमयमारम्भः । नन्वत्र दृष्टान्तासिद्धिः दारुयन्त्रे निमेष-
ोन्मेषयोरभावात् अत आह देहस्येति । वृद्धिश्च क्षतभग्नयोर्विघ-
टितविश्लिष्टयोः सरोहश्च ताभ्यामित्यर्थः । ईषन्लिङ्गं विश्लिष्टमेतच्च
मृते नास्तीति जीवनदशायां तद्वैलक्षण्यमायानीति भावः । प्रयो-
गस्तु भोक्तृप्रयत्नवदधिष्ठितं वृद्धेरित्यादि । वृक्षादेः पञ्चममत्वाच्च व्य-
भिचारः । ननु सूत्रे जीवनपद श्रूयते भाष्ये तु आदिपदेन तदुपगृह्य
वृक्षादिलिङ्गत्वं कथयताऽन्यथा कथं गतमिति चेन्न । आत्मविशेष-
गुणकारणात्ममनःसंयोगस्य जीवनपरशरीरेऽसिद्ध्या तदुपेक्षासम्भ-
वात् । ननु वात्यानीतधूल्यादिपातेन स्थलवृक्षा व्यभिचार इत्यत आ-
ह अभिमतेति । मनो जन्मप्रयत्नवदधिष्ठितं जन्यप्रयत्नासमवाहितसा-
मग्न्यजन्यकर्मवत्त्वात् बालकप्रेरितजतुगुलवत् ।

ननु यत्र सुप्त्यनन्तरं ज्ञानं भवति तत्र यथाऽदृष्टादेव मनसः क्रिया
तथाऽन्यत्रापि प्रयत्न विनैव स्यादिति चेत् । इच्छानुविधायिनि कर्म-
णि प्रयत्नस्य हेतुत्वात् । ननु साक्षात्प्रयत्नाधिष्ठानं प्रत्यक्षगुणवत् एव
भवति वायवीयशरीरस्याप्रत्यक्षत्वेऽपि प्रत्यक्षगुणवत्त्वात् मनस्तु नै-
वमिति कथं साक्षात्प्रयत्नाधिष्ठितत्वमिति चेत् । साक्षात्प्रयत्नाधि-
ष्ठितत्वस्यासाध्यत्वात् दृष्टान्तेऽपि तदभावात् । एवं चादृष्टविशेष-
सहकृतानागन्तुकसंयोगवतामेव मनोवहनाडोऽप्रत्यक्षं तद्विषयकः
प्रयत्नः तेन तत्र क्रिया तथा स्पर्शवद्वेगवन्नाड्या सम्बन्धान्मनासि
क्रियोत्पत्त्यभिप्रायात् । एतेन त्वचा कथं नाडीज्ञानमनागन्तुकसंयो-
गस्याहेतुत्वात् अन्यथा शरीरस्य नित्यप्रत्यक्षापत्तोरित्यपास्तम् ।

अनन्यगत्याऽदृष्टविशेषसाहाय्येन कदाचिन्नाडीप्रत्यक्षस्यानागन्तुक-
हेतुसंयोगेनापि जननात्, अन्यथा मलादिक्रियानुपपत्तेरिति दिक् ।
अक्षरार्थस्तु अभिमतो विषयो रूपादिः तद्वाहकं करणं चक्षुरादि तेन
यो मनःसम्बन्धस्तन्नामित्तेन मनःकर्मणा प्रयत्नवान् सिद्ध्यति । कर्म-
विशेषस्य प्रयत्नानुविधानदर्शनात् गृहकोणव्यवस्थितजतुगुलक-
कर्मणोऽर्भकजन्यत्वादिति । नन्वत्रापि दृष्टान्तासिद्धिः स्वाभिन्नस्य
बालकस्य प्रयत्नवत्त्वासिद्धेरत आह नयनेति । चक्षुषा जम्बीरफला-
दे रूपग्रहणानन्तरं रसस्मृतिर्भवति एकसम्बन्धिज्ञानं सत्यपरस्मार-
कसंस्कारोद्बोधात् । एवं चक्षुरसनाभ्यां रूपरसनाभ्यां रूपरसग्राहक
एक एव अन्यस्य सम्बन्धिज्ञानेऽन्यस्य संस्कारानुद्बोधात् । यथैकग-
वाक्षेण सम्बन्धितदृष्ट्वा परगवाक्षस्मृत्यर्थः । रसनविक्रिया दन्तोदक-
सम्भवलक्षणा । अनुमानं चन्द्रियाणि चेतनाद् भिद्यन्ते नियतविषय-
त्वाद्भावाभवत् । नन्विन्द्रियाणामचैतन्यं प्रागेव सिद्धम् आत्मसाधनं
तु प्रभुतमनेन न भवत्येवेत्यत आह सुखेति । मुखप्रसादादिसुखाद्य-
नुमापितेन सुखादयो द्रव्याश्रिता गुणत्वात् रूपादिवदित्यनुमानमित्य-
र्थः । सुखादयो न सामान्यात्मका अभूत्वाभावित्वात्, न कर्मात्मकाः
संयोगाजनकत्वात्, न नित्यद्रव्याणि कार्यत्वात्, न नित्यद्रव्याणि स्पर्श-
शून्यत्वात् गुणत्वमेषा सिद्धमिति भावः । ननु द्रव्याश्रितत्वसिद्धाव-
पि शरीरादिनार्थान्तरमत आह ते चेति । शिष्याकांक्षामाह कस्मा-
दिनि । उत्तरं अहङ्कारेणेति । अहङ्कारेणैकवाक्यता अहन्त्वसमाना-
धिकरणं तद्भावानाधिकरणादित्यर्थः । सुखादयो न शरीरादिविशे-
षगुणाः अहन्त्वसमानाधिकरण्यात् रूपवदिति व्यतिरेकिणा ज्ञान-
वद्भिन्नत्ववारणाय वा प्रयोगः । अत्रानुमानविशेषपदस्याखण्डाभावः
शरणम् । विशेषगुणत्व च सुखादेः स्वाश्रयसमानाधिकरणद्रव्यविभा-
जकोपाध्यत्यन्ताभावसमानाधिकरणवृत्तिगुणत्वन्यूनवृत्तिजातिशून्य-
त्वेन स्नेहवत् साधनीयम् । न च स्पर्शादौ तादृशजातिमित्यपि
विशेषगुणत्वं व्यापकव्यभिचारस्यादोषत्वात् । न चाहं गौर इत्या-
दिप्रतीतेरहन्त्वमपि शरीरवृत्त्येव भवत्विति वाच्यम् । शरीरस्या-
त्मनार्यां तस्य परिमाणभेदेन भिन्नतया बाल्येऽनुभूतस्य यौवने स्म-
रणानुपपत्तेः इत्यस्वरसादपि चाह प्रदेशेति । समानाधिकर-
णात्यन्ताभावप्रतियोगित्वादित्यर्थः । अत्र विशेषपदमावे संयोगादौ

व्यभिचारः । एवं च सुखादयो न शरीरेन्द्रियविशेषगुणाः स्वसमानाधिकरणान्यन्ताभावप्रतियोगित्वात् संयोगादिवदिति प्रयोगः । न च शब्दे व्यभिचारः तस्य श्रोत्रेन्द्रियगुणत्वादिति वाच्यम् । शब्दान्यत्वेन विशेषणात् । एवमयावद्द्रव्यभावित्वादित्यत्रापि बाह्येत्यादावपि । श्रोत्रगुणस्य शब्दस्य कदाचिदतीन्द्रियस्य सम्भवादनुद्भूतत्वादिति । वस्तुनस्तु बाह्येन्द्रियाप्रत्यक्षत्वं चक्षुरादिरूपादौ व्यभिचारीति । मानसप्रत्यक्षत्वं तदर्थज्ञानं च दृष्टान्तः तस्य शरीरेन्द्रियगुणत्वस्य प्रागेव निषेधात् । व्यतिरेके शरीररूपादिर्वा दृष्टान्तः । आचार्यास्तु न शरीरेन्द्रियगुणा इत्येव प्रथमसाध्यमुक्तवन्तः । तत्र शरीरात्मसंयोगादौ व्यभिचारवारणाय मात्रगुण इति । साध्याहारस्तु तेषामेकदेशिनमनुगृह्य अन्यथा सन्दर्भविरोधात् । ननु ज्ञानसंस्कारौ शरीरगुणौ मा भवतः सुखाद्यस्तु तद्गुणा भवन्ति प्रतिसन्धानं च योऽहमिदानीं कृष्णः पूर्वं गौरः इति वद् भविष्यतीति चेत् । न । ज्ञानेच्छाप्रयत्नानामसामानाधिकरण्ये देवदत्तस्येष्टसाधनताज्ञाने यज्ञदत्तस्य चिकीर्षायां विष्णुमित्रो यजेत । एवं द्वेषेऽपि नासामानाधिकरण्यम् । अन्यस्मिन्ननिष्टसाधनताज्ञानवत्यन्यस्मिन् द्वेषप्रसङ्गात् । सुखदुःखे अपि न तथा अन्यस्मिन्श्चन्दनकण्टकस्य स्पर्शमनुभवति परस्य सुखदुःखोत्पादप्रसङ्गात् । ननु यथात्मसंयोगस्य साधारण्येऽपि यद्दृष्टाकृष्ट यच्छरीरं तदवच्छेदेनैव तस्य तत्र ज्ञानं तथा तद्दृष्टाकृष्टशरीर एव ज्ञानादिच्छाद्युत्पत्तिरिति वैयधिकरण्येऽपि नातिप्रसङ्ग इति चेत् । न । ज्ञानेच्छायाश्रययोः करणयोः साक्षात्प्रत्यासत्तौ सम्भवन्त्यां परंपराप्रत्यासत्तिकल्पनाया अकल्पत्वात् । किन्तु सुखादीनां शरीरादिगुणत्वे मनोवद्यत्वापत्तिः तद्गुणानामपि मनोवद्यत्वे अन्धादिभ्यो रूपादयोऽपि गृह्येरन् । न च यथा किञ्चिच्छरीरगुणेषु चक्षुर्वेद्य यथा रूपं किञ्चिज्ज्ञानेन्द्रियवेद्यं यथा स्पर्शादि तथा किञ्चिदेव मनोवेद्यमस्त्विति वाच्यम् । चक्षुरादीनां प्रतिनियतविषयत्वेन तथा सम्भवात् मनसस्तु सर्वविषयत्वात् । ननु स्वातन्त्र्येण बहिःपदार्थविषयत्वे मनसोऽपि नियमो भविष्यतीति चेत् । मनसो बहिः पदार्थे स्वातन्त्र्ये प्रमाणाभावात् लाघवेन सामान्यत एव मनसो बहिः पदार्थेऽस्वातन्त्र्यकल्पनात् अन्यथाऽन्योन्याश्रयात् । सुखादीनां शरीरगुणत्वसिद्धौ तद्भिन्ने बहिर-

र्थे स्वातन्त्र्यं तस्मिन् तद्गुणत्वमिति ।

ननु ज्ञानादयोऽपि शरीरगुणा एव । न चान्येनानुभूत-
स्यान्येनास्मरणात् प्रतिशरीरभेदाद्भेदेऽपि वा तथात्वे चैत्रमै-
श्वर्योरतिप्रसङ्ग इति वाच्यम् । कार्यकारणभावस्य नियाम-
कत्वादिति चेत् । मात्राऽनुभूतस्य पुत्रेण स्मरणप्रसङ्गात् ।
समवायसम्बन्धेन कार्यकारणभावस्तथेति चेत् । पूर्वापरशरीरयोः
कार्यकारणभावाभावात् पूर्वशरीरनाशानन्तर परशरीरोत्पत्तेः खण्ड-
पटमहापटपरिपाटीपाटनात् । किञ्च बाल्येऽनुभूतस्य वार्धके स्मरणा-
नापत्तिः, अन्तरा तरुणतनुसम्भवेन वृद्धविग्रहस्य बालकलेखरा-
नारब्धत्वात् । न च परस्परकार्यकारणभावोऽस्त्येव वृद्धस्थविरयोरिति
वाच्यम् । शरीरयोः कार्यकारणभावात् । न च क्षणिकत्वपक्षमाश्रि-
त्य संयोगसन्निधिस्वीकारेण शरीराच्छरीरोत्पत्तिरिति वाच्यम् ।
तस्यानुपदमेव निरस्यत्वात् । इन्द्रियगुणत्वेऽपि प्रत्यक्षत्वाविरो-
धात् । न च शब्देतरेत्यादीन्द्रियलक्षणव्याघातः स्मृत्यजनकेत्यादे-
स्तल्लक्षणस्य करणात् । न चातीन्द्रियनिष्ठतयाऽतीन्द्रियत्वं वायुस्पर्श-
स्येन्द्रियकत्वात् सामान्यगुणानामेवातीन्द्रियनिष्ठानामतीन्द्रियत्वात् ।
न च गौराऽहं सुखाद्यादिप्रत्ययाच्छरीरधर्मत्वं प्रसक्तं शरीरधर्मेण
गौरत्वेन सामानाधिकरण्यानुभवात् इन्द्रियधर्मत्वस्य तु किं प्रस-
ङ्गमिति वाच्यम् । मनो मे दुःखितं मनो मे हृष्टं स्पर्शानुसुखो वायुः
रसनदुःखानि निम्बपत्राणि इत्यादिप्रत्ययानामिहापि सत्त्वादिति चेत् ।

न । इन्द्रियाणां मिथो यथोचितानां सुखाद्याश्रयत्वे योऽहं रूपसुख-
वान् सोऽहं स्पर्शसुखवानिति प्रत्यभिज्ञानानुपपत्तेः । न च विना बाधं
बोधः प्रामाण्यमनुभवति प्रामाण्यस्यैवौत्सर्गिकत्वात् इति । किञ्चाहं-
शब्दः सार्थकः शब्दविशेषत्वात् घटादिशब्दवदिति ततोऽपि परा-
त्मा सिध्यतीत्याह तथाऽहंशब्देनेति । ननु पृथिव्यादिभिरेवासा-
वर्धवान् भविष्यतीत्यत आह पृथिव्यादिव्यतिरेकादिति । यदि
पृथिव्येवाहंशब्दार्थः स्यात् तदाऽहं पृथिवीति सामानाधिकरण्यं
स्यात् तच्च नैवमिति भावः । ननु अहं गौर इति सामानाधि-
करण्यमानात् गौर शरीरमेवाहंपदार्थो भविष्यतीति चेत् । बाल्या-
नुभूतस्य यौवने स्मरणानुरोधेन बाल्ययौवनयोरेकस्याहंपदार्थत्वात् ।

नन्वयुक्तमेतत् क्षणिकतायां सिद्धायामनुभवितृस्मर्त्रोरेकस्यापह-

स्तितत्वात् । न चातिप्रसंगोऽनुभवितृभिन्ननापि समर्थेन स्मरणार्ज-
नाद् असमर्थेन चानर्जनात् । न च चिरविनष्टोऽनुभवः संस्कारं
विना कथं स्मरणं सूते संस्काराङ्गीकारे च तस्य स्थिरत्वे कथं
सर्वक्षणिकतेति वाच्यम् । विनष्टस्याप्यनुभवस्य निर्व्यापारस्यापि
समर्थतया स्मरणजनकत्वात्, सुषुप्त्या प्रहराद्यन्तरितस्यापि
प्रथमजागरान्त्यज्ञानस्य द्वितीयजागरीयाद्यज्ञानजनकत्वस्य बौद्धाच्चा-
यैरङ्गीकारात् । तत्र क्षणिकत्वे विप्रतिपत्तिर्घटः स्वोत्पत्त्यव्यवहितो-
त्तरक्षणवर्तिध्वंसप्रतियोगी न वा ? अत्रविधिकोटिः नास्तिकानां निषे-
धकोटिः आस्तिकानाम् । विधिकोटिप्रसिद्धिः एतद्वटोत्पत्त्यव्यवहितो-
त्तरक्षणवर्तिध्वंसप्रतियोगिनि तत्कालनष्टे एतत्कालनष्टे पूर्वकालनष्टे
पूर्वोत्पन्ने कस्मिंश्चित् पदार्थे स्वपदेन पक्षीकृतस्येतद्घटस्यैव ग्रह-
णात् । एतद्वटे चैतस्य सिद्धौ क्षणिकत्वमक्षतमेव । तदुत्तरकालोत्पन्ने
निषेधप्रसिद्धिः, तत्र तदुत्पत्त्यव्यवहितोत्तरक्षणवर्तिध्वंसप्रतियोगि-
त्वाभावादिति बौद्धाधिकारवर्धमानटीकाव्याख्यायामस्मत्पितरः ॥

कार्यं स्वसमवायिकारणसमानकालीनं न वेति विप्रतिपत्तिः । अत्र
विधिकोटिरास्तिकानाम् । कार्यस्य स्वसमवायिकारणसमानकालीन-
त्वेनाशकाभावाद् अग्रंऽपि कार्यावस्थिते स्थैर्यं स्थैर्यात् । निषेधकोटिर्ना-
स्तिकानाम् । कार्यकाले समवायिकारणाभावे कारणभावः, उत्तरकाले
कार्यनाशाद्विधिप्रसिद्धिः पक्षीकृतकार्यसमवायिकारणसमानकाली-
नेतत्त्वान्तरेऽसमानकालीने तु निषेधप्रसिद्धिः । अनुमानं च तत्का-
लवृत्तिस्स एतद्व्यवहितोत्तरक्षणवर्तिध्वंसप्रतियोगी यथोभयसम्प्रति-
पन्नः कश्चिदेतत्कालवृत्तिश्चैतत्कालोत्पन्न इति बौद्धानामुपनयोदाहरण-
योरैवावयवत्वादेतत्कालवृत्तेः कस्यन्निदग्रिमदक्षिणक्षणे नाशस्य बौद्धै-
रपि अङ्गीकारात् पूर्वमपि परसत्ताङ्गीकारादिति चेत् । न, अप्रयोजक-
त्वात् । न च अहेतुको विनाश इति विलम्बप्रयोजकविलम्बप्रतियोगि-
नोऽभावात् जातस्य द्वितीयक्षण एव विनाश इति वाच्यम् । एवंसति
प्रतियोगिनोऽपि अनपेक्षणे प्रतियोगिकाले तत्प्राक्काले च विना-
शस्य सदातनतायां सर्वदा भावासत्त्वे सर्वशून्यतावादापत्तेः । विना-
शकालेऽपि कदाचिद्भावस्तिष्ठति तयोरविरोधादिति चेत् । विना-
शस्य भावसत्त्वाविरोधित्वेऽन्यस्य विरोधिना भावात् सर्वदा भाव-
सत्ताया तस्यापि सदातनत्वापत्तेः । प्रागभावदशयां न भाव इति

सदातनत्वमिति चेत् । कालमादाय ध्वंसव्यापकतापत्तेः । ध्वंसो ऽहेतुकोऽविनाशित्वादिति चेत् । ध्वंसः सहेतुक उत्पत्तिमत्त्वादिति विरोधात् । न चात्र भावत्वमुपाधिर्घटादौ ध्वंसं च साध्यसाधनव्याप-
काव्यापकत्वादिति वाच्यम् । भवदनुमानेऽप्युपाधेः सम्भवात् । प्राग-
त्ताराहित्यस्य गगनप्रागभावादौ साध्यव्यापकस्य ध्वंसे साधनाव्या-
पकत्वात् । ननु जायमानस्य भावस्य विनश्वरत्वमविनश्वरत्वं वा ? न
कदापि विनाशो नाद्यात् स्वभावव्ययाभावात् गोरश्वत्ववत् नहि का-
रणकार्यसहस्रेणापि गोरश्चो भवति । प्रथमे तु नाशस्य कारणान्तरसापे-
क्षत्वञ्च स्यात्, गोत्वे कारणान्तरापेक्षायाः अदर्शनात् । तथा च विलम्बा-
भावादुत्पन्नस्य द्वितीयक्षण एव विनाशं क्षीणमेव क्षणिकत्वम् । किञ्च
विनाशस्य सकारणकस्य भावाभेदो नोचित एव विरोधात् सामग्री-
भेदात् विनाशकालेऽपि भावोपलम्भापत्तेश्च । घटतद्विनाशयोर्भेदे तु
विनाशे जातेऽपि घटोपलम्भार्पात्तरन्यस्मिन् जातेऽपि अन्योपलम्भ-
स्य गवाश्ववादौ दर्शनात् । जाननाप्यश्वेन गौर्न तिरोधीयते नाशेन
तु न खरस्तथा क्रियते इति चेत् । तिरोधानस्य भावाभिन्नत्वाभिन्न-
त्वाभ्यां दोषस्य निरुक्ताभिन्नत्वात् । अपरञ्च ध्रुवमावित्वं नियतत्वम् ।
नियते च कृपाणस्यायोमयत्वं हेत्वन्तरापेक्षा न कस्यचिद् अध्यक्षाऽनि-
यते च स्वरुणिमादावेव तन्निरीक्षणात् । तथा च नियतानां भाववि-
नाशानां न हेत्वन्तरापेक्षत्वमित्यपि लोकस्य विनाशस्य न सकारण-
कत्वम् । अभावं करोति इत्यस्य भावं न करोतीत्यर्थकत्वादिति चेन्न ।
भावस्य विनश्वरता यदि विनाशात्मकता स्यात्, तदा विनाशस्य
भावकारणभिन्नकारणापेक्षा न स्यादभेदे कारणभेदाभावात् । न चा-
भेदः प्रामाणिको, घटस्य विनाश इति भेदानुभवात् विनाशाह्वस्तुनि
विनश्वरत्वं सम्भवति । न चेतावता विनाशस्य कारणानपेक्षा तण्डु-
लानां पाकानाश्रयत्वे पाके कारणानपेक्षापत्तेः । स्वोत्पत्त्यव्यवहितो-
त्तरक्षणवर्तिध्वंसप्रतियोगि विनश्वरत्वमीदृशि च स्वभावे विनाशो-
ऽहेतुक एवायाति, हेत्वपेक्षायां कदाचित् विलम्बापत्तेः हेतुसमव-
धानस्यानियतत्वादिति चेत् । एतादृशस्य विनश्वरत्वस्य अस्माभिर-
ब्राभ्युपगमात् । न चाश्वोत्पत्तौ गौरिव विनाशोत्पत्तौ घटानुवृत्तिः
स्यादिति वाच्यम् । अश्वस्य गोनिवृत्तिरूपत्वाभावाद्विनाशस्य घट-
निवृत्तिरूपत्वात् निवृत्तौ जातायामनुवृत्तेरसम्भवात् । अन्यः कथ-

मन्यनिवृत्त्यात्मेति चेत् । स्वभावस्य नियोगपर्यनुयोगानर्हत्वाद् । अन्यथा प्रागभावनाशे प्रतियोग्यात्मनि प्रागभावोऽनुवर्तते । तत्रेष्टापत्तौ प्रागभावप्रतियोगिनोः समानकालत्वे तयोः सामयिको विरोधो भज्येत । ध्रुवभावित्वं च न प्रतियोग्युत्पत्त्यव्यवहितोत्तरक्षणभावित्वमहेतुकत्वं वाऽस्माकं तयोरसिद्धेः, न ह्यस्माकं दर्शने ध्वस उत्पत्तेरव्यवहितोत्तरक्षणे जायतेऽहेतुको वाऽऽवश्यकत्वत्तादिति चेत् । व्यभिचाराद्धाते रावश्यकया अपि (?) मुद्गरपातादिसापेक्षतया सहेतुकतया व्यभिचारात् सहेतुके घटादावावश्यक्ये व्यभिचाराच्च । घटादरनावश्यकत्वे ध्वंसस्याप्यनावश्यकत्वमित्यसिर्पति(?) प्रतियोग्यन्यानपेक्षत्वं ध्रुवभावित्वमिति चेत् । अन्यतरासिद्धेः अस्मिन्नये प्रतियोग्यन्यस्यापि कारणत्वाद्भावतादात्म्यम् । अभावे ध्रुवभावित्वमिति चेत् । भावाभावयोरभेदे भावस्यापि निरुपाख्यतापत्तौ शून्यवादापत्तेः, अभावस्यापि सहेतुकभावाभेदेन सहेतुकतापत्तेश्च । प्रतियोगिकारणकत्वलक्षणेन ध्रुवभावित्वं नतु सकारणकत्वं सिद्ध्यति मातृत्वेन बन्ध्यात्वसिद्धिप्रसङ्गात् ।

नन्वस्तु नवीनसौगतायगतादनुमानात् क्षणिकत्वसिद्धिः । तथा हि यत्सत् तत् क्षणिकं यथा जलधरः सन्तश्च घटादय इति । न च दृष्टान्तासिद्धिः, प्रसाध्यङ्गकस्यापि(?) अनुमानस्य प्रामाणिकत्वात् । न च व्याप्तिग्राहकप्रामाण्यादेव सत्त्वसाध्यसिद्धेरनुमानवैयर्थ्यम्, सत्त्वस्य पक्षतानवच्छेदकत्वात् घटादित्वेनैव पक्षतावच्छेदकसाध्यसामानाधिकरण्यस्यानुमातिविषयस्याप्रतीतेः । ननु क्षणिकत्वव्याप्तिः सत्त्वे नास्तीति यद्यापि वक्तुं न शक्यते क्षणिकत्वस्वीकारापत्तेः खपुष्पव्याप्तिर्नास्तीत्यभिलापस्य प्रामाणिकानामभावः, तथापि स्वोत्पत्त्यव्यवहितोत्तरक्षणवर्तिध्वसप्रतियोगित्वव्याप्तिः सत्त्वे नास्तीति वक्तुं शक्यते एव स्वपदेनैकघटग्रहणे तदितरत्र कस्मिंश्चित्प्रसिद्धेः । न ह्येतद्घटोत्पत्त्यव्यवहितोत्तरक्षणे कोऽपि नश्यतीति तार्किकानामपि साम्प्रतम् । तथाच विपक्षबाधकाभावात् व्याप्तेरग्रहात् कथमनुमानम् ।

अपि चाऽर्धक्रियाकारित्वं सत्त्वमनुगतमननुगमं वा ? अनुगतत्वे तुच्छतापत्तौ कथं हेतुता ? अननुगतत्वे च धर्म्यभेदपर्यवसानेन कथं पक्षधर्मता स्वस्य स्वस्मिन्नवृत्तेरिति चेन्न । विकल्पोपस्थितस्थालिकस्यापि अस्मिन्नये हेतुत्वात्, हेतुज्ञानमात्रस्य कारणत्वात्,

हेतुज्ञानस्य सर्वत्र सविकल्पकतया प्रमाणत्व एव पर्यवसानात् । अलीके च स्वलक्षणप्रत्यासत्तिसत्त्वेन पक्षधर्मत्वान् स्वलक्षणा-लीकयोः प्रत्यासत्तिरलीकाऽनलीका वेति तु विचारान्तरम् । अलीकत्वेऽपि हेतुवद्दोषानां व्यापकत्वात् । अर्थक्रियाकारित्वग्रहस्तु प्राक्सत्त्वेन प्राक् सत्त्वग्रहस्तु बीजत्वादिना न त्वर्थक्रियाकारित्वेनैव येनान्योन्याश्रयः स्यात् । न चाप्रयोजकत्वं नाद्ध्युतमिति वाच्यम् । अर्थक्रियाकारित्व-रूपस्य सत्त्वस्य हेतुत्वे सति तदुद्धारस्यातिस्फुटत्वात् । भवतापि सत्प्रत्ययालम्बनस्यार्थक्रियारित्वरूपत्वौचित्यात्, सत्ताजातेः सामा-न्यादावभावात् । प्रामाणिकत्वस्य तत्त्व ध्वंसे सत्प्रत्ययानुदयप्रसङ्गः । उद्धारः कथमिति चेत् । तृतीयप्रकारामावेनार्थक्रियाव्यापकयोः क्रमा-क्रमयोः स्थिरेऽसम्भवात् । कथमसम्भव इति चेत् । कमपक्षे प्रथमा-र्थक्रियाकरणकाले द्वितीयार्थक्रियासामर्थ्ये तस्या अपि तदैव करणाप-त्तिः । असामर्थ्यं तु यदि सर्वदा नदाऽग्रेऽपि करणापत्तिः । इदानीमसा-मर्थ्येऽग्रे सामर्थ्यं विरुद्धधर्माध्यासाद्भेदापत्तिरिति क्रमपक्षः स्थिरेऽ-स्थिरः । अक्रमेऽपि तथैवेकदा सर्वा अर्थक्रिया उत्पाद्य स्थितस्य भावस्य पुनस्तासु सामर्थ्यं पुनस्ता जनयेदेव पूर्ववत्सामर्थ्याविशेषात् । असामर्थ्यं तु विरुद्धधर्माध्यासः । कमपक्षे क्रियाकर्मानुपलम्भापत्तिश्च । क्षणिके तु नाभयोरसम्भवां यत्र सामर्थ्यं तत्राक्रमस्यैव स्वीकारात्, क्रमिकास्वार्थक्रियासु कारणानामपि क्रमिकत्वात् । नन्वक्षणिकाप्र-सिद्धेः कथं यत्र क्षणिकं तत्र सदिति व्यतिरेकव्याप्तिग्रह इति चेत् । अलीक एवालीकयोरेवाक्षणिकत्वासत्त्वयोर्व्याप्तिविकल्पात् ।

यद्वा सामर्थ्यासामर्थ्यलक्षणविरुद्धधर्मसंसर्गात् कुसूलक्षेत्रवर्तिनो-र्बीजयोर्भेदसिद्धौ क्षणिकतायां पर्यवसानम् । सामर्थ्यासामर्थ्यं एवासि-द्धे इति चेत् । प्रसङ्गविपर्ययाभ्यां च तयोः सिद्धेः । कुसूलस्थं बीजं यदि समर्थं स्यात् तदैतत्क्षणाव्यवहितोत्तरक्षणे कुर्यात् सामग्रीनि-विष्टबीजवत्, न च करोति तस्मान्न समर्थमिति कुसूलस्थे स्पर्शसा-मर्थ्यासिद्धेः । क्षेत्रस्थं बीजं यद्यसमर्थं स्यात् तदा न कुर्यात् सामग्री-निविष्टबीजवच्छिलाशकलवद्वेति क्षेत्रस्थस्य सामर्थ्यासिद्धेः । न च प्रथमप्रसङ्गे सामग्रीनिविष्टत्वमुपाधिः, तस्या अप्यापाद्यत्वात् ।

ननु सामर्थ्यपदेन फलोपधानग्रहणे यदि फलोपहितं स्यात्तदा फले स्यात्, न च फलोपहितमिति प्रसङ्गविपर्ययोः पर्यवसानं

आपाद्यसाध्यविशेषादसमर्था व्यावृत्तिः सामर्थ्यं कारी व्यावृत्तिश्च कारित्वमिति व्यावृत्तिभेदाददोष इति चेत् । स्वरूपतो व्यावृत्तौ भेदेन लोकत्वप्रसङ्गात्(?) स्वरूपवत्त्वात् । न ह्यत्र घटत्वपटत्वयोरिव स्वतो व्यावृत्तिस्तद्भेदस्तत्र घटपटयोरवात्रासामर्थ्यकारिणोः भेदाभावात् । अश्वत्ववृक्षत्वयोरपि भेदः सम्भवति अश्वत्वत्वस्य घटादेरपि व्यावृत्तिरूपत्वात् वृक्षत्वस्याश्वत्वत्वादरेव तद्रूपत्वात् । न च कारी समर्थ इति शब्दभेदात् ज्ञानव्यक्तिभेदात् वा भेद इति वाच्यम् । घटत्वकुम्भत्वयोरपि भेदापत्तेः । ननु सहकारिसाहित्यं सामर्थ्यं फलोपघानं तु कारित्वमिति तयोर्भेद इति चेत् । कुसूलस्थ आपादकस्य पराभिमतत्वासिद्ध्याऽऽपादकासिद्धेः तर्क आपादकस्य पराभिमतत्वासिद्ध्यैव सिद्धे । असहकारिसहिते कारित्वप्रसङ्गं न इष्टापत्तेश्च । ननु स्वरूपयोग्यता सामर्थ्यम्, तथा च कुसूलस्थं बीजं यदि स्वरूपयोग्यं स्यात् तदा फलोपहितं स्यात् इति न प्रसङ्गासङ्गतिरिति चेत् । स्वरूपयोग्यतापदेन बीजत्वग्रहणं विपर्ययपर्यवसानस्य न च कारोति, (?) नस्मान्न बीजमिति पर्यवसाने बाधापत्तेः, तत्र बीजत्वस्य त्वयापि अभ्युपगमात् । कुर्वद्रूपत्वग्रहणं वाऽसिद्धिर्मया तदनङ्गीकारादिति चेन्न अङ्कुरकारणतावच्छेदकरूपत्वेन विशिष्ट्यानिर्द्धारितेनापादनात् । ननु समर्थोऽपि भावः सहकारिवैधुर्यान्नाजयतीति चेत् । सहकारिण उपकारकत्व उपकारकस्यापि सहकारितयोपकारपरम्परापत्त्याऽनवस्थित्यापत्तेः, अनुपकारकानां तु सहकारित्वेऽतिप्रसङ्गात् । ननु नातिप्रसङ्गः स्वभावात् केषांचिदेव सहकारित्वात् कारणत्वं, तथा च सकलसमवधाने कार्यमिति चेत् । समवधानस्यैव जनकत्वापत्तेः स्वात्पत्यव्यवहितोत्तरक्षणे फलोपहितस्यैव जनकत्वादवश्यकल्पमानेन समवधानेन घटकानामनन्यथासिद्धेश्च । समवधानस्याजन्यत्वे च प्रागपि कार्यापत्तिः । जन्यत्वेन च जन्यधर्मानाश्रये गुणादौ कथं तदवस्थितिः । समवधानस्यासहकारित्वे कथं कार्यजनकत्वम् । सहकारित्वेऽपि तत्समवधानापेक्षायां समवधानपरम्परापत्त्याऽनवस्थित्यापत्तेः । सहकारिणोऽपि तस्यासमवहितस्यैव जनकत्वे बीजस्यापि तथात्वापत्तौ केवलादपि कार्यापत्तिः । ननु विलम्बकारिणा भावस्य स्वभावः, तथा च कथमुत्पत्तेरनन्तरमेव कारित्वमिति चेत् । यदा जनयति तत्पूर्वमस्य स्वभावः

स्य स्थितौ तदार्थजननापत्तिः । निवृत्तौ च स्वभावनिवृत्तौ कथमवस्थितिः । तस्मात् स्वोत्पत्त्यव्यवहितोत्तरक्षणकारित्वमेव भावस्य स्वभाव इति भावनीयम् ।

ननु बीजानि प्रतिक्षणं भिन्नानि तेषु च किञ्चिदङ्कुरप्रसवसमर्थमिति तवाभिप्रायः, तथासति केवलादापि बीजादङ्कुरापत्तिः यः समर्थः स सहकारिसमवहित एवात्पद्यते इति चेत् । तेषां प्रत्येकं कार्यं सामर्थ्यं नानाकार्योत्पादापत्तिः । मिलितस्य तथात्वे मिलितस्य स्वरूपाद्भेदे भवतोऽपि समवधानपक्षोक्तदोषापत्तिः, अभेदे तु स्वरूपानां भेदेन कार्यभेदापत्तिस्तदवस्थैवेति चेत् । बीजपृथिव्यादीनां प्रतिक्षणं भिन्नानां किञ्चिद्बीजादिस्तथोत्पद्यते यथा स्वाव्यवहितोत्तरक्षण एव करोति । स्वभावश्च भिन्ना नामपि तेषामेककार्यजनकत्वमेव दर्शनानुरोधेन स्वभावकल्पनावकल्पनात् अङ्कुरप्रसवसमर्थाश्च बीजादयः परस्परं प्रत्यासन्ना एव भवन्तीत्यपि स्वभावः । प्रत्यासत्तिश्चास्मिन्नये सर्वेषां तत्कार्यकुर्वद्गुणानामुत्पाद्यवस्तुसंयोगः तस्य तत्कार्यस्य स्वीकारे तत्कालेभावात् । एवञ्च ये समर्थास्ते सहिता एव भवन्ति कुर्वन्ति च । ननु समर्थाः सहकारिविलम्बेन सन्तोऽपि कार्यं नार्जयन्तीति पक्षस्सहकारिसमवहिताः कुर्वन्ति तद्रहिताश्च न कुर्वन्तीति कारणस्वभावे स्थैर्यमेवायतिविति चेत् । स्वभावभेदेन भेदापत्तेः । सहकारिविरहे न कुर्वन्तीति स्वभावे स्वकारणोद्भूतानपि सहकारिणो निराकृत्य न कुर्युः स्वभावभङ्गप्रसङ्गात् । सहकारिसमवधाने कुर्युरिति च स्वभावे सदा सहकारिणः परिरभ्य तिष्ठयुः कुर्युश्च, अन्यथा स्वभावभङ्गप्रसङ्गः । अस्माकं च ये समर्थास्ते समवहिता एव कुर्वन्त्येव च । येऽसमर्थास्तेऽसमवहिता एव न कुर्वन्त्येव चेति पूर्वदोषः । किञ्च कारणानां फलोपधाने कारणत्वमेव प्रयोजकं न तु सहकारिसमवहितकारणत्वं गौरवात् । एवं च कुसूलस्थस्य बीजस्य कारणत्वे फलोपधानं स्यादेव, तस्मात्कारणीभूतं बीजं पृथगेव । ननु कुसूलस्थबीजस्य प्रतिक्षणं भिद्यमानस्य न काचिदर्थक्रिया दृश्यते इत्यसत्त्वापत्तौ तत्सन्ताने कथमङ्कुरकारिबीजजन्मेति चेत् । द्विविधा अर्थक्रिया समभागा विषमभागा च । तत्र कुसूले पूर्वपूर्वबीजेनाग्रिमाग्रिमबीजारंभ एवेति समभागेऽर्थक्रिया, क्षेत्रपतिता त्वङ्कुरोत्पत्तिरिति विषमभागा । तस्मा-

तसर्वेषामर्थाक्रियासत्त्वान् सत्त्वमेव । ननु कुसूले यावद्बीजं तिष्ठति तावदेकमेव भवत्वकार्यैकस्वभावात्, अङ्कुरजनकं तु ततो भिन्नं भवतु, भिन्नस्वभावत्वात् । तथाच कथं कुसूलस्थबीजं प्रति क्षणभेदो विरुद्धधर्मासंसर्गादिति चेत् । अङ्कुर इवाङ्कुरप्रसवभ्रमबीजेऽपि तावद्बीजापेक्षाऽऽवश्यकी । तत्र स्थिरस्य कुसूलस्थितबीजस्य तत्र सामर्थ्ये उत्पत्त्यनन्तरमेव तदुत्पत्त्यापत्तिः । एवं च किञ्चिदेव बीजं तत्र समर्थं तत्रापि बीजेन स्थिरस्य सामर्थ्ये तदैवार्जनापत्तेरिति अग्रिमाग्रिमबीजपरम्पराप्रापिका पूर्वपूर्वबीजपरम्परा सिद्ध्यति । तथा च क्षणिकत्वपर्यवसानात् किञ्च क्षणलक्षणविरोधिसंसर्गादपि भेदः । न च क्षणभेदात् कोऽपि भेदो न सिद्ध इति वाच्यम् । अस्माकं मते सर्वत्रैव सिद्धेः । एव चान्यविरुद्धधर्मसंसर्गादिव क्षणभेदादपि भेद इति क्षणिकत्वं एव पर्यवसानम् । एकक्षणस्थायिषु कथं भेद इति चेन्न । विरुद्धधर्मान्तरसंसर्गात् । बीजक्षित्यादीनां नैरन्तर्यं च सान्तरत्वाभाव एव । स चालीकोऽपि विशेषको तद्व्यावृत्तिवत् । एवं च सिद्धे क्षणिकत्वे कथं ज्ञानात्मनो गुणगुणिभावः समकालत्वाभावात् कार्यकारणभावात् । तथा च पूर्वं ज्ञानमेवाग्रमाग्रिमज्ञानकारणं, ज्ञानप्रवाह एव चात्मा । तथा च वैशेषिकदर्शनमसद्दर्शनमेवेति चेत् ।

अत्राहुः । यथा क्रमाक्रमयोर्व्यापकयोर्निवृत्तौ स्थिरेऽर्थे क्रिया न सम्भवति तथा सापेक्षत्वनिरपेक्षत्वयोर्व्यापकयोर्निवृत्तौ क्षणिकेऽपि न सम्भवति । अत्रापि तृतीयप्रकाराभावतयोरैव व्यापकत्वात् । तन्निवृत्तिः कथमिति चेत् । इत्थम् । बीजं क्षणसहकारिसापेक्षमङ्कुरं सूतं तन्निरपेक्षं वा ? सापेक्षत्वे कारणमपेक्षणीयासन्निधेर्न करोतीति मयैव त्वयाप्यनुमतम् । मम तु कारणमपेक्षणीयं विना तिष्ठति न च तवेति परं विशेषः । निरपेक्षत्वे कृषविलो बीजं क्षेत्रादिना किमिति संयोजयतीति वाच्यम् । समर्थबीजोत्पादनायेति चेत् । समर्थबीजकरणेऽपि बीजस्य सापेक्षत्वनिरपेक्षत्वयोरुक्तदोषात् । नन्वनपेक्षत्वे भवतु दोषः सापेक्षत्वे तु न । न च सहकारिविलम्बेन कार्यकारित्वे स्थैर्यापत्तिः । सतः सहकारिविलम्बप्रयुक्तकार्याविलम्बकत्वे स्थैर्यात्, अस्माभिस्तु सहकारिण इव तस्यापि विलम्बाविलम्बनात् । सापेक्षत्वे तु तैः सह कार्यकारित्वं न तु तद्विलम्बेन सतः कार्याजनकत्वम्, तत्प्राप्य च ज-

नकत्वं येन सहकारिसत्त्वसत्त्वक्षणयोः सत्त्वात्तेषां क्षणावस्थायित्वं स्यात् । तथा च व्यापकनिवृत्त्या क्षणिकार्थक्रियानिवृत्तिरिति चेत् । एवं हि कारणस्य सहकारिणः समवधानस्यावश्यकत्वे यदेव कुसूलपतितं क्षेत्राद्यसमवहितं नादुरकारि तदेव क्षेत्रादिसमवहितमदुर करोतीति तथैव स्वीक्रियतामापामरं तथैव व्यवहारात्, किं स्वदर्शनानुरतकतिपयव्यवहारानुस्मरणेन । अन्यथा अनिप्रसङ्गादेकवाक्यतापन्नद्वित्रिव्यवहृतव्यवहारस्यापि संभवात् तदनुसरणानौचिन्यात् । किञ्च कुसूलस्थबीजस्यादुरं प्रति शिलाशकलवदसामर्थ्यं कथं बीजे क्षेत्रपतितेऽदुरो भवति न शिलाशकले । बीजे साक्षात्परम्परादुरजनने सामर्थ्यमस्ति न शिलाशकले तस्मात् क्षेत्रपतितादपि तदनुत्पत्तेरिति चेत् । बीजजातीययोः साक्षात्परम्परासामर्थ्यद्वयकल्पनागौरवात्, एकस्मिन्सामर्थ्यं साक्षात्कृतयोः सहकारिसमवधानासमवधानयोरेव मन्तुमुचितत्वात् । अपि च किञ्चिदेककुसूलस्थमेवाल्पसमयेऽतीते क्षेत्रादियोगे सति स्वल्पसमयोत्तरमेवादुरं सूनं किञ्चित् भूयसि काले गतेऽदुरं सूते तथा क्वचित्परम्परायाः स्वल्पत्वं क्वचिज्ज्ञानल्पत्वमिति कल्पनाच्च यस्य शीघ्रं सहकारिलाभः स शीघ्रमेव सूते यस्य तु चिरेण स चिरेण त्वेव श्रेयः । सहकारित्वं च यथा तव मते नोपकारकत्वम्, किन्तु सहार्यजनकत्वं तथा ऽस्मन्नयेऽपि । अन्यच्च पुञ्जात्पुञ्जेत्पत्तिपक्षे येनैव स्वभावेन बीजस्यादुरजनकत्वं तेनैव क्षित्यादिजनकत्वं स्वभावान्तरेण वा? आद्ये कार्यभेदापत्तिः कारणाभेदात् । न च बीजस्यैकत्वेऽपि सहकारिभेदमादाय सामग्रीभेदेन कार्यभेदे नैकत्वमिति वाच्यम् । पश्चात् प्रतिपक्षे(?) सर्वेषां सर्वत्र कारणत्वेन सहकारिभेदाभावात् । न च यत्र बीजमुपादानत्वेन जनकं सोऽदुरः क्षित्यादां तु निमित्ततया जनकत्वं तत्र क्षित्यादावेवोपादानत्वादिति वाच्यम् । एकत्र निमित्तत्वोपादानत्वविरुद्धधर्मसंसर्गापत्तेः । कार्यतदभावयोर्न विरोध इति चेत् । कालभेदेन सहकारिलाभालाभयोरप्यविरोधे स्वर्यपर्यवसानात् । स्वभावभेदेन बीजस्य क्षित्यदुरजनकत्वे नित्यत्वापत्तिः स्वभावेनापि अभेदे बीजशिलाशकलयोरपि अभेदापत्तिः । कार्यभेदेन रूपभेदो न विरुद्ध इति चेत् । कालभेदेन सहकारिलाभालाभयोरपि तथात्वात् । एव च स्थिर एव सहकारिसमवधाने करोति तदसमव-

धाने न करोतीत्येतावन्वयव्यतिरेकौ क्षणिकेऽपि नाक्षनौ सहकारि-
समवधाने करोतीति त्वया स्वीकारे सहकारिविनाकृतो न करो-
तीति पर्यवसानात्, अन्यथाऽन्वयस्यैव भङ्गापत्तेः, तथा चानयोर्भे-
दात् भेदे क्षणिकस्यापि भेदापत्तिः, अन्यथा तु स्थैर्यस्थैर्यापत्तिः ।
अपरञ्च सामग्यसमवधानदशायां यद्वीजे सामर्थ्यमुच्यते तत्कुतः ?
न तावद्वीजत्वाभावस्य सत्त्वात् । नापि शिलाशकलवत् कार्या
जनकत्वान् क्षित्यादिसमवधानेऽपि शिलाशकलान् कार्यानुत्पत्तेः ।
अस्माच्चोत्पत्तेर्वैलक्षण्यात् कुर्वद्रूपत्वाभावादसामर्थ्यमिति चेन्न ।
अस्याप्रामाणिकत्वान् जनकत्वाजनकत्वयोर्विरोध इति चेत्, एककार्यं
प्रति स्वरूपयोग्यत्वायोग्यत्वयोः अनङ्गीकारात् । कालविरोध इति
चेत् । अद्य काले तयोर्विराधान् कालभेदेन चाविरोधात् । अस्माकं
मते एकस्य कालभेदाभावात् । कालभेदेनाविरोधो नाभयसंमत इति
चेत्, यद् बीज यस्मिन् काले सहकारिसमवाहितं न तदन्यस्मिन्
काले सहकारिसमवाहितम् । न च सहकारिसमवाहितत्वं बाधादेव
नाङ्गीक्रियते द्रव्यसमवधानस्यैव स्वीकारेण क्षणिकेऽपि सहकारि-
समवधानासमवधानयोः कालभेदेन सत्त्वात् । अन्यस्मिन् काले
बीजमेव नास्तीति चेत् । समवधानस्याप्यभावात् तस्मात्कालभेदेन
न विरोध इति सिद्धम् ।

एवं च फलोपधानानुपधानयोर्विरोधेऽप्यसावेव समाधिरनु-
सरति । न चासौ समाधिः अतीतानागतनानाकालत्वावगाहमाना
क्षणिकत्वे तु न किम् । अपि च कुर्वद्रूपत्वजातिर्भवतोच्यते सा चेद-
कव्यक्तिवृत्तिः कथं जातिः ? कथं वाऽननुगतानामनुगताङ्कुरजनक-
त्वमनेकव्यक्तिवृत्तित्वे शालित्वादिव्याप्यामन्नभिन्नस्वीकारेऽङ्कुरजनने-
तु यवाद्यननुगम इति । शालिमाषादिवृत्तेरेकस्य स्वीकारे जातिसाङ्क-
र्यम्, शालित्वस्य कुसूलस्थे सत्त्वेन कुर्वद्रूपत्वाभावात् कुर्वद्रूपत्वस्य
शालित्वपरिहारेण माषादौ सत्त्वात् क्षेत्रस्थे शालौ द्वितयसत्त्वात् ।
ननु जातिसाङ्कर्यस्य दूषणत्वे घटत्व कथं जातिः घटत्वस्य सुवर्ण
घटे सत्त्वेन पृथिवीत्वस्य पटादौ तत्परिहारेण सत्त्वात् पार्थिवघटे
द्वितयसत्त्वात् । सुवर्ण उपष्टम्भकभाग एव घटत्व तेजोभागे तु गौणो
व्यवहार इति चेत् । विना बाधं मुख्यार्थत्यागायोगात् पाषाणत्व-
घटत्वाभ्यां साङ्कर्यान्-परस्परपरिहारेण पाषाणमृद्धतयोः सत्त्वेन

पाषाणघटे द्वितयसत्त्वात् । घटत्वं संस्थानवृत्त्येव न द्रव्यवृत्तीति चेन्न । तत्राप्यन्यतरकर्मदिजन्यतावच्छेदकजातीनां साङ्ख्यान् महान् घट इति गुणसामानाधिकरण्येन प्रतीतेश्चेति चेन्न । पाषाणत्वादि-
व्याप्यनानाघटत्वस्वीकारात् अनुगतव्यवहारस्य संस्थानविशेष-
वस्त्वेनैवोपपत्तेः । वस्तुतस्तु घटत्वस्य संस्थानवृत्तित्वेऽन्यतरकर्मज-
न्यतावच्छेदकादिव्याप्य जातिद्वयमेवायाति द्रव्यवृत्तित्वं तु पाषाण-
त्वकाष्ठत्वादिव्याप्यं नानेति द्रव्यं घटत्वव्यवहारः संस्थानविशेषव-
स्त्वेनैव । अत एव यस्मिन्नेव सुवर्णसंस्थानविशेषदशायां कर्तव्यव्य-
वहार तस्मिन्नेव नदभावे न तथा व्यवहार इति । महान् घट इत्यादि-
गुणादिसामानाधिकरण्यानुभवोऽपि संस्थानविशेष एव । जातिविशे-
षश्च संस्थानेऽवश्यं स्वीकर्तव्यः । संयोगविशेषः कुम्भग्रीवेत्यादौ
विशेषान्तरस्य वक्तुमशक्यत्वादित्यादिरन्यत्र विस्तरः ।

ननु कुर्वद्रूपत्वजातेरभावेऽयं कुर्वद्रूप इति व्यवहारः किञ्चि-
दिति चेत् । सकलसहकारिसान्निध्यतोपाधिनेत्र तदुपपत्तेः । एवं च
सहकारिसान्निध्यान्नास्त्रिध्यात्मकं कुर्वद्रूपत्वात् कुर्वद्रूपत्वे अपि का-
लभेदमादायाविरुद्धे । ते च देशभेदेन सामर्थ्यान्नामर्थ्यं भवतोऽपि मते ।
एतद्देशे समर्थस्य देशान्तरेऽपि सामर्थ्यं तत्रापि करणप्रसङ्गः ।
एवञ्च कालभेदेनापि सामर्थ्यान्नामर्थ्ययोः को विरोधः । अपि च
क्षणिकोऽपि भावः सत्त्वदशायामर्थक्रियायां समर्थश्चत् किं न करोति
समर्थस्य प्रतिक्षेपायोगात् । समर्थोऽपि असत्त्वज्ञ करोतीति चेत् ।
सत्त्वस्य सामर्थ्यरूपत्वेऽसत्त्वस्यासमर्थरूपत्वात् । एते च कालभेदेन
सामर्थ्यान्नामर्थ्यं भवतो मते । ननु क्रमकारित्वाक्रमकारित्वयोर्भावस्य
कस्य संभव इति चेत् । यत्र कार्यं क्रमिकाः सहकारिणः तत्र
क्रमकारित्वमेव यथा घटेन क्रमिकजलाहरणादौ । अक्रमिकसहका-
रिस्मत्पत्तौ चाक्रम एव यथा घटरूपाद्युत्पत्तौ । एव च यत्र कार्यं
तत्कालं सहकारिमिलनं तत्राक्षपकारित्वमेव यथा घटस्य स्वरूपाद्यु-
त्पत्तौ । यत्र तु विलम्बेन सहकारिणः सान्निध्यं तत्र क्षेपकारित्वमेव ।
क्षेपाक्षेपां च विलम्बाविलम्बो । न च नानास्वभावत्वे धर्मिभेदो,
धर्म्यभेदादेकस्मिन् बीजे बीजत्वकुर्वद्रूप-वयोः त्वयाप्यङ्गीकारात् ।
ननूकं सहकारिणो न जह्यादेव वा स्वरूपत्यागस्यानुचितत्वात् तत्राक्रि-
मुत्तरमिति चेत् । सहकारसमवधाने सति कारित्वस्य तदसम्भवे

सति चाकारित्वस्य धर्मात्मकत्वेन धर्मिस्वरूपात्मत्वाभावात् । एवं च विरुद्धधर्माध्यासाभावात् सिद्धं प्रत्यभिज्ञया याथार्थ्यमनु-
स च त्वां(?) स्थैर्यमा यत्र तु विरुद्धधर्मसंसर्गः तत्र सा न मान, यथा
सैवेषा प्रदीपशिखा इत्यादौ खर्वत्वादीना विरुद्धधर्माणां सत्त्वात् ।
एवं च लब्धमपि कारणत्वं न फलोपधानावच्छेदक सहकारिसमव-
धाने सति तत्त्वस्य गुणऽपि प्रामाणिकत्वात् । एव च यदि सामर्थ्यं
स्यात् तदा कुर्यादित्यस्य यदि स्वरूपयोग्यं स्यात् तदा फलोपहित
स्यात् इत्यर्थकत्वे प्रयोजकत्वम् । यदि फलोपहितं स्यादित्यर्थकत्वे
यदि कुर्वद्रूपं स्यादित्यर्थत्वे याऽस्माकमापादकास्वीकारः ।
तस्मात् यद्वीजं कदाप्यङ्कुरकारणैः समवहितं भविष्यति तत्फलोप-
धाननियतं यस्य तु तत्समवधानं विनैव नाशः तत्र स्वरूपयोग्यतामात्रं
नित्ये तु स्वरूपयोग्यं फलोपधाननियतः सहकारिसमवधाननिय-
मात् । किञ्च बीजत्वेन बीजस्य कस्याञ्चित् अर्थक्रियायामसामर्थ्यं
तेन रूपेण असत्त्वापत्तिः तुरगत्वेनेव (?) यथेन रूपेणासमर्थं तस्य
तेनासत्त्वात् पटत्वेन घटे तथा दर्शनात् । सामर्थ्यं तु सा क्रिया
नाङ्कुरं कुसूलस्थबीजमन्तानात् अङ्कुरानुत्पत्तेः, नापि बीजमङ्कुरज-
नकात् बीजानुत्पत्तेः तदनुज्ञानमेवार्थक्रिया भविष्यति । न चाज्ञात-
विनष्टे बीजं कथं तत्, तत्सर्वज्ञज्ञानस्य ततोऽपि सम्भवात् । न च
तज्ज्ञानस्य नित्यत्वात् कथं समर्थक्रियात्वमस्माभिः तस्यापि क्ष-
णिकस्य स्वीकारादिति चेन्न । एवं हि सर्वस्य बीजस्य सर्वस्मि-
स्तादृशज्ञाने सामर्थ्यं एकबीजस्यान्यबीजोत्पत्तिज्ञानेऽपि जातत्वाप-
त्तिः । अस्य बीजस्य तज्ज्ञानजनकसहकारिसमवधानाभावाच्च तज्ज्ञा-
नजनकत्वमिति चेत् । एवं हि समर्थस्यापि किञ्चित्ज्ञानजनकसह-
कारिसमवधानम् किञ्चित्ज्ञानजनकसहकार्यसमवधानञ्चेत्येकस्यैव
समर्थस्य सहकारिसमवधानासमवधानयोः त्वयाप्यङ्गीकारात् । एवं
कुर्वद्रूपत्वविशेषेणाङ्कुराणां जनकत्वे कुसूलस्थबीजेऽङ्कुरार्थिनः
प्रवृत्त्यापत्तिः । इष्टप्रयोजकताज्ञानमेव प्रवर्तकमिति चेत् । कस्य-
चिद् बीजस्याङ्कुरादवागव नाशेनेष्टप्रयोजकत्वस्य बीजे निर्णेतुमश-
क्यत्वात् । सशयसाधारणं ज्ञानमत्र प्रवर्तकमिति चेत् । क्षणिकता-
ऽसिद्धिः । अत्र बीजे कुर्वद्रूपत्वे एव प्रमाणाभावादिति क्षणिकता-
भङ्गासञ्जकसङ्क्षेपः

चतुर्दशगुणान् प्रयुक्तान्गणयति तस्येति । तत्र बुद्ध्यादयः प्रत्यक्षसिद्धा अपि सूत्रादपि सिद्धा इत्याह आत्मलिङ्गेति । प्रमाणादिसूत्रे बुद्धिः कण्ठरवेण नोक्तेति चेत् । सूत्रेण विनाऽस्याप्रत्येयत्वात् देवदत्तबुद्ध्या विष्णुमित्रस्येच्छाद्यदर्शनेनाऽऽत्मनीच्छादिकथनेन जनकतया तत्समानाधिकरणबुद्धेः सूचितत्वात् । ननु धर्माधर्मयोः प्रमाणमेव नास्ति । न च श्रुतिरेव मानं विधिप्रत्ययस्यास्मिन्नये इष्टसाधनत्वादावेव शक्तेरपूर्वस्याशक्यत्वात् । न च चिरकालविनष्टयागब्राह्मणद्वेषादीनां कालान्तरभाविस्वर्गनरकप्रसवासमर्थतया धर्माधर्मयोः सिद्धाः, व्यापारतया धर्माधर्मयोः सिद्धावप्यात्मनिष्टत्वे प्रमाणाभावादित्यत आह—धर्माधर्माविति । अन्यगतौ धर्माधर्मौ नान्यत्र सुखदुःखजनकाविति सूत्रकाराभिप्रायात् सुखादिसमानाधिकरणधर्मादिसिद्धिरित्यर्थः । अयमभिप्रायः । व्यधिकरणयोर्धर्माधर्मयोः सुखादिजनकत्वे यागकर्तरीवान्यस्यापि तदुत्पत्त्यापत्तिवैयधिकरण्याविशेषात् । यत्कृत्या यां धर्माधर्मौ जातां तस्यैव तौ सुखादिजनयत इति चेन्न । कृत्विजां स्वर्गभागित्वप्रसङ्गात् । ते दक्षिणार्थिन इति चेत् । न, तथापि तत्कृत्या धर्मस्य जनितत्वात् । तस्मात्समानाधिकरणयोरेव तयोः सुखदुःखादिजनकत्वम् । अत एव पितृयज्ञादावपि पित्रादिगतवर्मकल्पनेत्याचार्याः । विम्नरश्चास्य शब्दपरीक्षादौ ।

संस्कारोऽपि फलसमानाधिकरण एव कल्पनीयः व्यापारस्य फलसमाधिकरण्ये लाघवादित्याह संस्कार इति । चिरविनष्टस्यानुभवस्य फलजनकत्वान्यथानुपपत्त्या कल्पमानस्य संस्कारस्य स्मृतिवैयधिकरण्येऽन्येनानुभूतस्यान्येन स्मरणप्रसङ्गः इत्यर्थः । आत्मनः किमाकाशवदेकत्वं पृथिव्यादिवन्नानात्वं वेत्यत आह व्यवस्थेति । नानात्मानो व्यवस्थान इति सूत्रात् पृथिव्यादिसाम्यमित्यर्थः । व्यवस्था च काश्चिन्मुक्तः काश्चिद्द्वन्द्वः काश्चित्पण्डितः काश्चिन्मूर्खः काश्चित्सुखी काश्चित् दुःखीत्यादिः । न हि मुक्तिसंसारौ एकस्य युगपत्सम्भवतः समानाधिकरणदुःखासमानकालनिदुःखध्वंसस्य मुक्तित्वात् । न च तदात्मनः तदैव संसारित्व इदं सम्भवति संसारस्य दुःखत्वात् । न चेष्टा व्यवस्था सा भवतु । मूढत्वपण्डितत्वे सुखदुःखे एकस्य शरीरभेदेन किं न भवत इति चेत् । देवदत्तपण्डितपरोरक-

त्वे देवदत्तानुभूतस्य यज्ञदत्तेन स्मरणप्रसङ्गात् । यथा पूर्वजन्मानुभूतं शरीरभेदेन न स्मरति तथा प्रकृतेऽपीति चेत् । शरीरभेदस्य अस्मरणे प्रयोजकत्वात् तत्त्वे स्तनपाने प्रवृत्त्यापत्तेः । पूर्वजन्मानुभूतसर्वास्मरणस्य संस्कारलोपादिनोपपत्तेः । न च प्रकृते तथा सम्भवति देवदत्तस्याप्यस्मरणप्रसङ्गात् । न च जीवानान्यथानुपपत्त्या शरीरभेदेऽपि प्रकृतजन्मानुभूतस्मृतिः कल्प्यते । न च प्रकृते काचिदनुपपत्तिरस्तीति वाच्यम् । अनुपपत्तेः कल्पकत्वात् । स्मरणे संस्कारोद्धादेरेव तन्त्रत्वात् । तस्य च प्रकृते सुलभत्वात् । नन्वात्मन एकत्वपक्षेऽपि अविद्याभेदात् भेदः, तथा चान्याविद्यावच्छिन्नानुभूतं नान्याविद्यावच्छिन्नः स्मरति । मुक्तिसारावपि चैवमुपपद्यते यस्य अविद्याविलयस्तस्य मुक्तेः यस्य च न तस्य ससारित्वात् । ईश्वरानीश्वरव्यवस्थापीत्य सुस्थैव मायोपाधेरीश्वरत्वात् अविद्योपाधेश्च जीवत्वादेकस्यैवाज्ञानस्य स्वाश्रयाव्यामोहकत्वेन मायात्वात् स्वाश्रयव्यामोहकत्वेनाविद्यात्वात् । तथा च न काप्यनुपपत्तिरित्युपनिर्वन्निगार(?)इति चेत् । अविद्यायां प्रमाणाभावात् । न च व्यावहारिककार्यानुरोधेन तदनुरूपकारणतया विद्यासिद्धिः, जगतः पारमार्थिकत्वात् । न चात्मनामनेकत्वे श्रुतिसिद्धान्तविरोधः, तस्य मुमुक्षुणाऽऽत्मतत्त्वे सर्वं विहायान्तःकरणं निवेशनीयमिति तात्पर्यकत्वात् तदर्थमस्य जगत आत्मनश्चासत्कल्पनोपन्यासात् । यथा स्वं मोक्षानुपयोगि तथा स्वभिन्नमन्यदपीति तात्पर्यात् । यद्यपि प्रतियोगितयाऽन्यस्यापि ज्ञानमुपयुज्यत एव, तथापि प्रधानतया स्वात्मज्ञानमेव मोक्षोपयोगीत्यावेदितत्वात् । संख्यासिद्ध्या संख्यानुरूप पृथक्त्वमपि सिद्धतीत्याह पृथक्त्वमिति । एकसूत्रनिर्दिष्टमाकाशतुल्यपरिमाणतामाह तथाचेति । अणुत्वे सुखादीनामतीन्द्रियत्वापत्तिः मध्यमपरिमाणत्वे च जन्यतया वीतरागजन्मापत्तिरिति परममहत्त्वमित्यर्थः । सन्निकर्षेति । शरीरात्मसंयोगस्य निमित्तकारणत्वादात्मनः संयोगस्यासमवायिकारणत्वादित्यर्थः । तद्विनाशकत्वादिति । आत्ममनसोर्नित्यतयाऽऽश्रयनाज्ञाभावाद्धिभाग एव विनाशक इत्यर्थः ।

(६५०) इदानीमात्मनो लक्षणपरिक्षार्थमात्मत्वाभिज्ञम्बन्नादि-

त्यादि प्रकरणम् । आत्मत्वेनाभिसम्बन्ध आत्मोपलक्षितः समवायो लक्षणमिति । तथा ह्यात्मेतरस्मात् भिद्यते आत्माभिसम्बन्धाद्य-
स्त्वित्रस्मादनात्मनो न भिद्यते न चासावात्मत्वेनाभिसम्बद्धो-
यथा क्षित्यादिरिति । न च तथाऽऽत्मा तस्माद् भिद्यत इति । व्यव-
हारो वा साध्यः । तथा शब्दार्थनिरूपणपरत्वेन पूर्ववद्भाष्यं योज-
नीयम् । तथा लक्षणस्याक्षेपप्रतिसमाधानं पूर्ववद्भाष्यम् ।

ननु सर्वमेतदसम्बद्धम् , आत्मसद्भावे प्रमाणाभावात्, तथाहि न
प्रत्यक्षेणोपलभ्यते रूपादिवत्स्वभावानवधारणात्, नाप्यनुमानमस्या-
त्मप्रतिबद्धमित्याशङ्क्याह तस्य सांक्ष्मादप्रत्यक्षत्वे सति करणैः श-
ब्दाद्युपलब्ध्यनुमितैः श्रोत्रादिभिः समधिगमः क्रियते इति । सौ-
क्ष्म्यं रूपविशेषकार्यसमवेतमहत्त्वाद्यभावोऽभिप्रेतो नाणुपरिमा-
णसम्बन्धित्वमत एव तस्याप्रत्यक्षत्वम् । ननु चायुक्तमेतत्,
अहमिति प्रत्यये तस्य प्रतिभासनात् । तथाच सुख्यह दुःख्यहमि-
च्छावानहमिति प्रत्ययो दृष्टः । न चायमनुमापूर्वकः, लिङ्गलिङ्गिसम्ब-
न्धानुस्मरणव्यापारस्यासम्बेदनात् । नापि शब्दः, तेन विनाऽप्यु-
त्पद्यमानत्वात् । नापि विपर्ययज्ञानमेतत्, अबाध्यमानत्वात् । नापि
संशयज्ञानं, तद्रूपस्यासम्बेदनात् । अतः प्रमारूपत्वादवश्यं प्रमाणान्तर
प्रतिषेधे प्रत्यक्षस्यैव व्यापारः न शरीरालम्बनमन्तःकरणव्यापार-
णोत्पत्तेः । तथाहि-न शरीरमन्तःकरणपरिच्छेद्यं बहिर्विषयत्वात् ।
नन्वेवं कृशोऽहं स्थूलोऽहमिति प्रत्ययस्तर्हि कथम् ? मुख्ये बाधकोपप-
त्तेरुपचारेण । तथाहि मदीयो भूत्य इति ज्ञानवन्मदीयं शरी-
रमिति भेदप्रत्ययदर्शनात् । भृत्यवदेव शरीरे ऽप्यहमिति
ज्ञानस्यौपचारिकत्वमेव युक्तम् । उपचारस्तु निमित्तं विना न प्रवर्त-
त इत्यात्मोपकारकत्वं निमित्तं कल्प्यते । आत्मनि तु मुख्यत्वम्,
सुखीति ज्ञानेन समानाधिकरणत्वात् । तथाहि यत्र सुखीति ज्ञानं
तत्रैवाहमिति ज्ञानस्योपलम्भः सुखादियोगश्च शरीरादिव्यति-
रेकेणात्मन्येवेति वक्ष्यामः । यच्चेदं रूपादिवत् स्वभावानवधारणा-
दिति । तदसत् । अहमिति स्वभावस्य प्रतिभासनात् । न चार्था-
न्तरस्यार्थान्तरस्वभावेनाप्रत्यक्षत्वं दोषः, सर्वपदार्थानामप्रत्यक्षता
प्रसङ्गात् । नच परकीयेऽप्यात्मनि अहमिति प्रतिभासप्रसङ्गः स्यात्,
तस्यात्मान्तरप्रत्यक्षत्वात् । प्रत्यक्षजं चेदं विज्ञानं न प्रमाणान्तर-

प्रभवमित्युक्तम् । न चात्मान्तरेणात्मान्तरस्याप्रत्यक्षतायां स्वात्मनो
 पि तथाभावप्रसङ्गः । स्वसंविदा बाध्यमानत्वात् । नापि रूपान्तरस्य
 संख्यादेः प्रत्यक्षताप्रसङ्गः । तस्य प्रतिभासाभावेनाप्रत्यक्षत्वात् ।
 तथाहि—यत्र हि रूपविशेषस्य प्रत्यक्षत्वं तत्रैव संख्यादयः प्रत्यक्षा
 इत्युक्तम् पूर्वम् । अथात्मनः कर्तृत्वादेकस्मिन् काले कर्मत्वासम्भवे-
 नाप्रत्यक्षत्वम् । तन्न । लक्षणभेदेन तदुपपत्तेः । तथाहि—ज्ञानचिकीर्षा-
 धारत्वस्य कर्तृलक्षणस्योपपत्तेः कर्तृत्वम् , तदेव च क्रियया व्याप्य-
 त्वोपलब्धेः कर्मत्वं चेति न दोषः, लक्षणतन्त्रत्वाद्भ्रुतव्यवस्थायाः । न
 चानयोरैकस्मिन् धर्मिणिरैकस्मिन् काले कर्तृकरणयोरिवास्तु विरो-
 धः । तथाहि स्वातन्त्र्य कर्तृत्वं पारतन्त्र्यश्च करणत्वमिति त्वनयो-
 र्विधिप्रतिषेधरूपत्वादभिन्ने धर्मिण्यसम्भवो युक्तः, न चैव कर्तृत्वक-
 र्मत्वयोरिति । अत एव मदीय शरीरमित्यादिप्रत्ययेष्वात्मानुरा-
 गसद्भावेऽप्यात्मनोऽवच्छेदकत्वम् । श्रैहर्ष देवकुलमिति ज्ञाने श्रीह-
 र्षस्यैवोभयत्रापि बाधकसद्भावात्, यत्र ह्यनुरागसद्भावेऽपि विशेषणत्वे
 बाधकमस्ति तत्रावच्छेदत्वमेव कल्प्यत इति । अस्ति च श्रीहर्षस्य
 विद्यमानत्वमात्मनि कर्तृत्वकरणत्वयोरसम्भव इति बाधकम् । न
 चैकस्मिन्नेव धर्मिणि कर्त्रादिविभागस्यापलब्धेरवास्तवत्वमेव न्या-
 यम्, लक्षणभेदस्य वास्तवत्वाद्येषां तु लक्षणभेदो नास्ति तेषामेष
 दोष इति । कल्पनाज्ञानञ्च पूर्वमेव निरस्तमिति न कल्पनासमानो-
 पि ताकारणादिव्यवस्था(?) । तदेवं कर्त्रादिप्रविभागस्य भिन्ननिमि-
 त्तत्वादेकस्मिन्नेवात्मन्यनुमानेन प्रत्यक्षेण वा परिच्छिद्यमानेन तदेव
 कर्तृत्वं न दोषयेति । नन्वेवमात्मन्यहमितिप्रत्ययस्य प्रत्यक्षफल-
 त्वात्तस्य सौक्ष्म्यादप्रत्यक्षत्वे सतीत्यसम्बद्धं वाक्यम् । न बाह्ये-
 न्द्रियविवक्षयास्यभिधानात्, तथाहि—कस्मादात्माक्षित्यादिवत् बाह्ये-
 न्द्रियप्रत्यक्षो न भवतीत्युक्तं वाक्यं सम्बध्यते—तस्य सौक्ष्म्यादरू-
 पविशेषैकार्थसमवायस्य महत्त्वस्यानेकद्रव्यत्वसहचरितस्याभा-
 वान्न बाह्येन्द्रियप्रत्यक्षत्वम् । तत्र प्रत्यक्षेण्यप्रत्यक्षाभिधानाल्लभ्यते ।
 तस्मिन् सति करणैः श्रोत्रादिभिः समाधिगमः क्रियते । यदि वा
 करणैः श्रोत्रादिभिरित्युभयत्रापि योज्यम् । तथाहि—शब्दोपलब्धिः
 करणकार्या क्रियात्वात् छिन्नक्रियावदेवं शेषेष्वपीति । तस्य सौ-
 क्ष्म्याद्यथोक्तात् करणैः श्रोत्रादिभिरप्रत्यक्षत्वं सति तैरेव लिङ्गभूत-

स्तस्याधिगमः क्रियते । श्रोत्रादीनामपि सद्भावेऽनुमानमाह-शब्दा-
द्युपलब्ध्यनुमितैरिति । शब्दस्पर्शरूपरसगन्धोपलब्धिक्रियाभिरनु-
मीयन्त इति तदनुमितानि तैरिति । तथाहि—शब्दोपलब्धिः करण-
कार्या क्रियात्वाच्छिदिक्रियावत् । एवं शेषेष्वपीति व्याप्तिप्रतिपादना-
र्थमाह—वास्यादीनामिव करणानां कर्तृप्रयोज्यत्वदर्शनादिति । यथा
वास्यादीनि करणानि कर्तृप्रयोज्यानीति तद्वच्छ्रोत्रादीन्यपि कर-
णानि, तस्मात् कर्तृप्रयोज्यानि । तथाहि—श्रोत्रादीनि करणानि
कर्तृप्रयोज्यानि करणत्वाद्वास्यादिवदिति । अथात्र सर्वगतात्मप्रयो-
ज्यत्वे साध्ये साध्यविकलत्वम्, विपर्यये वा सिद्धसाधनमिति । न,
सर्वानुमानेषु सामान्येनैव साध्यसाधनभावोपपत्तेर्विशेषणानुव्याप्य-
भावे सर्वानुमानोच्छेदप्रसङ्गः । प्रमाणं चानुमानमिति वक्ष्यामस्तद-
धिकारे । सिद्धे च कर्तृसद्भावे तस्य शरीरादिव्यतिरेकः परिशेषात् ।
तथा न परं करणैः शब्दादिषु प्रसिद्ध्या च प्रसाधकोऽनुमीयते ।
शब्दादिषु विषयेषु प्रसिद्धिर्विज्ञानं तथा प्रसाधकः समवायिकारण-
मात्मानुमीयते । तथाहि—शब्दादिज्ञानं क्वचिदाश्रितं गुणत्वात्, यो यो
गुणः स स आश्रितो यथा रूपादि, तथाच गुणो ज्ञानं तस्मादाश्रितम् ।
समवायिकारणपूर्वकत्वं कार्यत्वादूपादिवदेव । अथ शरीराद्याश्रितं
भविष्यतीति सिद्धसाधनमित्याशङ्क्याह—न शरीरेन्द्रियमनसामिति ।
तथाहि—परे मन्यन्ते प्राणवच्छरीरे सति भावात् तदभावे चाभावा-
च्छरीरधर्म एव चैतन्यमिति । एवमिन्द्रियादिष्वप्युक्तम् । तन्निषेधार्थं
न शरीरेन्द्रियमनसां चैतन्यमिति । व्यवहारे साध्ये न साध्याविशिष्टो
हेतुरङ्गत्वादिति । यदि वा स्वसिद्धान्तोपदर्शनमेतत् । अस्मत्सिद्धान्ते
नामीषां चैतन्यमिति । नन्वेवं यदि शरीरस्य चैतन्यं नास्ति तर्हि
किमर्थं परैरुक्तः चैतन्यविशिष्ट कायः पुरुषः तथेन्द्रियभावव्यतिरे-
कानुविधानादिन्द्रियाणां चेत्याशङ्क्याह—अङ्गत्वादिति । न हि विदु-
षो बाधकमुपलभमानस्यैव वचांसि प्रवर्तन्त इति । तथा मन्यन्त
एभिरिति मनांसि शरीरेन्द्रियाण्येष तेषां न चैतन्यं तत्कारणाना-
मङ्गत्वाच्चैतनकारणारब्धत्वादित्यर्थः, इति केचित् ।

अथ कारणानामङ्गत्वं कुतः कार्यज्ञानात् । नन्वेवमितरेतराश्रय-
त्वम् । घटादिकार्यस्याचेतनतयोभयवासिसम्प्रतिपत्तेः कारणानामङ्गत्वं
सिद्धम् । तज्जातीयाश्च परमाणवः शरीरस्वारम्भका इति अचेतनका-

रणारब्धत्वे तस्याप्यचेतनत्वम् । एवमिन्द्रियेष्वपि । यदि च परमाणु-
षु चैतन्यं स्यादेकस्मिन्नेव शरीरे पुरुषानन्त्यात् प्रतिसन्धानादिव्य-
वहारोच्छेदप्रसङ्गात् । शरीरेन्द्रियाणाञ्च चैतन्यस्योत्पत्तावन्वयव्य-
तिरेकौ कारणत्वादपि सम्भवतः कथं तदाधारत्वमिति । अथैवम-
दृष्टकल्पनादोष इति चेन्न । प्रमाणोपलम्भात् । तथाहि—प्रत्यक्षव-
दनुमेयस्यापि अर्थस्याप्यस्त्येव सद्भावः । तत्र शरीरस्य चैतन्यप्र-
तिषेधार्थमाह—न शरीरस्य चैतन्यमिति । अत्र तु चैतन्यस्य पक्षी-
करणे भूतकार्यत्वमसिद्धं स्यादिति शरीरमेव पक्षीक्रियते । तथाहि—
शरीरं परपरिकल्पितं चैतन्यशून्यं भूतत्वान् कार्यत्वाच्च । यत्
भूतं यच्च कार्यं तच्चैतन्यशून्यं यथा घटः । तथा शरीरं तस्मादचे-
तनमिति । अन्ये त्वेक एव भूतकार्यत्वादिति हेतुर्विवक्षित इति मन्य-
न्ते । तच्चासद् । व्यभिचाराभावात् । अथ भूतकार्यत्वादित्युक्तेऽस्त्या-
त्मना व्यभिचार इति चेत् । न । तस्य साध्यत्वात् । सिद्धे च व्यभि-
चारो भवतीति । यस्य चात्मा प्रसिद्धस्तं प्रत्यनुमानोपन्यासो व्यर्थ
एव । तथा कार्यत्वादित्युक्ते नास्ति व्यभिचार इति व्यर्थमेव स्यात्
भूतपदम् । न च चेतनया व्यभिचारः, तस्याश्चैतन्यशून्यत्वेन सपक्ष-
त्वादिति हेतुद्वितयमेव युक्तम् । अवयवव्यत्यये तूक्तमेव प्रतिसमा-
धानम् ।

तथा मृते चासम्भवादिति । मृतावस्थायां चैतन्यस्य रूपा-
दिवदनुपलब्धेन शरीरविशेषगुणत्वम् । तथाहि—चैतन्यं शरीरवि-
शेषगुणो न भवति मति शरीरे निवर्तमानत्वात् । ये हि सति शरीरे
निवर्तन्ते ते तद्विशेषगुणा न भवन्ति—यथा सयोगादयः । ये तु
शरीरविशेषगुणास्ते तस्मिन् सति न निवर्तन्ते, यथा रूपादय इति ।
न च विशेषगुणत्वप्रतिषेधेन सामान्यगुणवत्त्वप्राप्तिः । प्रतियोग्य-
पेक्षितत्वात् पक्षार्थाव्यवस्थायाः । तथाहि—चैतन्यस्य परेण शरीर-
विशेषगुणत्वमेवैष्टम्, तस्यैव प्रतिषेधः क्रियते । न चात्र शरीरस्यैव
पक्षीकरणम् । मृते चासम्भवाच्चैतन्यस्येति हेतोर्व्यधिकरणताप्रस-
ङ्गात् । तथेन्द्रियाणां चैतन्यप्रतिषेधो—नेन्द्रियाणां चैतन्यं करणत्वा-
द्वास्यादिवत् भूतत्वात् कार्यत्वादित्यपि द्रष्टव्यम् । इतोऽपि नेन्द्रियाणां
चैतन्यं तदुपघातेऽपि स्मृतिदर्शनात् । न च गुणविनाशे गुणस्य
सद्भावो दृष्टः । तथाहि—स्मरणमिन्द्रियगुणो न भवति यथा घटवि-

नाशेऽपि पटरूपादिरिति । तथाच स्मरणमिन्द्रियविनाशेऽपि भवति तस्मान्न तद्गुण इति । यदि चेन्द्रियाणां चैतन्यं स्यात् करणं विना क्रियायाश्चानुपलब्धेरिति करणान्तरैर्भवेदित्यम् । तानि करणानीन्द्रियाणि विवादास्पदानि चात्मान इत्यकस्मिन्नेव शरीरे पुरुषबहुत्वमभ्युपगतं स्यात् । एवञ्च सति देवदत्तोपलब्धेऽर्थे यज्ञदत्तस्येवेन्द्रियान्तरोपलब्धेऽर्थे न स्यादिन्द्रियान्तरेण प्रतिसन्धानम् । तत्तु दृष्टमतो नेन्द्रियाणां चैतन्यम् । यदि चैकमिन्द्रियमशेषकरणाधिष्ठायकं चेतनमिष्येत । सञ्ज्ञाभेदमात्रमेव स्यात् । अथ विषयगुणश्चैतन्यं भविष्यतीति तन्निषेधार्थमाह—विषयासांनिध्ये चानुस्मृतिदर्शनात् । तथाहि—विषयासांनिध्ये तद्विनाशे वाऽनुस्मृतिर्दृष्टा न तत् गुणतद्विनाशे भवतीति । अथ मनोगुणो भविष्यतीति तत्प्रतिषेधार्थमाह—नापि मनसश्चैतन्यं गुणः करणत्वाद्वास्यादिवत् । यत्कर्तृ मनस्तदपि सुखाद्युपलब्धौ यदि करणान्तरमपेक्षेत सञ्ज्ञाभेदमात्रमेव स्यात् । तथाहि—यत्तत्सुखाद्युपलब्धेः करणं तदेवान्तःकरणं यच्चेतनं मनः स एवात्मा स्यात् । अथ करणान्तरं नापेक्षते तर्हि करणान्तरानपेक्षित्वं युगपदालोचनस्मृतिप्रसङ्गः । तथाहि—मनसश्चैतन्ये युगपद्रूपरसस्पर्शशब्दज्ञानानि प्रसज्येरन् । चक्षुरादीनां मनःसम्बन्धे सति करणान्तरानपेक्षाणां स्वविषयैः सम्बन्धात् । तथाहि—स्मृतियौगपद्यश्च करणानपेक्षित्वात् । न चैकस्य क्रमेण कार्यजनकत्वम्, पूर्वस्वरूपस्यापरिभ्रंशात्, नापि युगपदेव सर्वं कृत्वा पुनरकरणं हेत्वभावात् । प्रतिकार्यञ्च पूर्वस्वरूपव्यावृत्त्यभ्युपगमे क्षणिकताप्रसङ्गः । अथ करणस्यापि मनसश्चैतन्यम् । तन्न, स्वयं करणभावाच्चेति । तथाहि—चैतन्यं प्रधानक्रिया सा च कर्तार कर्मणि वा समवेति । न करणे भवितुमर्हति, अनुपलम्भात् । न हि करणं प्रधानक्रियाश्रयो दृष्ट इति स्वकीयापेक्षया तु सर्वस्य कर्तृत्वमेवेति । तदेवं परिशेषादात्मकार्यत्वाच्चैतन्यस्य, तेनात्मा समधिगम्यते । कः पुनरयं परिशेषः ? प्रसक्तेषु शरीरादिषु जात्यादिषु च विषयेषु चैतन्यप्रतिषेधे तथा तदाश्रयस्य व्यवस्थापनान्नानात्वाधिगमादाकाशादीनामेकत्वेनाप्रसक्तः शिष्यते च द्रव्यान्तरमिति परिशेषः—केवलव्यतिरेक्यनुमानम् । तथाच ज्ञानं क्षितिजलज्योतिरनिलाकाशदिकालमनोव्यतिरेकद्रव्याश्रयम् तद्-

इत्तौ बाधकप्रमाणसद्भावे सति गुणत्वात्, यस्तु तद्व्यतिरिकाश्रयो न भवति न चासौ तद्वृत्तिबाधकप्रमाणसद्भावे सति गुणो यथा रूपादिः । न च तथा ज्ञानं तस्माद् व्यतिरिकाश्रयमिति ।

ननु सर्वमेतदसम्बद्धं क्षणिकत्वेनाश्रयाश्रयिभावानुपपत्तेः । तथा च पदार्थानामर्थक्रियया सर्वं व्याप्तम् । सा च क्रमयौगपद्याभ्यामक्षणि-
केषु न सम्भवति । क्रमेण जनकत्वमेकस्वरूपत्वात्, यदेव हि पूर्वका-
र्योत्पत्तौ स्वरूपम् तदेवोत्तरकार्येष्वपीति सर्वेषामेकताप्रसङ्गः,
कारणवैलक्षण्यं विना कार्यवैलक्षण्यस्याशक्यसाधनत्वात् । अथ
कार्यवैलक्षण्यादेव ज्ञायते—प्रतिकार्यं पूर्वस्वरूपनिवृत्तावन्यदेव स्व-
रूपं भावानां भवतीति । तर्हि स्वरूपस्यावस्थानाभ्युपगमात् तथा
सर्वप्रसङ्गः । अथावस्थितस्यापि क्रमयौगपद्याभ्यां सहकारिप्राप्तौ
तथैव जनकत्वमिति चेत् । न । तस्य तस्मिन् अतिशयाधायकत्वेना-
तिशयनिवर्तकत्वेन च तयोरव्यतिरेकादन्यत्वमेव । व्यतिरेकेपि
तदुभावेपि भावस्य कथं कार्यस्य जनकत्वं दृष्टमिति । न ह्यर्थान्तर-
जन्मन्यर्थान्तरस्य क्रियाजनकत्वं दृष्टमिति । अनुपकारके वस्तुन्यपेक्षैव
न स्यादिति सहकारित्वाभावः । अथ सहकारिणामपि सहकार्यन्त-
राधीनं सामर्थ्यम्, तदापि यदि सहकार्यन्तरादित्यनवस्यैव स्यात् ।
अथ सहकार्यन्तरं विनैव सहकारिणां स्वत एव सामर्थ्यमिति चेत् ।
एतच्चान्यत्रापि समानमित्यलम् । तदेवमक्षणिकेभ्यो व्यावर्तमानार्थ-
क्रिया स्वव्याप्तं सर्वं गृहीत्वा व्यावर्तते इत्यसन्तो क्षणिकाः । तदेव
बाधकोपलम्भात् पक्षपक्ष एवाक्षणिकशङ्काव्यवच्छेदसिद्धौ सत्त्व
मेव क्षणिकसाधनमिति । तथा निर्हेतुकत्वादिनाशस्योत्पत्त्यनन्तरमेवा-
भाव इति क्षणिकत्वम् । ननु मुद्गरादिव्यापारेण घटादिविनाशस्योत्पादो-
पलम्भादयुक्तमेव तत् । नात्मभागसङ्गतौ तद्व्यापारात् । यदि च हेतोर-
र्थान्तरभूतो विनाश उत्पाद्येत । तदा तदभावस्यानुपलम्भो न स्यात्,
तत्स्वरूपस्यापरिभ्रंशात् । तथा भावस्यैव कारणजनकत्वाभ्युपगमे
भावरूपत्वप्रसङ्गश्च । न चार्थान्तरत्वाविशेषात्तस्मिन्नुपजाते कस्यचि-
द्भावास्यानुपलम्भो न सर्वस्येति विशेषहेतुरस्ति । नापि कारणापेक्षि-
तायामवश्यं भावः स्यात् । वस्त्रे रागस्येव सापेक्षित्वावश्यंभावित्व-
योर्विरोधात् । तथाहि—वस्त्रं रागः सम्पद्यमानः कारणसद्भावाद्भवति
अभावे न भवति एवं कश्चिद्वस्तुनो विनाशहेतुप्रतिबन्धादभावाद्वा

विनाशित्वमपि स्यात् । यदि चाविनश्वरस्वरूपाणां हेतुतो विनाशो, गगनादीनामपि नित्यतयाभ्युपगतानां विनाशः प्रसज्येत । अथ न-
ङ्क्षुर्भावस्य हेतुता । ततो विनाशवत् किं तत्कल्पनया । तत्स्व-
रूपत्वादेवावश्यं विनापि हेतुं विनाशो भवतीति । यदि करणका-
र्यत्वं च स्याद्विनाशस्य कृतकत्वात् तद्विनाशोऽवश्यंभावोन्मज्जनं स्यात्
तस्मान्न तस्य किञ्चित् भवति, न भवत्येव केवलमिति भाव लक्ष-
णस्थितधर्मानाश इति । न चाक्षणिकत्वे प्रत्यभिज्ञानं प्रमाणम् ।
तस्य कल्पनाज्ञानत्वात् । तदेतत्सर्वमविदितार्थम्, कल्पनाज्ञानस्य पूर्व-
मेव निरस्तत्वात् । अथ स एवायमिति ज्ञाने विरुद्धाल्लेखादेकत्वमयु-
क्तम् । तथाहि—स इत्यतीताकारं ज्ञानमयमिति च वर्तमानाकारम् । न
च विरुद्धाकारयोरेकत्र सम्भवो दृष्ट इति ।

तदसत् । आकारवादप्रतिषेधे पूर्वानुभवजनितसंस्कारस्मरणस-
हकारीन्द्रियेण स एवायमित्युभयोर्ल्लेखि ज्ञानं जन्यते । तस्य
चार्थान्वयव्यतिरेकानुविधानात् निर्विषयत्वमयुक्तम् । अथास्तु
प्रत्यभिज्ञानादवस्थायित्वमर्थानाम् अर्थक्रियाकारित्वं तु कथम् ।
सहकारिसान्निध्ये सतीति । तथाहि—क्रमेणसहकारिसद्भावे
सति क्रमेण जनकत्वम्, युगपत् सद्भावे च युगपच्चेति ।
यच्चोक्तम्—किन्तस्य सहकारिणा क्रियते इति । नकि-
ञ्चित् । किन्तर्हि ? सद्भावे कार्यमेवान्यथासहकारित्वायोगात् ।
यदि वा तस्य सामर्थ्यं कारकसाकल्यमेव क्रियते तत्सद्भावे का-
र्यजननादसामर्थ्यन्तु वैकल्य निवर्तते । साकल्यवैकल्ययोः परस्पर-
सद्भावस्थितिविरोधात् । न च तयोराविर्भावतिरोभावाभ्यामर्थ-
स्य तथाभावप्रसङ्गः । तयोस्तद्व्यतिरेकात् । न च सहकारिणा-
मर्थान्तरत्वाविशेषादविशेषेण सर्वभावसहकारित्वम् । नियत-
स्यैव सद्भावे भावव्यतिरेकाभ्यां कार्यजनकत्वदर्शनात् । नापि स-
हकारिणां सहकार्यन्तरात् सामर्थ्यम् । तन्निरपेक्षाणामपि परस्पर-
सान्निध्ये तत्समुदायस्यैककार्यजनकत्वोपलब्धेः, इष्ट चक्षुरूपालोक
मनस्काराणां परस्परसान्निध्ये सत्येककार्यजनकत्वम् । न चात्रेतरा-
धिपत्येनान्त्यावस्थायामतिशयः संपद्यत इति वाच्यम् । अव्यतिरेके
तदभावात्, नहि स एव तस्यैवातिशयो भवतीति । तथातिशयरहि-
तानामतिशयजनकत्वमिति कार्यान्तरेऽपि न बाधास्ति । अथाऽतिश-

ययुक्तानामतिशयजनकत्वम्, एवं तर्हि तेषामप्यन्यस्मात्त्वतिशयः संप-
द्यत इत्यभ्युपगमेऽनवस्थायां विवक्षितकार्यानुत्पत्तिप्रसङ्गः । तस्मा-
त्सहकारिणां परस्परसांनिध्यमेवातिशय इति युक्तमुत्पश्यामः ।
नदेवं कार्यवैलक्षण्यं सामग्रीवैलक्षण्यात् भवतीति न प्रतिकार्य-
मन्यत्वं भावानाम् । यश्चायमक्षणिकानां क्रमयौगपद्याभ्यामर्थक्रि-
याप्रतिषेधः स विशेषप्रतिषेधस्याऽवश्यं शेषाभ्यनुज्ञायां समर्थ
इति प्रकारान्तरेणार्थक्रियाप्रसङ्गः । न च तदसत्त्वग्राहकं प्रमाणम-
स्तीति । तथा परस्पराधिपत्येन कार्यजनकत्वाभ्युपगमात् । रूपा-
दीनामेकैकमनेकरूपादेयुगपत् कारणमित्यभ्युपगमे यौगपद्यप्रति-
षेधादेव तदन्तर्भूतः क्रमो निषिद्ध इति तस्य स्वशब्देन पुनर्वचनम्
पुनरुक्तमेव स्यात् । तथाहि—यथा रूपं युगपद्रूपरसगन्धस्पर्शा-
नारम्भते तथा रसादयोऽप्येकैकविवक्षायां तत्रैव क्रम इत्येकस्यैव
प्रतिषेधो वाच्यः । न चैकमेकस्मादेवोत्पद्यते तदारभते चेति नियमः
सम्भवति । न चान्यथैकस्य क्रमेणानेकार्थजनकत्व प्रतिक्षणमन्य-
त्वाभ्युपगमात्, तस्मात् सहकारिसङ्गावे सति क्रमयौगपद्या-
भ्यामर्थक्रियाजननात् अक्षणिकानां नासत्त्वमिति । नापि नानात्व-
मिति, सत्त्वादिति हेतोरव्यतिरेकः । न च पक्ष एव तस्य व्यति-
रेकः, तस्य रूपान्तरत्वात् । यश्चेदमक्षणिकत्वेन विरोधात् भावत्कपक्ष
एव अक्षणिकशङ्काव्यवच्छेदसिद्धौ बाधकम् । इत्येतदसत् । विरोधि-
प्रतिपत्तिमन्तरेण विरोधप्रतिपत्तेरयोगात् । अथाक्षणिकस्तद्विरोधि
प्रतीयते एव । स तर्हि प्रतिपत्तिरूपार्थक्रियाकारित्वादसन्न भवति इति
कथमस्यास्माद् व्यतिरेकः । यदि चाक्षणिकशङ्काव्यवच्छेदो बाधकादेव
प्रतीयेत सत्त्वादिति हेतोर्वैयर्थ्यं स्यात् । तस्याप्यतद्रूपव्यवच्छेद-
विषयत्वादिति । अथ मौलेन हेतुना क्षणित्वमेव साध्यते । तच्च
यदि स्वलक्षणादिभिर्न कथमनुमानपरिच्छेद्यं तस्य हि सामान्य-
विषयत्वादिति । न च सत्त्वादिति हेतोः सपक्षविपक्षाभ्यामन्यव्यति-
रेकाभ्यामन्तरेण गमकत्वं न्याय्यम् । असाधारणस्यापि गमकत्व-
प्रसङ्गात्, सर्वस्य च पक्षान्तर्भावात् सपक्षविपक्षाभाव एव । अथ
कल्पनासमारोपितत्वात्पक्षादिव्यवस्थायाः कल्पनासमारोपिते सप-
क्षेऽन्वयस्तदारोपित एव व्यतिरेक इति गमकत्वम् । एवं तर्हि क-
ल्पनासमारोपितपक्षादिव्यवस्थापेक्षं काल्पनिकमनुमानमित्येवा-

स्त्वक्षणिकत्वमेव स्यात् । अथ विनाशस्य निर्हेतुकत्वेन क्षणिकत्वम् । तन्न । निर्हेतुकत्वस्यापि कतिपयकालावस्थायित्वेन विनाशो विरोधाभावात् । न च निर्हेतुकत्वं युक्तम् । भाव इवाभावेऽप्यभ्यव्यतिरेकाभ्यां हेतोर्व्यापारोपलम्भात् । अथ मुद्गरादिव्यापारात् कपालसन्तानस्योत्पादो, न तस्य विरोध्युत्पन्नत्वात् । न च कपालसन्तानस्तस्यावरणमिति, प्रागिव तत्कालेऽप्युपलभ्येत । आवरणत्वेऽपि तद्विनाशो तस्योपलम्भः स्यात् । न च कपालसन्तानेन घटस्य विरोधः, तत्कारणत्वात् कपालानाम् । अर्थान्तरे विनाशो भावस्योपलम्भ इत्युक्तम् । तन्न । तयोः सहावस्थितिर्विरोधात् । तथाहि भावे तूत्पन्ने अभावस्याग्रहणम् । तत्काले तु भावस्येति दृष्टम् । नन्वेवं घटकाले तत्प्रागभावस्य विनाशो तस्याऽप्यन्यः प्रागभावः तस्याऽप्यन्यो विनाश इत्यनवस्था स्यात् । तद्भावेऽपि न दोषः । कार्यनिष्पत्तेर्दर्शनादिति केचित् ।

अन्ये त्वनवस्थायां किल कार्यस्य परिसमाप्तिर्न स्यादिति घटतत्प्रागभावविनाशयोः एक एव प्रागभाव इति मन्यन्ते ।

गुरवस्तु घटकाले तत्प्रागभावस्यानुपलब्धेः स एव तस्य प्रतिषेधः । प्रागभावस्तु घटस्येति तयोः सहावस्थितिर्विरोधादिति ब्रुवते ।

अथाभावस्यार्थान्तरत्वाविशेषात्तस्मिन्नुपजाते सर्वेषामनुपलम्भः स्यात् । न, तस्मिन्नुत्पन्ने कस्यचिदनुपलम्भेन तयोरेव विरोधसिद्धेः यथार्थान्तरत्वाविशेषेऽपि किञ्चिदेव कारणं कस्यचिदेव कार्यस्य हेतुर्न सर्वस्येति प्रतिनियमो दृष्टः तद्वदभावस्य नियतेनैव भावेन विरोधो दृष्ट इत्यदूषणमेतत् । यच्चेदं विनाशस्य कारणापेक्षितायामवश्यम्भावो न स्यात्, वस्त्रे रागस्येव सापेक्षित्वावश्यम्भावित्वयोर्विरोधादिति । तदसत् । एकत्र व्यभिचारेण सर्वत्र तथाभावस्यानुपलब्धेः । तथा सापेक्षित्वेऽपि सवितुर्ग्रहनक्षत्रताराणां चोदयास्तमयोपलब्धेर्निरपेक्षत्वे चोदयानन्तरमेवास्तमयः स्यात् । समर्थस्योपक्षेपायोगादिति । अवश्यं चोदितस्य सवितुरस्तमयो भवतीति । अथोक्तम्-नङ्गधुर्भावस्य विनाशाभ्युपगमे किं हेतुनेति । तत्र विनाशात्मकत्वासम्भवादवश्यं नङ्गधुर्विनाशयोग्यस्यैव हेतौ विनाशो न गगनादेरिति । तथा स्वकारणादित्यंभूत एवोत्पन्नो

भावो येनास्यावश्यं विनाशहेतुना भवितव्यमिति । अथ तर्हि कारणाद्युत्पद्यमानत्वादभावस्य भावादविशेषप्रसङ्गः । तन्न । स्वरूपभेदस्योपपत्तेर्यथाहि कारणाद्युत्पद्यमानाः रूपादयः परस्परं स्वरूपभेदात् भिद्यन्ते । तथाऽभावोपि भावादिनि । अस्ति च द्रव्यादिषड्लक्षणालक्षितत्वं भावपरतन्त्रेण गृह्यमाणत्वमभावस्य रूपमिति । अद्योत्पत्तिमत्त्वादभावस्य विनाशो भावोन्मज्जनप्रसङ्ग इत्युक्तम् । तदा सद्भाववद्धर्मविलक्षणत्वादभावधर्माणां यथा चानुत्पत्तिमतः प्रागभावस्य विनाशः तथोत्पत्तिधर्मिणोपि विनाशस्याविनाश इति । न च विनाशविनाशो भावोन्मज्जनम् तस्य तद्रूपत्वादतत्कारणत्वाच्च । तथाहि—घटविनाशविनाशो न घटरूपो, नापि तत्कारणमिति कथं तस्योन्मज्जनप्रसङ्गः । न च भावस्यासत्त्वं प्रत्यक्षादिप्रमाणैर्ब्रवीयमानत्वात्, तथाहि—इह भूतले घटो नास्तीति ज्ञानमिन्द्रियभावव्यतिरेकानुविधानादिन्द्रियजम् । न च निर्विषयो घटाभावविशिष्टभूतलालम्बनत्वात् । अथ घटविविक्तभूतलोपलम्भ एव घटानुपलम्भो नाभावादिति चेत् । अव्यतिरेके तु घटावष्टब्धेऽपि भूतले स्यादस्तीति ज्ञानम् । तस्मात् घटाभावोपलम्भ एव घटस्यानुपलम्भो नोपलम्भाभावमात्रमिति । न च विनाशानभ्युपगमे भावस्य प्रागिव पश्चादप्यवस्थानादनुपलम्भो घटते । अथ क्षणस्थायित्वमेव द्वितीयक्षणे तस्यानवस्थानम् । तर्हि स एव तस्याभावो यत्सद्भावे द्वितीयक्षणे तस्यानुपलम्भ इति । अन्यथा हि इन्द्रियादेस्तादवस्थयाद्विनाशाभावे नित्यस्यानुपलम्भो न स्यात् । यच्चेदं न तस्य किञ्चिद्भवात् न भवत्येव केवलमिति—उन्मत्तभाषितमेतत् । अनुत्पन्नविनाशस्य पूर्वमप्युपलम्भो न स्याद्विनष्टत्वादेव । अभावेन चाविरोधे पश्चादप्यवस्थानमिति नित्यत्वं स्यात् । तथा क्षणिकत्वं सति—अनुभवितुर्विनिष्टत्वाद्व्यस्य स्मरणं न स्यात् । न हि देवदत्तानुभूतेऽर्थे यद्दत्तस्य स्मरणमिति । अथ नानासन्तानेषु कार्यकारणभावस्याभावादस्मरणम्, एकस्मिंश्च सन्ताने बुद्धीनामस्ति कार्यकारणभाव इत्याहितसकलपूर्ववासनाकं कार्यज्ञानमुत्पद्यत इति कारकानुभूतेऽर्थे तस्य स्मरणं युक्तमेव । नैतदेवम् । कार्यकारणभावेपि नानात्वस्य तादवस्थयादेव दत्तादिसन्तानेष्विव कथं स्यात् स्मरणम् । न च सन्तानसद्भावे प्रमाणमस्ति । बुद्धेर्बुद्ध्यन्तरकार्यत्वे प्रमाणाभावात् । अथास्ति बोध-

काशीसंस्कृतसीरीज़-ग्रन्थमाला ।

इयं काशी-संस्कृतग्रन्थमाला विभागश्च प्रकाशिता भवति । एतस्यां प्राचीनां सर्वानाश्च

दुर्लभा सुलभाश्च अत्युपयुक्ता संस्कृतग्रन्थाः काशिकराजकीयसंस्कृतपाठशालेभिः

पण्डितैरन्यैरपि विद्वद्भिः संशोधिता क्रमेण समुद्रिता भवन्ति । अस्यां

प्रकाश्यमाणानां ग्रन्थानां मूल्यं सूचीपत्रे प्रकाशितं वर्तते ।

- तत्र मुद्रितग्रन्थनामानि । मूल्यम् ।
- १ नलपाकः नलविरचितः । संपूर्णः । (पाकशास्त्रम् १) रु० १-८
 - २ संक्षेपशारीरकम् । रामतीर्थस्वामिकृतान्वयाथबोधिनीटीका-
सहितम् । (वेदान्त १) रु० ८-०
 - ३ वंशापकदर्शनम् । प० श्रीदुण्डिराजशास्त्रिकृतविवरणापेताभ्यां
प्रशस्तपादभाष्योपस्काराभ्यां समन्वितम् । (वंशापक १) रु० २-०
 - ४ श्रीसूक्तम् । विद्यारण्यपृथ्वीधरश्रीकण्ठाचार्यकृतभाष्यत्रयेण
टिप्पण्या च समलङ्कितम् । (वेदिक १) रु० ०-६
 - ५ लघुशब्देन्दुशेखरः (भैरवी) चन्द्रकलाटीकासहितः-प्रथम
भागः अव्ययीभावान्तः । (व्याकरण १) रु० ५-०
 - ५ लघुशब्देन्दुशेखरः (भैरवी) चन्द्रकलाटीकासहितः तत्पुरुषादि-
समाप्तिपर्यन्तः । द्वितीय भागः (व्याकरण १) रु० ८-०
 - ६ कारिकावली मुक्ता० दिन० राम० शब्दखण्डसहिता तथा “गुण
निरूपणलिनकरीय” महामहोपाध्याय प० श्रीलक्ष्मणशास्त्रि-
कृतव्याख्यासहिता । (न्याय १) रु० ६-०
 - ७ पञ्चीकरणम् । वार्त्तिकभरणालङ्कृतवार्त्तिकटीकया-तत्त्वचन्द्रि-
कासमन्वितविवरणन च समन्वितम् । (वेदान्त २) रु० ०-८
 - ८ अलङ्कारप्रदीपः । श्रीविश्वेश्वरपाण्डेयनिर्मितः । (काव्य १) रु० ०-८
 - ९ अनङ्गरङ्गः । महाकविकल्याणमल्लविरचितः । (कामशास्त्रं १) रु० ०-१२
 - १० जातकपारिजातः । श्रीविद्यनाथशर्मणा विरचितः । (ज्योतिष १) रु० २-०
 - ११ पारस्करगृह्यसूत्रम् । कात्यायनसूत्रीयश्राद्ध-शौच-स्नान-भोजन-
कल्पसहितम् । (कर्मकाण्डम् १) रु० ४-८
 - १२ पुरुषसूक्तम् । सायणभाष्य-महर्षिधर्मभाष्य-मंगलभाष्य-नि-
म्वाकमतभाष्यचतुष्टयसहितम् । (वेदिक २) रु० १-४
 - १३ श्रीमत्सन्तःसुजातीयम्-श्रीमच्छङ्करभगवत्पादाविरचितभाष्येण
निलकण्ठीव्याख्याया च सवलितम् । (वेदान्त ३) रु० १-४
 - १४ कुमारसम्भवमहाकाव्यम् । महाकवि श्रीकालिदासवि० । सञ्जीवनी
शिशुहितैषिणी-टीकाद्वयोपेतम् सम्पूर्णम् । (काव्यं २) रु० १-८
 - १५ श्रुतबोधश्छन्दाग्रन्थः । आनन्दवर्द्धिनीनात्पर्यप्रकाशाख्यसंस्कृत-
भाषाटीकासहितः । (छन्दः १) रु० ०-६
 - १६ कारिकावली । मुक्तावली-न्यायचन्द्रिकाटीकाद्वयसहिता सटि-
प्पणा । (न्यायं २) रु० १-०
 - १७ पारस्करगृह्यसूत्रम् । काण्डद्वये हरिहर गदाधर० तृतीयकाण्ड ह-
रिहर-जयराम-प्रणीतभाष्येण समलङ्कितम् । हरिहरभाष्यस्य

हितस्नानत्रिकण्डिकासूत्र—गदाधरभाष्यसहितश्चाखनवक-
ण्डिकासूत्रैः यमलजननशान्ति-पृष्ठोदिवि-शौच-भोजन-
कामदेवकृतभाष्यसहितोत्सर्गपरिशिष्टसूत्रैः परिष्कृतं-टिप्प-
ण्यादिभिः सहितं च । (कर्मकाण्डं २) ६० ३—०

१८ संक्षेपशारीरकम् । मधुसूदनीटीकासहितम् संपूर्णं (वेदान्तं) ६० ८—०

१९ लघुजुष्टिका-अर्थात् अभिनवा परिभाषेन्दुशेखरपरिष्कृतिनि-
र्मितिः । (व्याकरणं २) ६० ०—८

२० कातीयेष्टिदीपकः । (दर्शपौर्णमासपद्धतिः) महामहोपाध्याय-
पं० श्रीनित्यानन्दपन्तपर्वतीयविरचितः । (कर्मकाण्डं) ६० १—०

२१ सप्तपाठि श्रीशिवमहिम्नस्तोत्रम् । श्रीगन्धर्वराज पुष्पदन्ताचार्य-
विरचितम् । हरिहरपक्षीय-मधुसूदनीटीकया (संस्कृतटी-
का-संस्कृतपद्यानुवाद-भाषाटीका-भाषापद्यानुवाद-भाषा-
बिम्ब) पञ्चमुखीनाम्न्या टीकया-शक्तिमहिम्नस्तोत्रेण च
समन्वितम् । (स्तोत्रवि० १) ६० १—०

२२ बौद्धाऽऽचार्यश्रीधर्मकीर्तिप्रणीतः सटीकन्यायबिन्दुः । भाषाटीका-
सहितः । (बौद्धन्याय वि० १) ६० १—८

२३ सपरिष्कृत-दर्पणसहितवैयाकरणभूषणसारः । (व्याकरणं ३) ६० ४—०

२४ न्यायवासिकतात्पर्यटीका । श्रीवाचस्पतिमिश्रविरचिता । सम्पूर्ण
(न्यायविभाग ३) ६० ६—०

२५ मीमांसान्यायप्रकाशः । (आपदेवीयः) श्रीचित्रस्वामिशशिखरकृतया
सारविवेचिन्या व्याख्यया सहितः । (मीमांसा १) ६० २—०

२६ पौरोहित्यकर्मसारः । (टिप्पणीसमलंकृतः) प्रथमो भाग श्रीरमा-
कान्तशर्मणा संगृहीतः । (कर्मकाण्डवि० ३) ६० ०—४

२७ लघुशब्देन्दुशेखरः । म० म० श्रीनागेशभट्टविरचितः अव्ययी-
भावान्तो भागः, म०म० पण्डित श्रीनित्यानन्दपन्त-पर्वतीय-
कृतशेखरदीपकाख्येन टिप्पणेन समुज्ज्वलितः । (व्या० ४) ६० ४—८

२८ रघुवंशमहाकाव्यम् । महाकविश्रीकालिदासविरचितम् पञ्चसर्गा-
त्मकम् । म० म० श्रीमल्लिनाथसूरिकृतसर्जीविनीटीकया
पं० श्रीकनकलालठक्कुरकृताऽर्थप्रकाशिकाटीकया च सम-
लङ्कृतम् । (काव्यवि० ३) ६० ०—१२

२९ कामसूत्रम् । श्रीवात्स्यायनमुनिप्रणीतं बहुयत्नरासादितया पूर्णया
जयमङ्गलरचितया टीकया समेतम् । बहुखण्डितपाठान् परिपू-
र्य, सूत्राङ्कांश्च संयोज्य, परिष्कृत्य संशोधितम् । (काम० २) ६० ८—०

३० न्यायकुसुमाञ्जलिः । न्यायाचार्यपदाङ्कितश्रीमदुदयनाचार्यविरचि-
तः । म० म० रुचिदत्तकृतमकरन्दोद्भासित म० म० वर्द्धमा-
नोपाध्यायप्रणीतप्रकाशसहितः । (न्यायं ४) ६० ६—०

३१ परिभाषेन्दुशेखरः । म० म० श्रीनागेशभट्टविरचितः । म० म० भैरव-
मिश्रविरचितया भैरवीत्यपराख्यया परिभाषाविवृत्या-तत्त्व-
प्रकाशिकया टीकया च सहितः । (व्याकरणं ५) ६० ३—०

२९. कामसूत्रम् । श्रीवात्स्यायनमुनिप्रणीतं बहुयत्नरासादितया पूर्णया जयमङ्गलरचितया टीकया समेतम् । बहुखण्डितपाठान् परिपूर्य, सूत्राङ्गं च संयोज्य, परिष्कृत्य संशोधितम् । (काम०२) २० ८—०
- ३० न्यायकुसुमाञ्जलीः । न्यायाचार्यपदाङ्कितश्रीमदुदयनाचार्यविरचितः । महामहोपाध्यायरुचिदत्तकृतमकरन्दोद्भासितमहामहोपाध्याय वर्द्धमानोपाध्यायप्रणीतप्रकाशसहितः (न्याय४) २० ६—०
- ३१ परिभाषेन्दुशेखरः । म० म० श्रीनागेशभट्टरचितः । म० म० भैरव-मिश्रविरचितया भैरवीत्यपराख्यया परिभाषाविवृत्या-तत्त्व-प्रकाशिकया टीकया च संहितः । (व्याकरणं ४) २० ३—०
- ३२ अर्थसंग्रहः । पूर्वमीमांसासारसंग्रहरूपः । श्रीलौगाश्रिभास्करविरचितः । श्रीमत्परमहंसपागवाजकाचार्यश्रीरामेश्वरशिवयोगिमिश्रविरचितमीमांसार्थकौमुद्याख्यव्याख्यासहितः । (मीमां०२) २० १—०
- ३३ न्यायवाक्तिकम् न्यायदर्शनवात्स्यायनभाष्योपबृंहणम् । परमर्षिभारद्वाजाह्वोतकरविरचितम् । महर्षि-गोतमद्विचरितसम्बलतवृहत्भूमिकासहितम् । (न्यायं वि० ५) २० ६—०
- ३४ शुक्रयजुर्वेदसंहिता । वाजसनेयिमाध्यन्दिनशाखीया । श्रीमद्वेदाचार्यविरचितमन्त्रभाष्येण श्रीमन्महोपाध्यायविरचितवेद-टीपेन च संहिता । (भाग १-२-३-४) (वैदिकं ३) २० ८—०
- १ शुक्रयजुर्वेदकाण्वसंहिता । श्रीसायणाचार्यविरचितभाष्यसंहिता ।
१ अध्यायादारभ्य २० अध्यायपर्यन्ता । (वैदिकं ४) २० ६—०
- ३६ सिद्धान्तलेशसंग्रहः । श्रीमदण्णदीक्षितविरचितः । श्रीमत्परमहंस-परिव्राजकाचार्यकृष्णानन्दतीर्थविरचितया कृष्णालङ्काराख्यया व्याख्यया समलंकृतः । (वेदान्तं ४) २० ६—०
- ३७ काशिका । श्रीपाणिनिमुनिविरचितव्याकरणसूत्राणां वृत्तिः वि-द्वद्वर-वामन-जयादित्यविनिर्मिता । (व्याकरणं ५) २० ६—०
- ३८ प्राकृतप्रकाशः । भामहकृतः । श्रीमद्वररुचिप्रणीतप्राकृतसूत्रसहि-तः । टिप्पण्या च संयोजितः । (व्याकरणं ६) २० १—४
- ३९ जीवन्मुक्तिविवेकः श्रीमद्विद्यारण्यस्वामिविरचितः । भाषानुवा-दसमेतः । (वेदान्तं ५) २० २—०
- ४० श्रीनारदीयसंहिता । ब्रह्मणापदिष्टो नारदमहामुनिप्रोक्तो ज्योतिष-ग्रन्थः । (ज्योतिषं २) २० ०—६
- ४१ मेदिनीकोशः—मेदिनीकारविरचितः । (कोशं १) २० १—८
- ४२ मीमांसादर्शनम् । श्रीशबरस्वामिविरचितभाष्यसहितम् ।
(भाग १—२) (मीमांसा ३) २० १०—०
- ४३ न्यायदर्शनम् । श्रीगोतममुनीप्रणीतम् । श्रीवात्स्यायनमुनीप्रणीतभाष्यसहितम् । श्रीविश्वनाथन्यायपञ्चाननभट्टाचार्यविरचि-तन्यायसूत्रवृत्त्यनुगतम् । टिप्पण्यादिसहितम् (न्यायं ६) २० ३—०

- ४४ दानमयूखः । विद्वद्वरश्रीनीलकण्ठभट्टविरचितः । (धर्मशास्त्रं १) ६० १
- ४५ कालमाधवः । विद्वद्वरश्रीमाधवाचार्यविरचितः । (धर्मशास्त्रं २) ६० १
- ४६ भास्वती । श्रीमच्छतानन्दविरचितः । श्रीमातृप्रसादः (देवज्ञ-
पण) पाण्डेयः कृतः भ्यां छात्रवाधिनीनाम् संस्कृतसंदाहरण
भाषाटीकाभ्यां सति ता । (ज्यातिपं ३) ६० २—०
- ४७ फक्किकाप्रकाशः । उपाध्यायोपाध्वेयाकरणकेसरीविरुदाङ्कितमैथि-
लेन्द्रदत्तशर्मविरचितः । पं० सीतारामशर्मकृतटिप्पण्या
विभूषितः । (व्याकरणं ७) ६० १—४
- ४८ मिताश्वरा । श्रीगौडपादाचार्यकृतमाण्डूक्यकारिकाध्याख्या-श्रीम-
त्परमहंसपरिव्राजकाचार्यस्थयम्भकाशानन्दसंस्कृतीस्वामि-
कृता । शंकरानन्दकृतमाण्डूक्योपनिषद्दीपिका च । (वेदांग ६) ६० १—४
- ४९ काव्यप्रकाशः । श्रीमम्मटाचार्यविरचितः । पं० श्रीहरिशङ्करशर्मणा
मैथिलेन संगृहीतया नागेश्वरीटीकयाऽलङ्कृतः । (काव्यं ४) ६० ४—०
- ५० अधिकरणकौमुदा । श्रीदेवनाथउक्कुरकृतः । मीमां० ४ ६० १—०
- ५१ रघुपदमहाकाव्यम् । महाकाव्यश्रीकालिदासविरचितम् । महामहो-
पाध्याय श्रीदालनाथकृतम् । श्रीविनीटीकयोपेतम् । पं० श्रीकन-
कलालउपकुण्डेण । ताराचनया सावबोधना । टिप्पण्या सम-
लङ्कृतम् । (अपूर्णम्) ६० १—४
- ५२ काथबोधः । सात्रनीकृत टीकोपेतः । दत्तात्रेयसम्प्रदायाऽनुगतः । ६०—८
- ५३ रत्नचन्द्रिका । पर्वतीय-पण्डितप्रवर-श्रीविश्वेश्वरपाण्डेय
निर्मिता । (काव्यं ६) ६० १—०
- ५४ अलङ्कारमुक्तावली । पर्वतीय-विद्वद्वर-श्रीविश्वेश्वर पाण्डेय
निर्मिता— (काव्यं ७) ६० १—०
- ५५ वृत्तरत्नाकरः-भट्टकेदारप्रणीतः । नागायणमर्त्यध्याय्यासहितः ।
सम्पादकनिर्मितविषमस्थलटिप्पणापेतः । श्रुतबोधच्छन्दा-
मञ्जरीसुवृत्ततिलकैश्च समेत । (छन्द वि० १) ६० १—०
- ५६ अलङ्कारशेखरः । केशवमिश्रकृतः । साहित्योपाध्याय वेतालोपाह्व
श्री अनन्तरामशास्त्रिणा भूमिकादिभिः संग्रह्य संशोधितः ।
(अलं वि० १) ६० १—४
- ५७ शक्तिवादः-टीकात्रयोपेतः । श्रीगदाधरभट्टाचार्यप्रणीतः । कृष्ण-
भट्टकृतया मञ्जूषया-माधवभट्टाचार्यनिर्मितया विवृत्या
श्रीमन्नान्धवसंप्रदायाचार्य्यदार्शनिकसार्वभौमसाहित्यदर्शना-
द्याचार्यतत्त्वकरत्नन्यायरत्न गोस्वामिदामोदरशास्त्ररचितया
विनादिन्या च समेतः । (न्या० वि० ७) ६० १—०

पत्रादिप्रेषणस्थानम्

जयकृष्णदास—हरिदासगुप्तः,

चौखम्बा संस्कृत संरीज श्राफीस,

विद्यात्रिलास प्रेस, गोपालमार्ग के उत्तर फाट ४

बनारस सिटी ।

